

ധനകാര്യം

2017-18 സാമ്പത്തിക വർഷത്തേയ്ക്കുള്ള ബഡ്ജറ്റിലെ ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, കാർഷികാദായ നികുതിയും വിൽപ്പന നികുതിയും എന്ന V-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ 7-ാം കോളത്തിൽ യഥാക്രമം കാണിച്ചിട്ടുള്ള തുക 2017-18 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ) : സർ, ഭൂനികുതി എന്ന VI-ാം നമ്പർ ധനാഭ്യർത്ഥനയുടെയും ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെയും ഭവനനിർമ്മാണമെന്ന XXI-ാം നമ്പർ ധനാഭ്യർത്ഥനയുടെയും പ്രകൃതിക്ഷോഭംമൂലമുള്ള ദുരിതാശ്വാസത്തിനെന്ന XXVI- ാം നമ്പർ ധനാഭ്യർത്ഥനയുടെയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ 7-ാം കോളത്തിൽ യഥാക്രമം കാണിച്ചിട്ടുള്ള തുകകൾ 2017-18 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2017-2018				
		14.03.2017-ൽ സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക		ആകെ (₹)
		റവന്യൂ (₹)	മൂലധനം (₹)	റവന്യൂ (₹)	മൂലധനം (₹)	
(1)	(2)	(3)	(4)	(5)	(6)	(7)
V	കാർഷികാദായ നികുതിയും വിൽപ്പന നികുതിയും	88,93,25,000	266,79,73,000	266,79,73,000
VI	ഭൂനികുതി	165,38,25,000	496,14,76,000	496,14,76,000
XI	ജില്ലാഭരണവും പലവകയും	164,50,02,000	493,50,07,000	493,50,07,000
XXI	ഭവന നിർമ്മാണം	24,45,27,000	19,12,75,000	73,35,80,000	57,38,25,000	130,74,05,000
XXVI	പ്രകൃതിക്ഷേമം മൂലമുള്ള ദുരിതാശ്വാസത്തിന്	103,40,25,000	310,20,77,000	310,20,77,000

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ.

കടകംപള്ളി സുരേന്ദ്രൻ): സർ, ഞാൻ പ്രമേയത്തെ പിന്താങ്ങുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ,

കാർഷികാദായ നികുതിയും വിൽപ്പന നികുതിയും എന്ന V-ാം നമ്പർ ധനാഭ്യർത്ഥനയെയും ഭൂനികുതി എന്ന VI-ാം നമ്പർ ധനാഭ്യർത്ഥനയെയും ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയെയും ഭവന നിർമ്മാണമെന്ന XXI-ാം നമ്പർ ധനാഭ്യർത്ഥനയെയും പ്രകൃതിക്ഷേമംമൂലമുള്ള ദുരിതാശ്വാസത്തിനെന്ന XXVI-ാം നമ്പർ ധനാഭ്യർത്ഥനയെയും സംബന്ധിക്കുന്ന

സബ്ജക്ട് കമ്മിറ്റി റിപ്പോർട്ടുകളിലെ ശിപാർശകളിന്മേൽ ചട്ടം 236 (3) പ്രകാരമുള്ള പ്രസ്താവന ഞാൻ മേശപ്പുറത്തുവെക്കുന്നു.

മി. സ്പീക്കർ: ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

ഖണ്ഡനോപക്ഷേപങ്ങൾ

ധനാഭ്യർത്ഥന നമ്പർ V - കാർഷികാദായ നികുതിയും വിൽപന നികുതിയും

(നയനിരാകരണത്തിനുള്ള വെട്ടികുറയ്ക്കൽ)

ശ്രീ. ടി. വി. ഇബ്രാഹിം: സർ, കാർഷികാദായ നികുതിയും വിൽപന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (കാർഷികാദായ നികുതി നിയമത്തിലെ പട്ടികയിൽ വന്ന പിഴവ് തിരുത്തി നികുതിഭാരം കുറയ്ക്കുന്നതിന് പകരം അത് വർദ്ധിപ്പിക്കുന്ന നയം സ്വീകരിക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ : സർ, കാർഷികാദായ നികുതിയും വിൽപന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (കാർഷികാദായ

നികുതി മുൻകാല പ്രാബല്യത്തോടെ പിരിച്ചെടുക്കാനിടയായ സാഹചര്യം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ : സർ, കാർഷികാദായ നികുതിയും വിൽപന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (കാർഷിക രംഗത്തെ തകർച്ചയും വിൽപന നികുതി പിരിവിലെ വീഴ്ചകളും മൂലം ഉണ്ടായതായി പറയപ്പെടുന്ന സംഭവവികാസങ്ങളെ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, കാർഷികാദായ നികുതിയും വിൽപന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (നികുതിചോർച്ച തടയുന്നതിന് ക്രിയാത്മകമായ നടപടികൾ സ്വീകരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, കാർഷികാദായ നികുതിയും

വിൽപ്പന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (വിൽപ്പന നികുതി കുടിശ്ശിക ഇളവുകൾ നൽകി സമയബന്ധിതമായി പിരിച്ചെടുക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, കാർഷികാദായ നികുതിയും വിൽപ്പന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (ജി.എസ്.ടി പ്രാബല്യത്തിൽ വരുമ്പോൾ നികുതി വകുപ്പിന് ഉണ്ടാകുന്ന മാറ്റങ്ങളെക്കുറിച്ചുള്ള ചർച്ചകൾക്ക് തുടക്കം കുറിക്കാത്തതായ നയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, കാർഷികാദായ നികുതിയും വിൽപ്പന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (ജി.എസ്.ടി. നിയമം പ്രാബല്യത്തിൽ വരുമ്പോൾ ഉണ്ടാകാവുന്ന മാറ്റങ്ങളെക്കുറിച്ച് നിലനിൽക്കുന്ന ആശങ്ക പരിഹരിക്കാൻ നടപടികൾ സ്വീകരിക്കാത്ത വിഷയം സംബന്ധിച്ച് ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബൂല്ല: സർ, കാർഷികാദായ നികുതിയും വിൽപന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (ചെക്കുപോസ്റ്റുകളിൽ നിരീക്ഷണ ക്യാമറ ഉൾപ്പെടെയുള്ള ആധുനിക സംവിധാനങ്ങൾ ഏർപ്പെടുത്താതിരിക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബൂൽ ഹമീദ് പി.: സർ, കാർഷികാദായ നികുതിയും വിൽപന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപ ഒരു രൂപയായി കുറവ് ചെയ്യേണ്ടതാണ് (ചെറുകിട കർഷകർക്ക് ധനസഹായം ലഭ്യമാക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

കാർഷികാദായ നികുതിയും വിൽപന നികുതിയും എന്ന V -ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 266,79,73,000 രൂപയിൽനിന്ന്

നൂറു രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന
ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. സി. മമ്മൂട്ടി

2. ശ്രീ. എൻ. എ. നെല്ലിക്കുന്ന്

ധനാഭ്യർത്ഥന നമ്പർ VI - ഭൂനികുതി

(നയനിരാകരണത്തിനുള്ള വെട്ടികുറയ്ക്കൽ)

ശ്രീ. സണ്ണി ജോസഫ്: സർ, ഭൂനികുതി എന്ന VI-ാം നമ്പർ
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു
രൂപയായി കുറവ് ചെയ്യേണ്ടതാണ് (ഒരു മന്ത്രിയുടെ ബന്ധുക്കളും പാർട്ടി
പ്രവർത്തകരും മൂന്നാറിൽ നൂറുകണക്കിന് ഏക്കർ ഭൂമി കയ്യേറിയിട്ടും അവ
ഒഴിപ്പിക്കുവാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച
ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ: സർ, ഭൂനികുതി എന്ന VI-ാം നമ്പർ
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു
രൂപയായി കുറവ് ചെയ്യേണ്ടതാണ് (റവന്യൂ ഭൂമികളിലെ കയ്യേറ്റങ്ങൾ
ഒഴിപ്പിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം

സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, ഭൂനികുതി എന്ന VI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു രൂപയായി കുറവ് ചെയ്യേണ്ടതാണ് (റീസർവ്വേ നടന്ന പ്രദേശങ്ങളിലെ റവന്യൂ റിക്കാർഡുകളിൽ ആവശ്യമായ മാറ്റങ്ങൾ വരുത്താത്തതുമൂലം ഭൂ ഉടമകൾ നേരിടുന്നതായി പറയപ്പെടുന്ന ബുദ്ധിമുട്ടുകൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ഭൂനികുതി എന്ന VI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു രൂപയായി കുറവ് ചെയ്യേണ്ടതാണ് (ഭൂമി ഏറ്റെടുക്കലിനുള്ള സർവ്വേ നടപടികൾ അനന്തമായി നീളുന്നതുമൂലമുള്ള പ്രശ്നങ്ങൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, ഭൂനികുതി എന്ന VI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു രൂപയായി കുറവ് ചെയ്യേണ്ടതാണ് (തദ്ദേശസ്വയംഭരണ സ്ഥാപനങ്ങൾ വീട്ടുകരം

സ്വീകരിക്കുന്ന രീതിയിൽ ഭൂനികുതി പിരിച്ചെടുക്കുന്നതിന് ക്യാമ്പ് കളക്ഷൻ പോലുള്ള രീതികൾ അവലംബിക്കാതിരിക്കുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, ഭൂനികുതി എന്ന VI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു രൂപയായി കുറവ് ചെയ്യേണ്ടതാണ് (ചില സർവ്വേ നമ്പരുകളിൽ യഥാർത്ഥ ഉടമകളിൽനിന്നും ഭൂനികുതി സ്വീകരിക്കാത്തതായി പറയപ്പെടുന്ന വിഷയം പരിഹരിക്കണമെന്ന് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ്.പി: സർ, ഭൂനികുതി എന്ന VI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു രൂപയായി കുറവ് ചെയ്യേണ്ടതാണ് (ഭൂനികുതി അടയ്ക്കുന്നതിന് ഓൺലൈൻ സംവിധാനം ഏർപ്പെടുത്തുന്നതിൽ കാലതാമസം വരുത്തുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, ഭൂനികുതി എന്ന VI-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപ ഒരു രൂപയായി കുറവ് ചെയ്യേണ്ടതാണ് (ഭൂമിയിൽ അടയ്ക്കുന്നതിന് ഓൺലൈൻ സംവിധാനം ഏർപ്പെടുത്തുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

(സൂചക വെട്ടിക്കുറയ്ക്കൽ)

ഭൂമിയിൽ എന്ന VI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 496,14,76,000 രൂപയിൽ നിന്ന് നൂറു രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. സി. മമ്മൂട്ടി
2. ശ്രീ.പാറക്കൽ അബ്ദുല്ല
3. ശ്രീ. ടി. വി. ഇബ്രാഹിം
4. ഡോ. എം. കെ. മുനീർ

ധനാഭ്യർത്ഥന നമ്പർ XI - ജില്ലാഭരണവും പലവകയും

(നയനിരാകരണത്തിനുള്ള വെട്ടിക്കുറയ്ക്കൽ)

ഡോ. എം. കെ. മുനീർ: സർ, ജില്ലാഭരണവും പലവകയും എന്ന XI-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (പൊതുമുതൽ സംരക്ഷണത്തിന് ആവശ്യമായ സഹായം ജില്ലാഭരണകൂടത്തിന് ലഭ്യമാക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (ശബ്ദശല്യം നിയന്ത്രിക്കുന്നതിന് സമയോചിതമായി നടപടി സ്വീകരിക്കാൻ വിമുഖത കാട്ടുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (CMDRF അപേക്ഷകളിൽ സമയബന്ധിതമായി തീരുമാനം കൈക്കൊള്ളാതെ നിർലാഭന രോഗികളെ നിത്യദുരിതത്തിലേക്ക് തള്ളി വിടുന്നതായി പറയപ്പെടുന്ന വിഷയം ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ : സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (നഗര പ്രദേശങ്ങളിലെ ഗതാഗതക്കുരുക്കും അനധികൃത പാർക്കിംഗും ശക്തമായി നിയന്ത്രിക്കുന്നതിന് ജില്ലാ ഭരണകൂടം അർഹിക്കുന്ന പ്രാധാന്യം നൽകാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ്. പി: സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (സർക്കാർ ഭൂമി കയ്യേറ്റങ്ങൾക്കെതിരെ നടപടി സ്വീകരിക്കുന്ന ജില്ലാഭരണാധികാരികൾക്ക് പോലീസ് സഹായം ലഭ്യമാക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ: സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (ജില്ലാഭരണകൂടങ്ങളെ അടിച്ചമർത്താൻ

ശ്രമിക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (ജില്ലാ കളക്ടർമാർക്കുള്ള അധികാരത്തിൽ റവന്യൂ റിക്കവറി ഗഡുക്കളായി നൽകുന്ന തുകയുടെ പരിധി വർദ്ധിപ്പിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 493,50,07,000 രൂപ ഒരു രൂപയായി കുറവ് ചെയ്യേണ്ടതാണ് (മലപ്പുറം സിവിൽസ്റ്റേഷൻ വളപ്പിൽ പിടിച്ചിട്ട വാഹനങ്ങളുടെ കണക്കെടുത്ത് അവയുമായി ബന്ധപ്പെട്ട കേസുകൾ തീർപ്പാക്കാത്തതുമൂലം ഉണ്ടാകുന്നതായി പറയപ്പെടുന്ന ബുദ്ധിമുട്ടുകൾ ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

(സൂചക വെട്ടിക്കുറയ്ക്കൽ)

ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ

വകകൊള്ളിച്ചിട്ടുള്ള 493,50,07,000 രൂപയിൽ നിന്ന് നൂറു രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. ടി. വി. ഇബ്രാഹിം
2. ശ്രീ. പാറക്കൽ അബ്ദുല്ല
3. ശ്രീ. എൻ. എ. നെല്ലിക്കുന്ന്
4. ശ്രീ. സി. മമ്മൂട്ടി

ധനാഭ്യർത്ഥന നമ്പർ XXI - ഭവനനിർമ്മാണം

(നയനിരാകരണത്തിനുള്ള വെട്ടികരയ്ക്കൽ)

ശ്രീ. കെ. മുരളീധരൻ: സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (ഈ ഗവൺമെന്റ് പ്രഖ്യാപിച്ച സമ്പൂർണ്ണ പാർപ്പിട പദ്ധതിയായ LIFE-ന്റെ നടത്തിപ്പിന് പ്രാരംഭ നടപടികൾ കൈക്കൊള്ളാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, ഭവനനിർമ്മാണം എന്ന XXI-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (സമ്പൂർണ്ണ പാർപ്പിട സുരക്ഷാപദ്ധതി (LIFE) നടപ്പാക്കുന്നതിൽ ആവശ്യമായ നടപടി സ്വീകരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (നൂതനപക്ഷ വിഭാഗത്തിൽപ്പെട്ട വിധവകൾക്കുള്ള ഭവന നിർമ്മാണ ധനസഹായം സമയബന്ധിതമായി വിതരണം ചെയ്യാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. മമ്മൂട്ടി : സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (ഭവന നിർമ്മാണ രംഗത്ത് വിപ്ലവം സൃഷ്ടിച്ച പ്രീ-ഫാബ്രിക്കേറ്റഡ് സാങ്കേതിക വിദ്യ പ്രയോജനപ്പെടുത്താത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. കെ. എം. ഷാജി: സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (ഭവന നിർമ്മാണത്തിന് ആവശ്യമായ ചെലവ് കുറഞ്ഞ നിർമ്മാണ സാമഗ്രികൾ കണ്ടെത്താൻ ആവശ്യമായ ഗവേഷണ പ്രവർത്തനങ്ങൾ നടത്താത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ്. പി.: സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (ഭവന രഹിതർക്ക് ഭവനം നിർമ്മിച്ചു നൽകുന്നതിനുള്ള പദ്ധതികൾ നിശ്ചലമായത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ: സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (ഭവന രഹിതരുടെ പ്രശ്നങ്ങൾ പരിഹരിക്കുന്നതിൽ വീഴ്ച ഉണ്ടായിട്ടുള്ളതായി പറയപ്പെടുന്ന വിഷയം സംബന്ധിച്ച്

ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (ഭവന നിർമ്മാണത്തിന് പൊതുമേഖലാ ബാങ്കുകളിൽനിന്നും സഹകരണ ബാങ്കുകളിൽനിന്നും അനുവദിക്കുന്ന വായ്പയുടെ പലിശ നിരക്കുകൾ കുറവുചെയ്യുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാന സർക്കാർ ജീവനക്കാർക്ക് ഭവനനിർമ്മാണത്തിന് പലിശ രഹിത വായ്പ ലഭ്യമാക്കുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

(സൂചക വെട്ടിക്കറയ്ക്കൽ)

ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 130,74,05,000 രൂപയിൽ നിന്ന് നൂറു രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം

താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. പാറക്കൽ അബ്ദുല്ല
2. ശ്രീ. ടി. വി. ഇബ്രാഹിം
3. ശ്രീ. എൻ. എ. നെല്ലിക്കുന്ന്

ധനാഭ്യർത്ഥന നമ്പർ XXVI- പ്രകൃതിക്ഷോഭംമൂലമുള്ള ദുരിതാശ്വാസത്തിന്

(നയനിരാകരണത്തിനുള്ള വെട്ടികുറയ്ക്കൽ)

ഡോ. എം. കെ. മുനീർ: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന്

എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (കഴിഞ്ഞ കാലവർഷത്തിൽ കിടപ്പാടം നഷ്ടമായവർക്ക് അർഹമായ നഷ്ടപരിഹാരം നൽകാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. ഡി. സതീശൻ: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന്

എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (പ്രകൃതിക്ഷോഭംമൂലമുള്ള ദുരിതാശ്വാസ നിധിയിൽനിന്നും തുക വിതരണം നടത്തുന്നതിന് കാലവിളംബം ഉണ്ടാകുന്നതായി പറയപ്പെടുന്ന വിഷയം ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (പ്രകൃതിക്ഷോഭംമൂലമുള്ള ദുരിതാശ്വാസം അർഹതപ്പെട്ടവർക്ക് കൃത്യമായി ലഭിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (പ്രകൃതിക്ഷോഭംമൂലം ഉണ്ടായ നാശനഷ്ടങ്ങൾക്കുള്ള നഷ്ടപരിഹാര തുക വർദ്ധിപ്പിക്കുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (കാലവർഷക്കെടുതിക്കുള്ള കേന്ദ്ര

സഹായം നേടിയെടുക്കുന്നതിന് സർക്കാർ പരാജയപ്പെട്ടതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (ഡിസാസ്റ്റർ മാനേജ്മെന്റ് വകുപ്പ് കാര്യക്ഷമമല്ലായെന്ന് പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ്. പി.: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (ദുരിതാശ്വാസ പ്രവർത്തനങ്ങൾക്കുള്ള ആധുനിക സംവിധാനങ്ങളുടെ അപര്യാപ്തതയെക്കുറിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (അതികഠിനമായ വരൾച്ച മുൻകൂട്ടി പ്രവചിക്കപ്പെട്ടിട്ടും യഥാസമയം പരിഹാര നടപടികൾ സ്വീകരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപ ഒരു രൂപയായി കുറവ് ചെയ്യേണ്ടതാണ് (റിവർ മാനേജ്മെന്റ് ഫണ്ടിൽനിന്നുള്ള തുക ക്രിയാത്മകമായും സമയബന്ധിതമായും വിനിയോഗിക്കുന്നതിന് ജില്ലാ മേധാവികൾക്ക് നിർദ്ദേശം നൽകാത്തതുമൂലം പ്രയാസങ്ങൾ ഉണ്ടായിട്ടുള്ളതായി പറയപ്പെടുന്നതുസംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

(സൂചക വെട്ടിക്കറയ്ക്കൽ)

പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 310,20,77,000 രൂപയിൽ നിന്ന് നൂറു രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. ടി. വി. ഇബ്രാഹിം
2. ശ്രീ. പാറക്കൽ അബ്ദുല്ല
3. ശ്രീ. എൻ. എ. നെല്ലിക്കുന്ന്
4. ശ്രീ. സി. മമ്മൂട്ടി.

ചർച്ച

ശ്രീമതി പി. അയിഷാ പോറ്റി : സർ, ഐക്യ കേരളത്തിലെ ആദ്യ മന്ത്രിസഭയുടെ അറുപതാം വാർഷികാഘോഷവേളയിൽ നടക്കുന്ന ഈ സഭാ സമ്മേളനത്തിന് ചരിത്ര പ്രാധാന്യമുണ്ട്. ആ ചരിത്ര പ്രാധാന്യത്തെ ഉചിതമായ രീതിയിൽ സ്മരിക്കുന്നതിന് നടപടിയെടുത്ത ബഹുമാനപ്പെട്ട സ്പീക്കറെ പ്രത്യേകമായി അഭിനന്ദിക്കുകയാണ്. സമാനതകളില്ലാത്ത ചരിത്രപശ്ചാത്തലത്തിൽ നിലവിൽ വന്ന ആദ്യ മന്ത്രിസഭ, മഹാനായ സഖാവ് ഇ.എം.എസ്. നേതൃത്വം നൽകിയ സർക്കാർ ചരിത്രം തിരുത്തിക്കുറിച്ച സഭയാണിത്. ചരിത്രപ്രാധാന്യമുള്ള ഈ വേളയിലും കേരളത്തിൽ ഇടതുപക്ഷജനാധിപത്യ മുന്നണിയുടെ നേതൃത്വത്തിലുള്ള സർക്കാരാണ് ഭരിക്കുന്നത് എന്നത് കാവ്യനീതിയാണ്. ജാതിമതവർഗ്ഗീയ ചിന്തകളിൽനിന്നും മോചിതരായി വികസിത കേരളം കെട്ടിപ്പടുക്കുന്നതിനും

കേരളത്തിന്റെ ജനകീയ വികസന ബദൽ മുന്നോട്ടുകൊണ്ടുപോകുന്നതിനും സമൂഹത്തിൽനിന്നും അഴിമതിയും കെട്ടുകാര്യസ്ഥതയും തുടച്ചുനീക്കുന്നതിനും പ്രതിജ്ഞാബദ്ധമായ ഒരു സർക്കാരാണ് ഇന്ന് കേരളം ഭരിക്കുന്നത്. കേരളത്തിന്റെ സമഗ്ര വികസനത്തിന് കാരണമാകുന്ന ഭാവനാസമ്പന്നമായ പദ്ധതികൾ ജനങ്ങളുടെ സമ്പൂർണ്ണമായ പങ്കാളിത്തത്തോടെ നടപ്പിലാക്കാനാണ് ഈ സർക്കാർ തീരുമാനിച്ചിട്ടുള്ളത്. ഞാൻ മറ്റ് ചർച്ചയിലേയ്ക്ക് കടക്കുന്നതിനുമുമ്പ് ദേവസ്വവുമായി ബന്ധപ്പെട്ട് ദിവസേന പത്രങ്ങളിൽ വന്നുകൊണ്ടിരിക്കുന്ന വാർത്തയുടെ അടിസ്ഥാനത്തിലുള്ള ചില വിഷയങ്ങൾ ഇവിടെ ഗവൺമെന്റിന്റെ ശ്രദ്ധയിൽപ്പെടുത്താൻ ആഗ്രഹിക്കുകയാണ്.

ഇടതുപക്ഷ ജനാധിപത്യമുന്നണി സർക്കാരിന്റെ കാലയളവിൽ ദേവസ്വം ഭരണം കാര്യക്ഷമമായും സുതാര്യമായും നടക്കുന്നുവെന്നത് പ്രധാനമായും നിരീക്ഷിക്കേണ്ട ഒരു കാര്യമാണ്. കഴിഞ്ഞ എൽ.ഡി.എഫ്. സർക്കാരിന്റെ കാലയളവിലും ബഹുമാനപ്പെട്ട ജി. സുധാകരൻ മന്ത്രിയായിരുന്ന കാലത്തും ഒട്ടേറെ ശ്രദ്ധേയമായിട്ടുള്ള നടപടികൾ ദേവസ്വം ബോർഡിലും ദേവസ്വം ഭരണത്തിലും ഉണ്ടാക്കിയിട്ടുണ്ട് എന്നുള്ളത് ഈ അവസരത്തിൽ ഓർക്കാൻ കഴിയുന്നതാണ്. നിലവിലെ ദേവസ്വം വകുപ്പുമന്ത്രിയായ ശ്രീ. കടകംപള്ളി സുരേന്ദ്രനും

അതേപാതയിലൂടെ കൂടുതൽ ഊർജ്ജസ്വലമായി ഈ കാര്യങ്ങൾ ശ്രദ്ധിക്കുന്നുണ്ടെന്നുള്ളതും ഈ അവസരത്തിൽ ഓർക്കുകയാണ്. അഴിമതിക്ക് തടയിട്ട് ദേവസ്വം ഭരണം സുതാര്യമാക്കാൻ സർക്കാർ അതീവ ജാഗ്രത പുലർത്തുകയാണിപ്പോൾ. ദേവസ്വം ബോർഡുകൾക്ക് കീഴിലുള്ള ക്ഷേത്ര ജോലികളിലേയ്ക്കുള്ള നിയമനങ്ങൾ സുതാര്യമാക്കി നിയമന അഴിമതി തടയാനായി കഴിഞ്ഞ സർക്കാർ രൂപീകരിച്ച ജംബോ റിക്രൂട്ട്മെന്റ് ബോർഡിനുപകരം ഈ സർക്കാർ വന്നതിനുശേഷം യോഗ്യതയുള്ള മൂന്ന് അംഗങ്ങളെ ഉൾപ്പെടുത്തി ബോർഡ് പുനഃസംഘടിപ്പിച്ചു.

(ശ്രീമതി പി. അയിഷാ പോറ്റി - തുടർച്ച)

മലബാർ ദേവസ്വം ബോർഡ് ആക്ട് ഭേദഗതി ചെയ്യാൻ മൂന്നംഗ കമ്മിറ്റിയെ നിയോഗിച്ചു. അന്യാധീനപ്പെട്ട ദേവസ്വം ഭൂമി തിരിച്ചുപിടിക്കാൻ ശക്തമായ നടപടികൾ ആരംഭിച്ചു. ശബരിമല വികസനത്തിനായി 150 കോടി രൂപയുടെ പദ്ധതി തയ്യാറാക്കി കിഫ്ബിയിൽ സമർപ്പിച്ചു. ദേവസ്വം ക്ഷേത്രങ്ങളിലെ ആയുധ പരിശീലനം വിലക്കുന്നതിന് വകുപ്പ് സ്വീകരിച്ച നടപടി വളരെ ധീരമാണെന്ന് പറയാതിരിക്കാനാവില്ല. ഞാനും മുമ്പ് ഇക്കാര്യം ശ്രദ്ധയിൽപ്പെടുത്തിയതാണ്. പല ക്ഷേത്രങ്ങളുടെയും കോമ്പൗണ്ടുകൾ മുഴുവൻ

ചില സംഘടനകളുടെ ആയുധ പരിശീലനത്തിനുവേണ്ടി ഉപയോഗിക്കുന്നത് ഒഴിവാക്കുന്നതിന് ശക്തമായ നടപടി എടുത്തുവെന്നത് ശ്രദ്ധേയമാണ്. ശബരിമലയിലെ വരുമാനമാണ് ബോർഡിന്റെ നിലനിൽപ്പിനാധാരമെന്ന് നമുക്കെല്ലാമറിയാം. എന്നാൽ നിലവിൽ ദേവസ്വം ബോർഡിന്റെ ഭാഗത്തുനിന്നുണ്ടാകുന്ന പല തീരുമാനങ്ങളും ഒരു കാരണവശാലും അംഗീകരിക്കാൻ സാധിക്കാത്തതാണെന്ന് പറയാതിരിക്കാൻവയ്യ. സർക്കാരുമായി ആവശ്യമായ കൂടിയായലോചനകളില്ലാതെ ഒരൊറ്റ പോക്കുപോകുകയാണ്. ശബരിമല ക്ഷേത്രത്തിന്റെ പേര് അതീവ രഹസ്യമായി മാറ്റിയ നടപടി അതിനൊരു ഉദാഹരണമാണ്. ചെറിയ ക്ഷേത്രങ്ങളുടെ പേര് മാറ്റാൻപോലും ബോർഡിന് അധികാരമില്ലെന്നതാണ് വാസ്തവം. 2016 ഒക്ടോബർ 5-ന്റെ ബോർഡ് യോഗം ശബരിമല ക്ഷേത്രത്തിന്റെ 'ശ്രീധർമ്മ ശാസ്താ ക്ഷേത്രം' എന്ന പേര് 'ശ്രീ അയ്യപ്പ സ്വാമി ക്ഷേത്രം' എന്നാക്കി മാറ്റി. ആദ്യത്തെ പേരിന് എന്തായിരുന്നു കഴപ്പം; ആ പേരല്ലേ ക്ഷേത്രം ഉണ്ടായ കാലംമുതൽ ഉപയോഗിച്ചുവന്നിരുന്നത്; എന്തിനുവേണ്ടിയാണ് അങ്ങനെയൊരു മാറ്റമുണ്ടാക്കിയത്? ഇതെല്ലാം ഒട്ടും അംഗീകരിച്ചു കൊടുക്കാനാകുന്ന കാര്യങ്ങളല്ല. ഇതെല്ലാം ഗവൺമെന്റ് ഗൗരവമായി കാണണമെന്നാണ്

എനിക്ക് പറയാനുള്ളത്.

പൊന്നമ്പലമേട്ടിൽ ക്ഷേത്രം നിർമ്മിക്കാൻ ഒരേക്കർ വനഭൂമി വിട്ടുനൽകണമെന്ന് ബോർഡ് പ്രസിഡന്റ് കേന്ദ്ര വനം-പരിസ്ഥിതി മന്ത്രാലയത്തിനോട് ആവശ്യപ്പെട്ടിരിക്കുകയാണ്. ഇത് സർക്കാരിനോടൊന്നും ചോദിക്കേണ്ട; സർക്കാരിന് ഇതിൽ ഒരു കാര്യവുമില്ലേ? ഇത്തരത്തിലുള്ള നിരവധിയായിട്ടുള്ള ഒരുപ്പോക്കുകളാണ് അവിടെ നടക്കുന്നത്. സംസ്ഥാന സർക്കാരിനോട് ഇക്കാര്യം ആലോചിച്ചിട്ടുപോലുമില്ല. ഇത് സാമാന്യ ജനാധിപത്യ മര്യാദയല്ലെന്ന് മാത്രമേ പറയാൻ സാധിക്കുകയുള്ളൂ.

അഴിമതി തടയാൻ സർക്കാർ തിരുവിതാംകൂർ ദേവസ്വം ബോർഡിൽ ചീഫ് വിജിലൻസ് ഓഫീസറെ നിയമിച്ച് വിജിലൻസ് വിഭാഗത്തെ ശക്തിപ്പെടുത്തിയിട്ടുണ്ട്. എന്നാൽ തിരുവിതാംകൂർ ദേവസ്വം ബോർഡിൽ നിന്നും എണ്ണിയാലൊടുങ്ങാത്ത അഴിമതിക്കഥകളാണ് നിത്യേന പുറത്തുവരുന്നത്. 'അമ്പലം വിഴുങ്ങികൾ' എന്നുതൂടങ്ങുന്ന പരമ്പര തന്നെ പത്രങ്ങളിലുണ്ട്. എല്ലാ പത്രങ്ങളിലും ഇത് സംബന്ധിച്ചുള്ള വാർത്തകളാണ്. ശബരിമലയിൽ പാത്രങ്ങൾ വാങ്ങിയതുമായി ബന്ധപ്പെട്ട് 1.87 കോടി രൂപയുടെ അഴിമതി മാധ്യമങ്ങൾ പുറത്തുകൊണ്ടുവന്നു. ഇക്കഴിഞ്ഞ ദിവസങ്ങളിൽ

പരമ്പരയായി വന്ന വാർത്തയാണ് ഞാനിവിടെ പറയുന്നത്. ഈ അഴിമതിയോടൊപ്പം കമ്പ്യൂട്ടർവത്കരണത്തിലെ അഴിമതിയും പുറത്തുകൊണ്ടുവന്നു. പമ്പയിലെ മെസ് ക്രമക്കേടും അക്കൂട്ടത്തിൽ വരുന്നതാണ്.

ശബരിമലയിലെ മഹാഭണ്ഡാര ചുമതല സ്വകാര്യ ഏജൻസിയെ ഏൽപ്പിക്കുവാനുള്ള നീക്കം നടക്കുന്നുവെന്നതും അതിനെക്കാൾ ഗൗരവമുള്ളതാണ്. ശബരിമലയടക്കം തിരുവിതാംകൂർ ദേവസ്വം ബോർഡിന്റെ എല്ലാ അക്കൗണ്ടുകളും ധനലക്ഷ്മി ബാങ്കിൽനിന്നും മറ്റൊരു ബാങ്കിലേയ്ക്ക് മാറ്റാനുള്ള നീക്കവും ഗൗരവത്തോടെ കാണണം. ഇവിടെയൊരു ഗവൺമെന്റുള്ളപ്പോൾ അതിനെ മൈന്റ് ചെയ്യാതെ മറ്റൊരു രീതിയിൽ പോകുകയാണ്. ഇത്തരം വഴിവിട്ട കാര്യങ്ങളുടെയെല്ലാം കേന്ദ്രബിന്ദു നിലവിൽ ദേവസ്വം ബോർഡ് സെക്രട്ടറി സ്ഥാനം വഹിക്കുന്ന ഉദ്യോഗസ്ഥനാണെന്ന് മാധ്യമങ്ങൾവഴി പുറത്തുവന്നിട്ടുണ്ട്. വിജിലൻസിന്റെ ത്വരിതാനുഗ്രഹം നേരിടുന്ന ഈ ഉദ്യോഗസ്ഥൻ ബോർഡിലെ അദ്ദേഹത്തിനെതിരായ പരാതികൾ അദ്ദേഹത്തിന്റെ ജൂനിയറായ ഉദ്യോഗസ്ഥനെക്കൊണ്ട് അന്വേഷിപ്പിച്ച് തീർപ്പാക്കുന്ന വിചിത്ര രീതിയും കാണാൻ കഴിയും. ഏറ്റവും ഒടുവിലായി ഈ ഉദ്യോഗസ്ഥനെ ബോർഡിന്റെ കമ്മീഷണറാക്കാൻ ബോർഡ്

ശിപാർശ ചെയ്തതായി മനസ്സിലാക്കുന്നു. ഇതെല്ലാം ഗവൺമെന്റ് ഗൗരവത്തോടെ കാണണം. പുറമെയുള്ള ചിലരുടെ ശക്തമായ ഇടപെടലുകൾ ഇവിടെ നടക്കുന്നതായും കേൾക്കുന്നുണ്ട്. സുനിൽ സ്വാമി എന്നയാൾ ശബരിമല ക്ഷേത്രത്തിന്റെ ഭരണത്തിൽ ഇടപെടുന്നതായി പറഞ്ഞുകേൾക്കുന്നുണ്ട്. അതുകൂടി ഗവൺമെന്റ് അന്വേഷിക്കേണ്ടതായിട്ടുണ്ട്. ഇത്തരം കാര്യങ്ങളിൽ സർക്കാർ ഇടപെടുമെന്ന് കരുതുന്നു.

അഴിമതി തുടച്ചുനീക്കാൻ ശക്തമായ നടപടികൾ തന്നെ വേണം. അക്കൂട്ടത്തിൽ, കൊട്ടാരക്കര ഗണപതി ക്ഷേത്രം ഏറ്റവും പ്രസിദ്ധമായ ഒരു ക്ഷേത്രമാണ്. അവിടെ ക്ഷേത്രം വകയായ കുറേ ഭൂമി നിരവധി കാലങ്ങളായി കാടുകയറിക്കിടക്കുകയാണ്. കഴിഞ്ഞ ഇടതുപക്ഷ സർക്കാരിന്റെ കാലത്ത് അഡ്വ. രാജഗോപാലൻ നായരുടെ നേതൃത്വത്തിൽ അവിടെയൊരു മാസ്റ്റർ പ്ലാനെല്ലാം തയ്യാറാക്കിയിരുന്നു. പക്ഷെ അദ്ദേഹത്തിന്റെ കാലാവധി കഴിഞ്ഞുപോയതിനാൽ അതെങ്ങുമെത്താതെ കിടക്കുകയാണ്. ഇപ്പോഴത്തെ പ്രസിഡന്റ് ഒരു മാസ്റ്റർ പ്ലാനുണ്ടെന്ന് പറയുന്നുണ്ട്. പക്ഷെ ഒരു ചുവടുപോലും നടപടി സ്വീകരിച്ചിട്ടില്ല. ഇത്തരം കാര്യങ്ങളിൽ ഗവൺമെന്റ് കുറച്ചുകൂടി ജാഗ്രതയോടെ ഇടപെട്ട് ആ ക്ഷേത്രത്തിന് കൂടുതൽ മാറ്റമുണ്ടാക്കാൻ.....

ശബരിമല സീസണിൽ ആയിരക്കണക്കിന് ഭക്തർ അവിടെ
 വന്നുപോയിക്കൊണ്ടിരിക്കുകയാണ്. അതിനാവശ്യമായ സൗകര്യങ്ങളും
 കൂടുതൽ മാറ്റവും മനോഹാരിതയും കൂടുതൽ ഭക്തിസാന്ദ്രമായ
 അന്തരീക്ഷത്തിനുള്ള സാഹചര്യങ്ങൾ ഒരുക്കുന്നതിനുള്ള ഇടപെടലുകൾകൂടി
 നടത്തണമെന്നാണ് ദേവസ്വം ബോർഡുമായി ബന്ധപ്പെട്ട് എനിക്ക്
 പറയാനുള്ളത്.

കേരളത്തിന്റെ പൊതുഭൂമി സ്വന്തക്കാർക്കും ഇഷ്ടക്കാർക്കും റിസോർട്ട്
 മാഫിയകൾക്കും തീറെഴുതി കൊടുക്കുന്നതിന് ജനങ്ങൾ കഴിഞ്ഞ കാലങ്ങളിൽ
 സാക്ഷ്യം വഹിച്ചിട്ടുള്ളതാണ്. പറഞ്ഞാൽ തീരാത്തത്ര അഴിമതിക്കഥകളാണ്
 ഇവിടെയുള്ളത്. മെത്രാൻ കായലിൽ 378 ഏക്കറും കടമക്കുടിയിൽ 47 ഏക്കറും
 വയൽ നികത്താനുള്ള ശ്രമം ബഹു. ഹൈക്കോടതി തടഞ്ഞു.
 സമയമില്ലാത്തതുകൊണ്ട് പത്രവാർത്തകളൊന്നും വായിക്കുന്നില്ല. മെത്രാൻ
 കായലിൽ എൽ.ഡി.എഫ്. സർക്കാർ നെൽകൃഷി ചെയ്ത് വിളവെടുപ്പ്
 നടത്തിയെന്നുള്ളത് അങ്ങേയറ്റം ശ്രദ്ധേയമായ കാര്യമാണ്. ആറന്മുള മറ്റൊരു
 ഉദാഹരണമാണ്. വൈക്കം ചെമ്പിൽ 150 ഏക്കർ നിലം മുൻ മുഖ്യമന്ത്രിയുടെ
 ഉപദേഷ്ടാവായിരുന്ന ഷാഫി മേത്തറിന് പതിച്ചുനൽകിയെന്ന വാർത്തകൾ

വന്നിട്ടുണ്ട്. കഴിഞ്ഞ ഗവൺമെന്റിന്റെ കാലത്ത് കോട്ടയം കോടിമത മൊബിലിറ്റി ഹബ്ബിനുവേണ്ടി 100-125 ഏക്കർ ഭൂമി നികത്താൻ ഉത്തരവ് നൽകി.

ശ്രീ. തിരുവഞ്ചൂർ രാധാകൃഷ്ണൻ:(മൈക്ക് ഓഫ്)..... ആ ഉത്തരവിന്റെ കോപ്പി കാണിക്കാമോ?

ശ്രീമതി പി. അയിഷാ പോറ്റി: പത്രത്തിൽ വന്നിട്ടുള്ള വാർത്തയാണ് ഞാൻ വായിക്കുന്നത്. ഹോപ്പ് പ്ലാന്റേഷൻസിന് 724 ഏക്കർ ഭൂമി ഭൂപരിഷ്കരണ നിയമത്തിൽ നിന്ന് ഒഴിവാക്കി നൽകി. ഇതുമായി ബന്ധപ്പെട്ട് എത്രയോ വാർത്തകൾ ഇവിടെ വന്നിട്ടുള്ളതാണ്. അതിന്റെ അടിസ്ഥാനത്തിലാണ് പറയുന്നത്. നെല്ലിയാമ്പതിയിൽ 900 ഏക്കർ ഭൂമി പോബ്സ് ഗ്രൂപ്പിന് നൽകാൻ കഴിഞ്ഞ സർക്കാർ തീരുമാനിച്ചു. അതെല്ലാം തെറ്റാണെന്ന് ബഹു. ഹൈക്കോടതി പറഞ്ഞു. കോന്നിയിൽ ജാതിമത സംഘടനകൾക്കുപോലും 18 ഏക്കർ പതിച്ചുകൊടുത്തില്ലേ; ഞാൻ പറയുന്നതല്ലല്ലോ, ഇതെല്ലാം പത്രങ്ങളിൽ വന്നിട്ടുള്ള കാര്യങ്ങളാണ്. വിവാദ സന്യാസി സന്തോഷ് മാധവന്റെ ഇടനിലക്കാരായ സ്വകാര്യ കമ്പനിക്ക് 128-ഓളം ഏക്കർ ഭൂമി പതിച്ചുനൽകാൻ കഴിഞ്ഞ സർക്കാർ ഉത്തരവിട്ടു. കരഭൂമിക്ക്

പുറമെ ചേർത്തല താലൂക്കിൽപ്പെടുന്ന 1.5 ഏക്കറോളം....

ശ്രീ. തിരുവഞ്ചൂർ രാധാകൃഷ്ണൻ: സർ, പോയിന്റ് ഓഫ് ഓർഡർ, കോടിമത മൊബിലിറ്റി ഹബ്ബിന് 100 കണക്കിന് ഏക്കർ പതിച്ചുകൊടുത്തുവെന്ന് ഇവിടെ പറയുകയുണ്ടായി. നിയമസഭയിൽ പറയുന്ന കാര്യം സബ്സ്റ്റാൻഷ്യേറ്റ് ചെയ്യാൻ കഴിയുന്ന വിധത്തിൽ നിയമപരമായ ബാക്കിംഗ് വേണം. അങ്ങനെയൊരു ഉത്തരവുണ്ടെങ്കിൽ ആ ഉത്തരവിന്റെ നമ്പർ പറയണം, അല്ലെങ്കിൽ ആ ഉത്തരവ് ടേബിൾ ചെയ്യണം, അതല്ലെങ്കിൽ അതിന്റെ ബാക്കി ഡീറ്റെൽസ് പറയണം. ഞാൻ അതിന്റെ തൊട്ടപ്പുറത്ത് താമസിക്കുന്ന ആളാണ്, കൂടാതെ ആ നിയമസഭാ മണ്ഡലത്തെ പ്രതിനിധീകരിക്കുകയുമാണ്. എനിക്ക് അങ്ങനെയൊരു അറിവ് കിട്ടിയിട്ടില്ല. ഞങ്ങൾക്കാർക്കും ഒരു അറിവുമില്ലാതെ, അവിടെനിന്ന് 150 കി.മീ. അകലെ താമസിക്കുന്ന ഒരാൾ ആരോ എഴുതിക്കൊടുത്തതിന്റെ അടിസ്ഥാനത്തിൽ ഇങ്ങനെയൊരു കാര്യം നിയമസഭയിൽ പറയുന്നത് ശരിയാണോ; അതുകൊണ്ട് ഇക്കാര്യം സഭാരേഖകളിൽനിന്ന് മാറ്റണം. അതല്ലെങ്കിൽ സബ്സ്റ്റാൻഷ്യേറ്റ് ചെയ്യാനുള്ള രേഖ വച്ചാലും മതി. ഒന്നുമില്ലാതെ തിരുനക്കര മൈതാനത്തുനിന്ന് പ്രസംഗിക്കുന്നതുപോലെ നിയമസഭയെ കയ്യിലെടുക്കുന്നത് ശരിയല്ല.

അതുകൊണ്ട് ഇത് രേഖകളിൽ കാണരുത്.

മി. ചെയർമാൻ: അങ്ങ് ഉന്നയിച്ച കാര്യം പരിശോധിച്ച് നടപടി സ്വീകരിക്കുന്നതാണ്.*

ശ്രീമതി പി. അയിഷാ പോറ്റി: വെറുതെ ആരെങ്കിലും എഴുതിത്തരുന്നത് പറയുന്ന ആളല്ല ഞാൻ. "പൊതുഭൂമി വിറ്റുതുലയ്ക്കുന്ന സർക്കാർ" - പത്രവാർത്തയാണ്. ഇത് തെറ്റാണെങ്കിൽ പത്രങ്ങൾക്കെതിരെ കേസ് കൊടുക്കണം. "കോടിമത മൊബിലിറ്റി ഹബ്ബിൽ ഇക്കോട്ടറിസം പദ്ധതികളെന്ന പേരിൽ ആരംഭിക്കുന്നത് ബസ് ടെർമിനൽ കോംപ്ലക്സ് മറ്റും" - ഇത് പത്രവാർത്തയാണ്. ചുമ്മാതെ ഒന്നുംകാണാതെ പറയുന്നയാളല്ല ഞാൻ, നോക്കിയിട്ടേ പറയുകയുള്ളൂ. സർക്കാർ ഭൂമി അന്യായപ്പെടുമ്പോൾ തടയുക മാത്രമല്ല, അനധികൃത ഭൂമികയേറ്റം തടയുന്നതിനും അന്യാധീനപ്പെട്ട ഭൂമി തിരിച്ചുപിടിക്കുന്നതിനും ശക്തമായ നടപടികളാണ് ഈ സർക്കാർ നടപ്പിലാക്കിക്കൊണ്ടിരിക്കുന്നത്. മൂന്നാറിൽ നടക്കുന്ന നടപടികൾ എൽ.ഡി.എഫ്.-ലെ തർക്കമായാണ് യു.ഡി.എഫ്. വ്യാഖ്യാനിക്കുന്നത്. കൂടുതൽവാദിത്വത്തോടുകൂടി തന്നെയാണ് ഈ സർക്കാർ പ്രവർത്തിക്കുന്നതെന്ന്

* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫ.നം.2007/ ഇ.ബി./2017/നി.സെ.തീയതി 05-05-2017) സഭാരേഖകളിൽ നിലനിർത്താൻ തീരുമാനിച്ചു.

അതിന് ബഹു. മുഖ്യമന്ത്രി ഉത്തരം പറഞ്ഞിട്ടുണ്ട്. കുടിയേറ്റവും കയ്യേറ്റവും രണ്ടായി കാണുകയെന്നത് തന്നെയാണ് എൽ.ഡി.എഫ്. നിലപാടെന്ന് അദ്ദേഹം ഇവിടെ പറഞ്ഞിട്ടുണ്ട്. 1977 ജനുവരി 1-നുമുമ്പ് അവിടെ കുടിയേറിയ ഒരു ലക്ഷം പേർക്ക് ഉടൻ പട്ടയം കൊടുക്കുമെന്നും അദ്ദേഹം സൂചിപ്പിക്കുകയുണ്ടായി. ബഹു. റവന്യൂ വകുപ്പുമന്ത്രിയും അത് പറഞ്ഞിട്ടുള്ളതാണ്. ടാറ്റാ ഉൾപ്പെടെ വൻകിട തോട്ടമുടമകൾ അനധികൃതമായി കൈവശം വച്ചിട്ടുള്ള ഭൂമി തിരികെ പിടിക്കുമെന്നും അദ്ദേഹം വ്യക്തമാക്കിയിട്ടുണ്ട്. റവന്യൂ വകുപ്പുമന്ത്രിയും അത് വ്യക്തമാക്കിയിട്ടുണ്ട്. യു.ഡി.എഫ്. സർക്കാരിനെപ്പോലെ വാചകമടി മാത്രമല്ല, പ്രവൃത്തികൂടി ചെയ്യാനാണ് എൽ.ഡി.എഫ്. സർക്കാരിന്റെ ശ്രമം എന്നുള്ളത് ഈ പ്രവർത്തനങ്ങളിൽനിന്ന് മനസ്സിലാക്കാൻ കഴിയും. ബഹുമാനപ്പെട്ട റവന്യൂ വകുപ്പുമന്ത്രിയുടെ നേതൃത്വത്തിൽ റവന്യൂ വകുപ്പിൽ തികച്ചും മാതൃകാപരമായ പ്രവർത്തനങ്ങളാണ് നടത്തുന്നത്.

കഴിഞ്ഞ ഒരു നൂറ്റാണ്ടിനിടെയുള്ള ഏറ്റവും രൂക്ഷമായ വരൾച്ചയാണ് നമ്മൾ നേരിടുന്നത്. അത് ഈ സർക്കാരിന്റെ കുറ്റംകൊണ്ടല്ലല്ലോ. വരൾച്ചയെ പ്രതിരോധിക്കാൻ കാര്യക്ഷമമായ നടപടികളാണ് സർക്കാർ സ്വീകരിക്കുന്നത്.

അതുമായി ബന്ധപ്പെട്ട് ഒരു കാര്യം എനിക്ക് സൂചിപ്പിക്കാനുണ്ട്, ടാങ്കർ ലോറികളിലൂടെ കൊടുക്കുന്ന വെള്ളം ഈ മാസംകൂടി കൊടുക്കുവാനുള്ള നടപടികൾ ഗവൺമെന്റ് സ്വീകരിക്കണമെന്ന് ബഹു. മന്ത്രിയോട് അഭ്യർത്ഥിക്കുകയാണ്. അഴിമതിക്കെതിരെ കർശനമായ നടപടികളെടുത്തത് ഈ സർക്കാരിന്റെ നേട്ടങ്ങളാണ്. മറ്റൊന്ന് ദുരിതാശ്വാസത്തിനുള്ള തുക അനുവദിക്കുമ്പോൾ ബന്ധപ്പെട്ട ഉദ്യോഗസ്ഥർ കൃത്യമായി അത് വാങ്ങാനും അല്ലെങ്കിൽ അതിന്റെ സർട്ടിഫിക്കറ്റ് കൊടുക്കാനുമുള്ള നടപടി സ്വീകരിക്കണം. എൽ.എൽ.എ.-മാർ പറഞ്ഞുവിടുന്നവർക്ക് സർട്ടിഫിക്കറ്റ് കൊടുത്ത് കക്ഷികളെ തിരികെവിടാനുള്ള ഇടപെടലുകളി ഉണ്ടാകണം. എന്റെ മണ്ഡലവുമായി ബന്ധപ്പെട്ട് പ്രധാനപ്പെട്ട ഒരു കാര്യം കൂടി പറയാനാണ്. നിരന്തരമായ ആവശ്യങ്ങൾക്കുശേഷമാണ് കൊട്ടാരക്കര കേന്ദ്രമാക്കി കൊല്ലം ജില്ലയിൽ ഒരു റവന്യൂ ഡിവിഷൻ വേണമെന്ന് ആവശ്യപ്പെട്ടത്. പ്രസ്തുത ഡിവിഷന്റെ ആസ്ഥാനം കൊട്ടാരക്കര തന്നെയാണ് ഏറ്റവും നല്ലത്. ഇത് പ്രാദേശികവാദമല്ല. പുതിയ ഡിവിഷന്റെ മദ്ധ്യഭാഗം കൊട്ടാരക്കര തന്നെയാണ്. ഡിവിഷൻ പ്രവർത്തിപ്പിക്കാൻ എല്ലാ പശ്ചാത്തല സൗകര്യങ്ങളും കൊട്ടാരക്കരയിൽ ഉണ്ട്. റൂറൽ എസ്.പി. ഓഫീസ്, വാട്ടർ അതോറിറ്റി ഡിവിഷൻ പോലുള്ള ജില്ലാ ഓഫീസുകളും കോടതി

സമുച്ചയവും കൊട്ടാരക്കരയിലുണ്ട്. ജനങ്ങൾക്ക് ഒരുമിച്ച് കാര്യങ്ങൾ സാധിക്കാവുന്ന സൗകര്യം കൂടി പരിഗണിച്ചുകൊണ്ട് അവിടെ തന്നെ ഇത് തരണമെന്നുള്ളതാണ് എനിക്ക് പറയാനുള്ളത്. നിയോജകമണ്ഡലത്തിലെ വെളിയം, ഓടനാവട്ടം എന്നീ വില്ലേജുകൾക്ക് പുതിയ കെട്ടിടം തരുന്നതിന് വേണ്ടിയുള്ള സഹായം ഗവൺമെന്റിൽ നിന്ന് ഉണ്ടാകണം. എഴുകോൺ, കൊട്ടാരക്കര, മൈലം വില്ലേജ് ഓഫീസുകൾ കാലോചിതമായി നവീകരിക്കാനുള്ള സഹായമുണ്ടാകണം. ജില്ലാ ഭരണകൂടത്തിന്റെ പ്രവർത്തനം കൂടുതൽ സുതാര്യമാക്കി മെച്ചപ്പെടുത്തി വേഗത്തിൽ കാര്യങ്ങൾ നീങ്ങുന്നതിനുള്ള ഇടപെടൽ ഉണ്ടാകണം. സമ്പൂർണ്ണ പാർപ്പിട പദ്ധതി നന്നായി നടപ്പിലാക്കാൻ ഈ ഗവൺമെന്റ് നടപടി സ്വീകരിച്ചിട്ടുണ്ട്. നാല് കൊല്ലക്കാലം കൊണ്ട് മുഴുവൻ പേർക്കും വീടും ജീവിത സൗകര്യങ്ങളും ഉണ്ടാക്കുന്ന ഏറ്റവും ശ്രദ്ധേയമായിട്ടുള്ള പദ്ധതിയാണ് ലൈഫ് പദ്ധതി. ഇതെല്ലാം ചേർന്ന് വരുമ്പോൾ കേരളത്തിന് പുതിയ ഒരു മുഖം ഉണ്ടാകുമെന്ന് വർത്തമാനത്തിൽ മാത്രമല്ല പ്രവൃത്തിയിൽകൂടി കാണിച്ചുതരാൻ കഴിയുമെന്ന് ആവർത്തിച്ച് പറഞ്ഞുകൊണ്ടും ഈ ധനാഭ്യർത്ഥനകളെ പിന്താങ്ങിക്കൊണ്ടും ഞാനെന്റെ വാക്കുകൾ ഉപസംഹരിക്കുന്നു.

ശ്രീ. കെ. മുരളീധരൻ: സർ, ഞാൻ ഈ ധനാഭ്യർത്ഥനകളെ

എതിർക്കുകയാണ്. അതേസമയം റവന്യൂ വകുപ്പുമന്ത്രി അടുത്ത കാലങ്ങളിലായി

കൈക്കൊണ്ടിട്ടുള്ള ചില ശക്തമായ നടപടികളെ അഭിനന്ദിക്കാനും ഞാൻ ഈ സമയം വിനിയോഗിക്കുകയാണ്. കാലാകാലങ്ങളായി കേരളത്തിൽ ചർച്ച ചെയ്യുന്നൊരു വിഷയമാണ് കുടിയേറ്റവും, കൈയേറ്റവും. എത്രയോ വർഷങ്ങൾക്കുമുമ്പ്, നമ്മളൊക്കെ ജനിക്കുന്നതിനുമുമ്പ്, കുടിയേറ്റം ഉണ്ടായിരുന്നൊരു കാലഘട്ടമുണ്ടായിരുന്നു. മദ്ധ്യതിരുവിതാംകൂറിൽ നിന്നും വളരെ കഷ്ടപ്പെട്ട് കാളവണ്ടിയിലും, നടന്നും സഞ്ചരിച്ച് പഴയ മലബാർ പ്രദേശങ്ങളിലും ഇടുക്കി തുടങ്ങിയ പ്രദേശങ്ങളിലും കുടിയേറി പാർത്ത ജനതയുണ്ടായിരുന്നു. അങ്ങനെ കുടിയേറി പാർത്തവരാണ് അവിടെ കൃഷി ഇറക്കിയതും ആ മണ്ണിനെ പൊന്നാക്കിയതും. പക്ഷേ പിന്നീട് അതിന്റെ മറവിൽ കൈയേറ്റങ്ങളാണ് ഉണ്ടായത്. 1-1-77 വരെയുള്ള കാര്യങ്ങൾ സഭ തന്നെ അംഗീകരിച്ച കാര്യമാണ്. അതിനുശേഷം ഉണ്ടായിട്ടുള്ളത് മുഴുവൻ കൈയേറ്റങ്ങളാണ്. കൈയേറ്റം എന്നു പറയുമ്പോൾ അതിനെ പരസ്പരം കുറ്റപ്പെടുത്തിയിട്ട് കാര്യമില്ല. അത്യാവശ്യം എല്ലാവരും കൈയേറിയിട്ടുണ്ട്. മൂന്നാറിനെ സംബന്ധിച്ച് ബി.ജെ.പി. ഒഴികെ എല്ലാ പാർട്ടിക്കാരും കൈയേറിയിട്ടുണ്ട്. കാരണം ബി.ജെ.പി. അവിടെയില്ല. ഇലക്ഷൻ കാലത്ത് മാത്രമേ അവിടെ മത്സരം ഉണ്ടാകാറുള്ളൂ. അത് കഴിഞ്ഞാൽ ആ പ്രദേശങ്ങളിലൊക്കെ അപനാ അപനാ ആണ്. അതുകൊണ്ട് ആര് ഭൂമി

കൈയ്യേറിയാലും കൈയ്യേറ്റുകാരെ ഒഴിപ്പിച്ച് ആ ഭൂമി സർക്കാരിലേക്ക് വരണം. മൂന്നാറിൽ മാത്രമല്ല, കഴിഞ്ഞ ദിവസം ജലവിഭവ വകുപ്പിന്റേ അന്വേഷണത്തിലേക്ക് വെള്ളം കൊണ്ടുവരാൻ വേണ്ടി നെയ്യാർ ഡാമിൽ നിന്ന് ജലം പമ്പ് ചെയ്യാൻ ചെല്ലമ്പോൾ പല പ്രദേശങ്ങളും കൈയ്യേറിയിട്ടുണ്ടെന്ന് അദ്ദേഹം തന്നെ സൂചിപ്പിച്ചു. അതും കൈയ്യേറ്റം തന്നെയാണ്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് കൊണ്ടുവന്ന സീറോ ലാന്റ്‌ലെസ് പ്രോഗ്രാം എന്തുകൊണ്ടാണ് പൂർത്തിയാക്കാൻ കഴിയാത്തത്. സർക്കാർ ഉടമസ്ഥതയിലുള്ള ഭൂമി ഇപ്പോൾ കാണാനില്ല. കാരണം പലയിടത്തും ഭൂമി കൈയ്യേറിയിരിക്കുകയാണ്. രേഖ നോക്കുമ്പോൾ സർക്കാർ ഭൂമി, എന്നാൽ ചെന്ന് നോക്കുമ്പോൾ മറ്റുള്ള ആളുകൾ അവിടെ താമസിക്കുകയാണ്. എൽ.ഡി.എഫ് ന്റെ കാലത്ത് ഒരു നിയമം കൊണ്ടുവന്നാൽ യു.ഡി.എഫ് ന്റെ കമ്പ്ലെയിന്റ്, യു.ഡി.എഫ് ന്റെ കാലത്ത് ഒരു നിയമം കൊണ്ടുവന്നാൽ എൽ.ഡി.എഫ് ന്റെ കമ്പ്ലെയിന്റ്. ഇങ്ങനെ പരസ്പരം കഴിഞ്ഞ ഗവൺമെന്റിന്റെ കാലത്ത് അങ്ങനെയല്ലേയെന്ന് പറയുമ്പോൾ കൈയ്യേറ്റുകാർ അതിന്റെ വഴിക്ക് പിന്നെയും കൈയ്യേറിക്കൊണ്ടിരിക്കും. ബന്ധപ്പെട്ട ഉദ്യോഗസ്ഥന്മാർക്ക് അതിന്റേതായ കോൺഫിഡൻസ് നൽകുക എന്നുള്ളതാണ് കൈയ്യേറ്റം ഒഴിപ്പിക്കുമ്പോഴുള്ള പ്രധാനപ്പെട്ട ഒരു ഘടകം. കൈയ്യേറ്റം ആർ ചെയ്യാലും ഒഴിപ്പിക്കണം. ഏത്

പാർട്ടി വന്നാലും എം.എൽ.എ ആണെങ്കിലും എം.പി. ആണെങ്കിലും ആർ ഭൂമി കൈയ്യേറിയാലും കൈയ്യേറ്റം കൈയ്യേറ്റം തന്നെയാണ്. വെറുതെ റിക്കാർഡ് ഇല്ലാതെ ഞാൻ ആരുടേയും പേര് പറയുന്നില്ല. ശ്രീ. തിരുവഞ്ചൂർ രാധാകൃഷ്ണൻ പറഞ്ഞപോലെ തിരുനക്കര മൈതാനത്തോ പുത്തരിക്കണ്ടം മൈതാനത്തോ സംസാരിക്കേണ്ട പോലെയല്ലല്ലോ സംസ്ഥാന നിയമസഭയിൽ സംസാരിക്കേണ്ടത്. അതുകൊണ്ട് ഞാൻ ഊഹാപോഹങ്ങളെക്കുറിച്ചൊന്നും പറയുന്നില്ല. പക്ഷേ കൈയ്യേറ്റങ്ങൾ ഒഴിപ്പിക്കുന്നത് സംബന്ധിച്ച് ബഹുമാനപ്പെട്ട മുഖ്യമന്ത്രി ഉദ്യോഗസ്ഥന്മാരുടെ യോഗത്തിൽ രണ്ട് ഭരണകക്ഷി എം.എൽ.എ മാറോട്, ഒന്ന് മന്ത്രിയും മറ്റൊന്ന് അദ്ദേഹത്തിന്റെ പാർട്ടി എം.എൽ.എ ആയിട്ടുള്ള ശ്രീ. എസ്. രാജേന്ദ്രനോടും ചോദിച്ചുകൊണ്ട് മാത്രമേ കൈയ്യേറ്റം ഒഴിപ്പിക്കാൻ പാടുള്ളൂ എന്ന് പറഞ്ഞതായി പത്രങ്ങളിൽ വായിച്ചു. അത് ശരിയായ രീതിയാണോ? എന്റെ നിയോജകമണ്ഡലത്തിൽ ആരെങ്കിലും ഭൂമി കൈയ്യേറിയിട്ടുണ്ടെങ്കിൽ അത് ഒഴിപ്പിക്കുന്നതിന് ഒരിക്കലും എനോട് ആലോചിക്കേണ്ട ആവശ്യമില്ല. മറിച്ച് ഒഴിപ്പിക്കുന്നതിന് സാങ്കേതിക തടസ്സം എന്തെങ്കിലും ഉണ്ടായാൽ സ്ഥലം എം.എൽ.എ യോട് ആ പ്രശ്നത്തിൽ ഇടപെട്ട് പ്രശ്നം സോൾവ് ചെയ്യാൻ പറയണം. ഇടുക്കി ജില്ലയിൽ എൽ.ഡി.എഫ് -ന് 3 എം.എൽ.എ മാരുണ്ട്. അതിൽ 2

എം.എൽ.എ മാറോട് മാത്രം ചോദിച്ച് നടപടികളെടുക്കണമെന്ന് ഭരണതലവൻ ആയിട്ടുള്ള മുഖ്യമന്ത്രി പറയുമ്പോൾ അതിന് എങ്ങനെയാണ് സാധാരണ രീതിയിൽ ഉദ്യോഗസ്ഥന്മാർക്ക് എന്തെങ്കിലും എതിർ പറയാൻ കഴിയുക. കാരണം മുഖ്യമന്ത്രി എന്നു പറയുന്നത് ഹെഡ് ഓഫ് ദ സ്റ്റേറ്റ് ആണ്. ഹെഡ് ഓഫ് ദ സ്റ്റേറ്റ് കർശനമായിട്ടുള്ള നിർദ്ദേശം കൊടുക്കുമ്പോൾ ഒരു ഉദ്യോഗസ്ഥന് മറിച്ച് ചെയ്യാൻ ധൈര്യമുണ്ടാകുമോ? ഒരാളോട് കൂടിയായോ ചിട്ടകൊണ്ട് ഒഴിപ്പിക്കാൻ ചെന്നാൽ ഒഴിപ്പിക്കൽ ഒരിക്കലും നടക്കാൻ പോകുന്നില്ല. അതുകൊണ്ട് റവന്യൂ വകുപ്പുമന്ത്രിയുടെ ഉദ്ദേശമനുസരിച്ച് കൈയ്യേറ്റക്കാരെ മുഴുവൻ ഒഴിപ്പിക്കണമെങ്കിൽ ഉദ്യോഗസ്ഥർക്ക് ഒരു കോൺഫിഡൻസ് ഉണ്ടാകണം. പക്ഷേ ഇവിടെ മൂന്നാർ വിഷയത്തിൽ..., ഓരോ സർക്കാർ വരുമ്പോഴും അവരുടെ നയങ്ങൾ നടപ്പിലാക്കാൻ സർക്കാർ ഉദ്യോഗസ്ഥന്മാർ ബാധ്യസ്ഥരാണ്. അത് ചീഫ് സെക്രട്ടറി ആണെങ്കിലും ഡി.ജി.പി ആണെങ്കിലും അതാത് ഗവൺമെന്റിൽ ആരാണോ അധികാരത്തിൽ വരുന്നത് അവരുടെ ഉത്തരവുകൾ പാലിക്കാൻ ആ ഉദ്യോഗസ്ഥന്മാർ ബാധ്യസ്ഥരാണ്. എന്നാൽ ഒരു സർക്കാരിന്റെ കാലത്ത് ഡി.ജി.പി ആയിരുന്ന വ്യക്തിയെ മറ്റൊരു സർക്കാരിന്റെ കാലത്ത് മാറ്റുന്ന ഒരു പ്രവണത, കഴിഞ്ഞ എൽ.ഡി.എഫ് സർക്കാരിന്റെ കാലത്ത് ഡി.ജി.പി ആയിരുന്ന വ്യക്തി യു.ഡി.എഫ്

ഗവൺമെന്റ് വന്നപ്പോഴും ഡി.ജി.പി ആയിരുന്നു. ആ രീതിയിൽ തന്നെയല്ലേ കളക്ടർമാരേയും സബ്കളക്ടർമാരേയുമൊക്കെ കാണേണ്ടത്. കേരളത്തിൽ ഇപ്പോൾ പത്രമാധ്യമങ്ങളിൽ മാത്രം കാണുന്ന തൽക്കാലത്തെ മഴയിൽ കുരുത്ത ഭാവിയിൽ അടഞ്ഞുപോകുന്ന കൂമ്പ് ചീഞ്ഞ് പോകുന്ന ചില ആളുകളുണ്ടല്ലോ, ആർ.എസ്.എസ്. പോലുള്ളവ. അതിലേക്കൊക്കെ എന്തിനാണ് ഉദ്യോഗസ്ഥരെ റിക്രൂട്ട് ചെയ്ത് കൊടുക്കുന്നത്. പ്രത്യേകിച്ച് ഇടുക്കി കളക്ടർക്കൊക്കെ ഏതെങ്കിലും രാഷ്ട്രീയ പാർട്ടിയുണ്ടോ. സബ്കളക്ടർ ഒരു ചെറുപ്പക്കാരനാണ്. മന്ത്രി കൈയ്യേറ്റക്കാരെ ഒഴിപ്പിക്കാൻ പറഞ്ഞു. കൈയ്യേറ്റക്കാരെ ഒഴിപ്പിക്കാൻ ചെന്നപ്പോൾ ആ പാവത്തിനേയും ആർ.എസ്.എസ് ആക്കേണ്ട വല്ല കാര്യവുമുണ്ടോ. സത്യപ്രതിജ്ഞ ചെയ്ത മന്ത്രി ഉദ്യോഗസ്ഥന്മാരോട് വളരെ നല്ല രീതിയിൽ പെരുമാറേണ്ടതല്ലേ. ഇനി ഉദ്യോഗസ്ഥന്മാർ എന്തെങ്കിലും തെറ്റ് ചെയ്താൽ അതിന് നിയമപരമായ നടപടി സ്വീകരിക്കാമല്ലോ. അതിന് പകരം ഉദ്യോഗസ്ഥന്മാരെ ചീത്ത പറയുകയും അവരെയൊക്കെ ഏതെങ്കിലും രാഷ്ട്രീയ പാർട്ടികളുടെ ചട്ടക്കൂടുകളാക്കുകയും ചെയ്താൽ ഈ പറയുന്ന പോലുള്ള ഉദ്ദേശങ്ങൾ നമുക്ക് പൂർത്തീകരിക്കാൻ കഴിയില്ല. അങ്ങനെ വന്നാൽ എങ്ങനെയാണ് ഉദ്യോഗസ്ഥർക്ക് സത്യസന്ധമായി ജോലി ചെയ്യാൻ കഴിയുക. അവർക്ക് വേണ്ട സംരക്ഷണം കൊടുക്കണ്ട. അതുപോലെയാണ് എന്ത്

ഒഴിപ്പിക്കാൻ ചെന്നാലും ജാതിയും മതവും കൊണ്ട് അവിടെ വരികയാണ്. ഇവിടെ ഇപ്പോൾ കുരിശിന്റെ വിഷയം പറഞ്ഞു. ഇങ്ങനെയുള്ള കാര്യങ്ങൾ പല സ്ഥലത്തും ഉണ്ട്. ചില സ്ഥലത്ത് കുരിശായി വരുന്നുണ്ട്. ചില സ്ഥലത്ത് ശുലത്തിന്റെ രൂപത്തിൽ വരുന്നുണ്ട്.

എന്റെ നിയോജകമണ്ഡലത്തിലെ പേരൂർക്കട-വഴയില റോഡിൽ ഫുട്പാത്ത് കെട്ടി നല്ല രീതിയിൽ അറേഞ്ച് ചെയ്തപ്പോഴാണ് അവിടെ ആരോ ശുലം കൊണ്ടുവെച്ചത്. എപ്പോൾ ശുലം വെച്ചുവെന്ന് ആർക്കുമറിയില്ല. ശുലത്തിന്റെ പേരിൽ ഇപ്പോൾ ചിലർ വന്ന് ഇവിടെ ഇനി മറ്റു വികസനമൊന്നും പാടില്ല, ഇത് ഞങ്ങൾ ആരാധിക്കുന്ന സ്ഥലങ്ങളാണെന്ന് പറയുന്നു. അങ്ങനെ എന്തെങ്കിലും ആരാധനയുണ്ടോ? മുമ്പ് നമ്മൾ വായിച്ചിട്ടുണ്ട്, നമ്മളെല്ലാവരും ജനിക്കുന്നതിനുമുമ്പ് ആർ.എസ്.എസ്.-കാർ ബാബ്റി മസ്ജിദിൽ കുറേ വിഗ്രഹങ്ങൾ കൊണ്ടുവെച്ചു. ഇതൊന്നും വ്യവസ്ഥാപിതമായി മതപരമായിട്ട് സ്ഥാപിച്ചതല്ലെന്നും അതുകൊണ്ട് അതൊക്കെയെടുത്ത് സരയു നദിയിൽ ഒഴുക്കിക്കളയാൻ അന്നത്തെ പ്രധാനമന്ത്രിയായിരുന്ന പണ്ഡിറ്റ് ജവഹർലാൽ നെഹ്റു പറഞ്ഞു. അതുപോലെ ഇവിടെയും കുരിശിന്റെ പേരിലും ശുലത്തിന്റെ പേരിലുമൊക്കെ കയ്യേറ്റങ്ങളെ ന്യായീകരിച്ചുകൊണ്ട് വരുന്നുണ്ട്. കുരിശ് പൊളിച്ചതിനെക്കുറിച്ച് പറയുമ്പോൾ ആ

കുരിശിന്റെ മാഹാത്മ്യം ഇപ്പോൾ പലരും എടുത്തുപറയുന്നുണ്ട്. പക്ഷേ ആരോഴ് വർഷങ്ങൾക്കു മുമ്പ് ഇതേ കുരിശ് ധരിച്ച ബിഷപ്പുമാരെ നികൃഷ്ടജീവികൾ എന്നുവിളിച്ച ഒരു കാലഘട്ടമുണ്ടായിരുന്നു. അതുകൊണ്ട് കുരിശിനോട് ബഹുമാനം വേണം. കുരിശും ശുഭവുമൊക്കെ കയ്യേറ്റത്തിന് ആയുധമാക്കുന്ന രീതി ശരിയല്ല. അതുകൊണ്ട് ഈ കാര്യത്തിൽ കർശനമായിട്ടുള്ള നിലപാട് ഗവൺമെന്റിന്റെ ഭാഗത്തുനിന്നുണ്ടാകണം. ഏതായാലും റവന്യൂ വകുപ്പുമന്ത്രി വളരെ ശാന്തനായിട്ടാണ് ഇരിക്കുന്നതെങ്കിലും അദ്ദേഹത്തിന് ശക്തമായി പ്രവർത്തിക്കാൻ കഴിയുന്നുവെന്നത് ഒരു നല്ല കാര്യം തന്നെയാണ്. ആ രീതിയിൽ മുന്നോട്ടുപോകുമ്പോൾ ഉദ്യോഗസ്ഥന്മാർക്കുവേണ്ട പ്രൊട്ടക്ഷൻ കൊടുക്കാനും....., അന്ന് സബ് കളക്ടർ ഒഴിപ്പിക്കാൻ ചെന്നപ്പോൾ അദ്ദേഹത്തിനെ അക്രമിക്കാൻ ചെന്ന കുരോയാളുകളുടെ പരാതിയുടെ പേരിൽ സബ് കളക്ടർക്കെതിരെ കേസെടുത്തുവെന്ന് ഇന്നലെ ചാനലിൽ കണ്ടു. അത് ശരിയാണോ എന്ന് എനിക്കറിയില്ല. ഇങ്ങനെയൊക്കെയാണെങ്കിൽ ഉദ്യോഗസ്ഥന്മാർക്ക് എങ്ങനെയാണ് ഒരു സ്ഥലത്ത് ചെന്ന് ശക്തമായിട്ടുള്ള നടപടികൾ എടുക്കാൻ കഴിയുക? അതുകൊണ്ട് ഈ കാര്യങ്ങളിലൊക്കെ ഉദ്യോഗസ്ഥന്മാരെ കർശനമായി സംരക്ഷിക്കുന്ന നിലപാട് തീർച്ചയായിട്ടും മന്ത്രിയുടെ ഭാഗത്തുനിന്നുണ്ടാകണം. ഇന്ന് കാലത്ത് ജി.എസ്.ടി.-

യിലെ വരുമാനത്തെക്കുറിച്ച് പറയുമ്പോൾ, പെട്രോളിയം ഐറ്റങ്ങളെയൊക്കെ ഇതിൽ നിന്ന് ഒഴിവാക്കിയെന്ന് ബഹുമാനപ്പെട്ട ധനകാര്യ വകുപ്പുമന്ത്രി പറയുകയുണ്ടായി. നമുക്ക് ഒരു കാര്യത്തിൽ ഉറപ്പില്ലാത്തത്, ഇത് നാളെ കേന്ദ്രം മാറ്റിക്കൂടായ്ക്കയില്ല. കാരണം, കേന്ദ്രത്തിലേക്ക് നരേന്ദ്ര മോഡി സർക്കാരാണ്. അങ്ങനെ ചെയ്യുമ്പോൾ എന്തായാലും നമ്മുടെ വരുമാനത്തിൽ കുറേ മാറ്റങ്ങളുണ്ടാകുമല്ലോ. നിയമസഭയിൽ കഴിഞ്ഞ ബഡ്ജറ്റിൽ അങ്ങ് പ്രതിപാദിച്ച എന്റെ നിയോജകമണ്ഡലത്തിലെ വട്ടിയൂർക്കാവ് ജംഗ്ഷൻ വികസനം ഉൾപ്പെടെയുള്ള ഒരുപാട് വികസനങ്ങൾ കിഫ്ബിയുമായി ബന്ധപ്പെട്ടതാണ്. നാളെ കേന്ദ്ര ഗവൺമെന്റ് നിലപാട് മാറ്റുമ്പോൾ നമ്മുടെ വരുമാനത്തിനെ കാര്യമായി ബാധിക്കും. അദ്ദേഹം അന്ന് പറഞ്ഞതിൽ പ്രതീക്ഷയുണ്ട്. പക്ഷേ നരേന്ദ്ര മോഡിയായതുകൊണ്ട് വലിയ പ്രതീക്ഷയൊന്നും വേണ്ട. കേന്ദ്രം തിരിച്ചൊരു തീരുമാനമെടുത്താൽ തീർച്ചയായും നമ്മുടെ വരുമാനത്തെ ബാധിക്കും. അക്കാര്യത്തിൽ സംസ്ഥാന ഗവൺമെന്റിന്റെ ഭാഗത്തുനിന്ന് വളരെ ജാഗ്രതയുണ്ടാകണം. ഞാൻ രാഷ്ട്രീയം പറയുന്നില്ല. പക്ഷേ ഇപ്പോൾ ബഹുമാനപ്പെട്ട മുഖ്യമന്ത്രി സീറ്റിലില്ലെങ്കിലും ശ്രീ. എ. കെ. ബാലൻ അദ്ദേഹത്തിന്റെയടുത്തുണ്ട്. എന്തെല്ലാം ആക്ഷേപങ്ങൾ പറഞ്ഞാലും ബഹുമാനപ്പെട്ട മുഖ്യമന്ത്രി സ്വന്തമായി

അഴിമതി ചെയ്യുമെന്ന് ആരും കരുതുന്നില്ല. പക്ഷേ ഇപ്പോൾ ചിലരൊക്കെ അദ്ദേഹത്തിനോട് കൂട്ടുകൂടാൻ വരുന്നുണ്ട്. ചില നോട്ടീസുകാരന്മാർ യന്ത്രങ്ങളൊക്കെ ചുറ്റും കറങ്ങുന്നുണ്ട്. അതിലൊന്നും അദ്ദേഹം വീണ്ടുപോകരുത്. കാരണം ചിലതിനെ ചുമന്നാൽ ചുമക്കുന്നവർക്ക് എന്ത് സംഭവിക്കുമെന്നുള്ളതിനെക്കുറിച്ച് ഞാൻ പറയുന്നില്ല. അതുകൊണ്ട് ഈ ധനാഭ്യർത്ഥനകളെ ഒരിക്കൽ കൂടെ ഞാൻ എതിർക്കുന്നു.

ശ്രീ. ഇ. കെ. വിജയൻ: സർ, 2017-18 സാമ്പത്തിക വർഷത്തേയ്ക്കുള്ള V, VI, XI, XXI, XXVI ധനാഭ്യർത്ഥനകളെ ഞാൻ പിന്താങ്ങുകയാണ്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് കേരളത്തിലെ പൊതു സ്ഥലങ്ങൾ കയ്യേറ്റത്തിന്റെ കേന്ദ്രമാക്കി മാറ്റിയ അനുഭവം നമുക്ക് ഓർമ്മയുള്ളതാണ്. അതിന്റെ വെളിച്ചത്തിലാണ് എൽ.ഡി.എഫ്.-ന്റെ പ്രകടനപത്രികയിൽ കയ്യേറ്റങ്ങൾ തടയ്ക്കാനും, അത് പിടിച്ചെടുക്കുമെന്ന് പ്രഖ്യാപിച്ചത്. ആ അവസരത്തിൽ കേരളത്തിൽ വലിയ തോതിലുള്ള കയ്യേറ്റങ്ങളാണ് നടന്നതെങ്കിൽപ്പോലും അന്നത്തെ മുഖ്യമന്ത്രി ബഹുമാന്യനായ ഉമ്മൻചാണ്ടി ഈ അടുത്ത ദിവസങ്ങളിലായി പറഞ്ഞത് യു.ഡി.എഫ്. ഗവൺമെന്റിന്റെ കാലത്ത് ഒരു കയ്യേറ്റവും നടന്നില്ലെന്നാണ്. ഞാൻ അതിന്റെ മറ്റ് വിശദാംശങ്ങളിലേയ്ക്ക് പോകാൻ ആഗ്രഹിക്കുന്നില്ല. നേരത്തെ

ബഹുമാനപ്പെട്ട അംഗം ശ്രീമതി പി. അയിഷാപോറ്റി അതിന്റെ ഏകദേശരൂപം ഇവിടെ വെളിപ്പെടുത്തുകയുണ്ടായി. ഇടുക്കി ജില്ലയിലെ പള്ളിവാസൽ പഞ്ചായത്തിൽ മാത്രം കഴിഞ്ഞ അഞ്ച് വർഷം കൊണ്ട് 62 റിസോർട്ടുകളാണ് ഉയർന്നുവന്നത്. ഞങ്ങളുടെ ഗവൺമെന്റിന്റെ കാലത്ത് കയ്യേറ്റം നടന്നില്ല എന്ന് ബഹുമാന്യനായ മുൻ മുഖ്യമന്ത്രി ഇടുക്കിയിൽ വെച്ചാണ് സൂചിപ്പിച്ചിട്ടുള്ളത്. മറ്റിതര ജില്ലകളുമായി ബന്ധപ്പെടുത്തി സൂചിപ്പിച്ചാലും നമുക്കിത് കാണാൻ കഴിയും, കഴിഞ്ഞ നിയമസഭയ്ക്കു കത്ത് വളരെ വിശദമായ ചർച്ചകൾ ഇതുസംബന്ധിച്ച് നടന്നതാണ്. പലതും പിടിച്ചെടുക്കാനുള്ള ശ്രമം ഇപ്പോൾ നടക്കുന്നുണ്ട്, തീർച്ചയായും യുദ്ധകാലാടിസ്ഥാനത്തിൽ അത് പിടിക്കണം. ഇതുപോലെ തന്നെ പുഴ പുറമ്പോക്കും വലിയ തോതിൽ കയ്യേറിയിട്ടുണ്ട്. ആ രണ്ട് പ്രശ്നങ്ങളാണ് അതുമായി ബന്ധപ്പെട്ടുള്ളത്. ഒന്ന് പുറമ്പോക്ക് നമുക്ക് നഷ്ടപ്പെടുന്നു, രണ്ട് പുഴ കയ്യേറി പുഴയുടെ വിസ്താരം കുറയുന്ന സമീപനം കൂടിയുണ്ട്. പുഴകളെ സംരക്ഷിക്കുന്ന പ്രവർത്തനത്തിന്റെ ഭാഗമായി; അത് ടൂറിസവുമായി ബന്ധപ്പെടുത്തിക്കൊണ്ട് നടപ്പാതകളാക്കി മാറ്റി അതിനെ സംരക്ഷിക്കാനുള്ള പ്രവർത്തനം നടത്തണം. കയ്യേറിയവർ അത് ഗവൺമെന്റ് ഭൂമിയെന്ന് തിട്ടപ്പെടുത്തിക്കൊണ്ട് അത് പാട്ടത്തിന് കൊടുക്കുന്ന നിലപാടുകളും സ്വീകരിക്കുന്നുണ്ട്. പുഴ കയ്യേറ്റവും ഇതിന്റെ ഭാഗമായി

തടയാനുള്ള സംവിധാനം ഒരുക്കേണ്ടതുണ്ട്. അതോടൊപ്പം പാട്ടവ്യവസ്ഥയിൽ കൈവശം വച്ച ഭൂമികളുണ്ട്. അത് കുടിശ്ശികയാണ്. അത് പിടിച്ചെടുക്കാനും കുടിശ്ശിക വന്ന ഭൂമി ഏറ്റെടുക്കാനുമുള്ള സംവിധാനവും ഇതിന്റെ ഭാഗമായിട്ടുണ്ടാകണമെന്ന് ഞാൻ ബഹുമാനപ്പെട്ട റവന്യൂ വകുപ്പുമന്ത്രിയോട് അഭ്യർത്ഥിക്കുകയാണ്. കഴിഞ്ഞ ഗവൺമെന്റിന്റെ കാലത്ത് ഗോൾഫ് ക്ലബ്ബുമായി ബന്ധപ്പെട്ട വലിയ ചർച്ചകൾ ഇവിടെ നടന്നതാണ്. വലിയ ശക്തന്മാരാണ് ഇത്തരം ഭൂമികൾ കൈവശപ്പെടുത്തിയിട്ടുള്ളത്, അത് നമുക്ക് തടയപ്പെടേണ്ടതുണ്ട്. കാരണം ഒരു സെന്റ് ഭൂമിക്കുവേണ്ടി പ്രയാസപ്പെടുന്ന ലക്ഷക്കണക്കിന് മനുഷ്യരുള്ള ഒരു സംസ്ഥാനത്താണ് നാം ജീവിക്കുന്നത്. അപ്പോൾ കൈയ്യുക്കുള്ളവൻ ഇത് കൈവശപ്പെടുത്തുന്ന നില ഒരിക്കലും നമുക്ക് അനുവദിക്കാൻ പാടില്ലാത്തതാണ്. ഇപ്പോൾ ഗവൺമെന്റ് എടുക്കുന്ന നിലപാടുകൾ തീർച്ചയായും സ്വാഗതാർഹമാണ്. അതിന് പ്രത്യേക പ്രിൻസിപ്പൽ സെക്രട്ടറിയും ലാന്റ് റവന്യൂ കമ്മീഷണറേയും ജോയിന്റ് കമ്മീഷണറുമൊക്കെ ഉൾപ്പെടുത്തി ഒരു ഉന്നതതല സമിതി രൂപീകരിച്ചുകൊണ്ട്, അന്യായീനപ്പെട്ട ഭൂമികൾ തിരിച്ചെടുക്കുന്നതിനുള്ള നല്ല നടപടികളുമായി മുന്നോട്ടുപോകുന്നുണ്ട്. അത് സ്വാഗതാർഹമാണ്. താഴെത്തട്ടിലും ജില്ലാ, താലൂക്ക് സ്കാഡുകൾ രൂപീകരിച്ച് പ്രവർത്തനങ്ങൾ ആരംഭിച്ചിട്ടുണ്ട്.

ശക്തമായ നിലയിൽ അതിന്റെ പ്രവർത്തനത്തെ മുന്നോട്ടുകൊണ്ടുപോകണം. അതോടൊപ്പം നെൽപ്പാടം നികത്തൽ നിയന്ത്രണം സംബന്ധിച്ച് സഭയിൽ മാറി മാറി ചർച്ച നടത്തിക്കൊണ്ടിരിക്കുകയാണ്. യഥാർത്ഥത്തിൽ ഭൂപരിഷ്കരണനിയമം നടപ്പിലാക്കുന്ന സമയത്ത് വന്ന ഒരു പിശക്, എന്റെ വ്യക്തിപരമായ അഭിപ്രായമാണ് - തോട്ടങ്ങൾ സംരക്ഷിക്കപ്പെട്ടതുപോലെ വയലുകൾ സംരക്ഷിക്കപ്പെടാനൊരു ക്ലോസ് അതിൽ വയ്ക്കാത്ത സാഹചര്യം വന്നതിനെ തുടർന്നാണ് വയലുകൾ വലിയ തോതിൽ നമുക്ക് നഷ്ടപ്പെട്ടുപോയത്. വയൽ എന്നുപറയുന്നത് ജലസ്രോതസ്സുകളാണ്, അതിന്റെ സംരക്ഷകരാണ്; കൃഷിക്കാരാണ് എന്ന് കണ്ടുകൊണ്ട് കാർഷിക മേഖലയിൽ നെൽകൃഷിയിൽ വരുന്ന നഷ്ടംകണക്കാക്കി അവർക്ക് സഹായങ്ങൾ നൽകാൻ ആ ഗവൺമെന്റ് തീരുമാനിക്കേണ്ടതായിരുന്നു. തുടർന്നുള്ള ഗവൺമെന്റുകളും അതിന് തുനിയേണ്ടതായിരുന്നു. അതിന്റെ ഭാഗമായാണ് ഇത്തരം പ്രശ്നം അലട്ടിയത്. ഇന്ന് വാട്ടർ അതോറിറ്റിക്ക് നൽകുന്ന പണത്തേക്കാൾ എത്രയോ ലാഭമായിരുന്നു അവിടത്തെ കിണറുകൾ റീ ചാർജ്ജ് ചെയ്യുകയെന്നത്. ഏറ്റവും വലിയ സംഭരണികൾ എന്ന നിലയ്ക്കായിരുന്നു അത് നമ്മുടെ പാടശേഖരങ്ങളിൽ ഉണ്ടായിരുന്നത്. നെൽകൃഷിയുടെ നഷ്ടത്തിന്റെ അടിസ്ഥാനത്തിൽ, കൃഷിക്കാരെ കുറ്റം പറഞ്ഞിട്ട് കാര്യമില്ല. ഭൂപരിഷ്കരണ നിയമം

വന്നതിന്റെ ഭാഗമായി നെൽവയലുകൾ തുണ്ടുതുണ്ടുകളായി മാറിപ്പോയി. ഉള്ള നെൽവയലുകൾ സംരക്ഷിക്കുന്ന പ്രവർത്തനങ്ങൾ ഇന്ന് ആരംഭിച്ചിട്ടുണ്ട്. ഇതിനമാത്രമല്ല, വെസ്റ്റേൺ ഫോറസ്റ്റിലുള്ളതിനേക്കാൾ മരം നമ്മുടെ നാട്ടിലുണ്ട്. യഥാർത്ഥത്തിൽ ഈ മരം വച്ചുപിടിപ്പിക്കുമ്പോൾ ഇൻസെന്റീവ് എന്ന നിലയ്ക്ക് ഈ മരങ്ങൾ നട്ടുവളർത്തുന്ന കൃഷിക്കാരനെ സഹായിക്കേണ്ടതാണ്. അതിന്റെ ഭാഗമായി ബഹുമാനപ്പെട്ട മെമ്പർ ഇവിടെ സൂചിപ്പിച്ചതുപോലെ ഇതിനും അതുപോലൊരു സഹായം ചെയ്യേണ്ടതായിരുന്നു. അന്ന് ചെയ്തിരുന്നവെങ്കിൽ ഇത് നമുക്ക് ഒഴിവാക്കിയെടുക്കാൻ കഴിയുമായിരുന്നു. ഏതായാലും ഉള്ള വയലുകൾ സംരക്ഷിക്കുന്ന പ്രവർത്തനങ്ങളിൽ വളരെ ജാഗ്രതയോടുകൂടിയാണ് ഇന്നത്തെ ഗവൺമെന്റ് പോകുന്നത്. അതിന്റെ ഭാഗമായി ആറന്മുളയിൽ നിന്നുള്ള ബ്രാൻഡഡ് അരി മാർക്കറ്റിൽ ഇറക്കാൻ കഴിഞ്ഞു. കഴിഞ്ഞ ഗവൺമെന്റിന്റെ കാലത്ത് ഇതുമായി ബന്ധപ്പെട്ട് എത്രമാത്രം ചർച്ചകളാണ് നമ്മൾ നടത്തിയത്. ഒരു ഗവൺമെന്റിന്റെ ഇച്ഛാശക്തിയാണ് അത് കാണിച്ചത്. അവിടെ കൃഷിയിറക്കി; നെല്ലുല്പാദിപ്പിച്ചു; ആ അരി മാർക്കറ്റിൽ ബ്രാൻഡഡ് ചെയ്യാൻ കഴിയുന്ന നിലയിലേയ്ക്ക് വന്നു. അതേപോലെ തന്നെയാണ് മെത്രാൻ കായലിലും. തീർച്ചയായും ഈ സമീപനവുമായി നമുക്കേറെ മുന്നോട്ടുപോകേണ്ടതുണ്ട്. എന്നാൽ അതുമായി

ബന്ധപ്പെട്ട് ഒട്ടേറെ പ്രശ്നങ്ങളുണ്ട്. നേരത്തെ നികത്തിപ്പോയ ആളുകൾക്ക് വീട് വയ്ക്കാനുള്ള സൗകര്യങ്ങൾ കൊടുക്കണമെന്നതിന്റെ അടിസ്ഥാനത്തിലുള്ള നിലപാടുകൾ സ്വീകരിക്കുന്ന ചർച്ചകൾ ഇവിടെ നടന്നു. നെൽവയൽ തണ്ണീർത്തട സംരക്ഷണ നിയമപ്രകാരം ഡാറ്റാ ബാങ്ക് പ്രസിദ്ധീകരിച്ചു. ഇന്ന് 565 ഓളം പഞ്ചായത്തുകളിൽ ഡാറ്റാ ബാങ്ക് പ്രസിദ്ധീകരിച്ചു കഴിഞ്ഞിട്ടുണ്ടെന്നാണ് എനിക്ക് തോന്നുന്നത്. എന്നാൽ അതുമായി ബന്ധപ്പെട്ട പ്രശ്നങ്ങൾ യുദ്ധകാലാടിസ്ഥാനത്തിൽ പരിഹരിച്ച് അവരെ സഹായിക്കാനുള്ള നിലപാടുകൾ കൂടി സ്വീകരിക്കണം. 128 പഞ്ചായത്തുകളിൽ കൂടി ഡാറ്റാബാങ്ക് പൂർത്തീകരിക്കാനുള്ള പ്രവർത്തനങ്ങൾ നടക്കുന്നുണ്ടെന്നാണ് ഞാൻ മനസ്സിലാക്കുന്നത്. തീർച്ചയായും ചുരുങ്ങിയ മാസങ്ങൾക്കുള്ളിലാണെങ്കിൽ പ്ലോലും യുദ്ധകാലാടിസ്ഥാനത്തിൽ ആ പ്രവർത്തനവുമായി നീങ്ങാൻ റവന്യൂ വകുപ്പ് ഏറെ താല്പര്യമെടുത്തിട്ടുണ്ട്. അതിനെ ഞാൻ പ്രത്യേകം അഭിനന്ദിക്കുകയാണ്. ഭൂമി വിതരണവുമായി ബന്ധപ്പെട്ട് ജില്ലകളിൽ ലാന്റ് അസൈൻമെന്റ് കമ്മിറ്റിക്ക് രൂപം നൽകി അതിന്റെ പ്രവർത്തനങ്ങൾ താഴെത്തട്ട് വരെ എത്തിയിട്ടുണ്ട്. ലാന്റ് ട്രിബ്യൂണലുകളിൽ കെട്ടികിടക്കുന്ന കേസുകൾ കൈകാര്യം ചെയ്യാൻ 29 പ്രത്യേക സ്പെഷ്യൽ ട്രിബ്യൂണലുകൾ രൂപീകരിക്കപ്പെട്ടിട്ടുണ്ട്. അതിന്റെ അടിസ്ഥാനത്തിൽ ഈ

പ്രശ്നങ്ങൾക്ക് പരിഹാരം കാണാൻ കഴിയും. തീർച്ചയായും അത് സ്വാഗതാർഹമാണ്.

അർഹതപ്പെട്ടവർക്കെല്ലാം സമയബന്ധിതമായി പട്ടയ വിതരണം ചെയ്യണം. നമ്മുടെ മാറിയും തിരിഞ്ഞുവന്ന ഗവൺമെന്റുകൾ പട്ടയം നൽകിയപ്പോൾ, പട്ടയം ലഭിച്ചിട്ടുണ്ടെങ്കിലും പലർക്കും ഭൂമി ലഭിച്ചിട്ടില്ല. പട്ടയം നൽകുമ്പോൾ ഭൂമി കൂടിയുണ്ടെന്ന് ഉറപ്പുവരുത്തുന്ന മോണിറ്ററിംഗ് സംവിധാനം ഇതിന്റെ കൂടെയുണ്ടാകണം. മന്ത്രിമാർ പങ്കെടുത്ത് വലിയ പട്ടയ മേളകൾ നടത്തിയ വാർത്തകൾ കഴിഞ്ഞ നിയമസഭയിൽ ഞാൻ കേട്ടതാണ്. പക്ഷെ, ഭൂമി അവർക്ക് കിട്ടിയില്ല, കടലാസ് മാത്രമാണ് കിട്ടിയത്. അവർക്ക് എത്ര സെന്റ് ഭൂമിയാണോ കൊടുക്കുന്നത്, അത് അഞ്ച് സെന്റ് ആയാലും മൂന്ന് സെന്റ് ആയാലും പത്ത് സെന്റായാലും ശരി, ആ ഭൂമി ആവിടെയുണ്ടെന്ന് ഉറപ്പുവരുത്തി കൊണ്ടായിരിക്കണം പട്ടയം നൽകേണ്ടത്. ഏതായാലും സംസ്ഥാനത്ത് ഇന്ന് അങ്ങനെ കൊടുക്കാനുള്ള സംവിധാനത്തിലേക്ക് വരുമ്പോൾ ഇടുക്കിയിൽ ഉൾപ്പെടെ പാവപ്പെട്ട ഭൂരഹിതരായ കൃഷിക്കാർക്ക് പട്ടയം നൽകാനുള്ള സംവിധാനം അതിവേഗം നടത്തണമെന്നാണ് എനിക്ക് സൂചിപ്പിക്കാനുള്ളത്. ഏപ്രിൽ 30-ന് നൽകുന്നതിനെക്കുറിച്ച് മുഖ്യമന്ത്രി സൂചിപ്പിച്ചിട്ടുണ്ട്.

വരൾച്ചാ ദുരന്തനിവാരണവുമായി ബന്ധപ്പെട്ട് ഇന്ന് രാവിലെ

കുടിവെള്ളത്തിന്റെ കാര്യം ചർച്ച ചെയ്തു. അതിനുള്ള ഹൃസ്വകാല ദീർഘകാല പദ്ധതികൾ ആവിഷ്കരിക്കണം. ഏറ്റവും കടുത്ത വരൾച്ച വന്ന ഈ കാലയളവിൽ, ഏറ്റവും വരൾച്ച അനുഭവിക്കുന്ന പ്രദേശങ്ങൾ ഏതെന്ന് കണ്ട് അതിനൊരു മാപ്പ് നമ്മൾ തയ്യാറാകണം. ഇപ്പോൾ നമ്മൾ കുറച്ച് വെള്ളം അവിടെനിന്നും ഇവിടെനിന്നും എത്തിച്ചുകൊടുക്കുന്ന സംവിധാനങ്ങളല്ല വേണ്ടത്. ഇതിനേക്കാൾ കടുത്ത വരൾച്ച വരാൻ സാധ്യതയുണ്ടെന്ന് കണ്ടുകൊണ്ട് ഇതിന് ശാശ്വതമായ പരിഹാരം കാണാൻ ഇത്തരം ഏരിയകളെ മാർക്ക് ചെയ്തുകൊണ്ട് അതിന് പരിഹാരം കാണാനുള്ള സംവിധാനങ്ങൾ ഒരുക്കാൻ ഗവൺമെന്റ് സത്വര നടപടികൾ സ്വീകരിക്കുന്ന നിലയിലേയ്ക്ക് പോകണം. നൂറ് കണക്കിന് വീടുകൾ മലയുടെ മുകളിലുള്ള എത്ര വില്ലേജുകളുണ്ട്. വെള്ളമുള്ള സമയത്തുതന്നെ വാട്ടർ അതോറിറ്റിയുടെ വെള്ളം അവിടെ അടിച്ചെത്തിക്കാൻ യാതൊരു സാധ്യതയുമില്ലാത്ത പ്രദേശങ്ങളാണത്. അതിന് പരിഹാരം കാണുന്ന നില സ്വീകരിക്കണമെങ്കിൽ ഈ കൊടും വരൾച്ചയുടെ ഭാഗമായി ഇത്തരം പ്രശ്നങ്ങൾക്ക് പരിഹാരം കാണാനുള്ള സംവിധാനമാണ് ഒരുക്കേണ്ടത്.

പ്രകൃതി ദുരന്തവുമായി ബന്ധപ്പെട്ട പ്രശ്നത്തിൽ എനിക്ക് ഒരു വിഷയം സൂചിപ്പിക്കാനുള്ളത് നമ്മുടെ എല്ലാ ഗവൺമെന്റ് ഏജൻസികളും ഒരുമിച്ച്

പ്രവർത്തനം നടത്തിയാൽ മാത്രമേ ഇതിന് പരിഹാരം കാണാൻ കഴിയുകയുള്ളൂ. സമീപകാലത്ത് അത്തരമൊരു മാതൃകാപരമായ പ്രവർത്തനം നടന്നത് തമിഴ്നാട്ടിലാണ്. അവിടെ വൈദ്യുതി ബോർഡ്, വാട്ടർ അതോറിറ്റി, പി.ഡബ്ല്യു.ഡി., കൃഷി വകുപ്പ്, പോലീസ്, എക്സൈസ്, ഫോറസ്റ്റ് തുടങ്ങി എല്ലാ വകുപ്പുകളും ചേർന്നുകൊണ്ട് ശ്രമകരമായ ജോലി നടത്തിയിട്ടുണ്ട്. അത് മാതൃകാപരമാണ്. അത്തരമൊരു നില സ്വീകരിച്ചുകൊണ്ട് പ്രകൃതിദുരന്ത നിവാരണ പ്രവർത്തനങ്ങളിലേയ്ക്ക് പോകാൻ കഴിയുന്നുണ്ട്. ഈ സമയത്തിനകം ഏറെ മുന്നോട്ട് പോകാൻ കഴിഞ്ഞു. എന്റെ മണ്ഡലത്തിലെ പശ്ചിമഘട്ടത്തിൽ ഒരു ദുരന്തം നടന്നപ്പോൾ ഒട്ടേറെ ചെറുപ്പക്കാർ ഒഴുകി മരിച്ച സാഹചര്യമുണ്ടായപ്പോൾ ബഹുമാനപ്പെട്ട അഞ്ച് മന്ത്രിമാർ അവിടെ എത്തിച്ചേർന്ന് ഈ വകുപ്പുകളെയെല്ലാം കൂട്ടിയോജിപ്പിച്ചുകൊണ്ട് പ്രവർത്തനം നടത്തുന്ന നില സ്വീകരിച്ചത് മാതൃകാപരമാണ്. തീർച്ചയായും ഭാവിയിലും നമുക്ക് ഒട്ടേറെ ഇത്തരം ദുരന്തങ്ങൾ വരാൻ സാധ്യതയുണ്ട് എന്ന് കണ്ടുകൊണ്ട് ഈ പ്രവർത്തനത്തെ ശക്തിപ്പെടുത്തണമെന്ന് സൂചിപ്പിക്കുന്നു. അതോടൊപ്പം കഴിഞ്ഞ ബഡ്ജറ്റുമായി ബന്ധപ്പെട്ട് ഒട്ടേറെ റവന്യൂ ഡിവിഷണൽ ഓഫീസുകൾ അനുവദിക്കപ്പെട്ടിട്ടുണ്ട്. കോഴിക്കോട് ജില്ലയിലെ വടകര കേന്ദ്രീകരിച്ച് ആർ.ഡി. ഓഫീസ് അനുവദിക്കാൻ സന്മനസ് കാണിച്ച ഗവൺമെന്റിനെയും

മന്ത്രിയെയും എല്ലാ അർത്ഥത്തിലും അഭിനന്ദിച്ചുകൊണ്ട് ഒരിക്കൽ കൂടി ഈ ധനാഭ്യർത്ഥനയെ പിന്താങ്ങിക്കൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. പി. ഉബൈദുള്ള: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. കഴിഞ്ഞ പതിനൊന്നര മാസമായി പുതിയതായി ഒരു പദ്ധതിക്കും തുടക്കം കുറിക്കാൻ ഈ ഗവൺമെന്റിന് കഴിഞ്ഞില്ല. ഇപ്പോഴും മുൻ ഗവൺമെന്റിന്റെ കാര്യങ്ങൾ മാത്രമാണ് മന്ത്രിമാരും അപ്പുറത്തുനിന്ന് സംസാരിക്കുന്ന എം.എൽ.എ.മാരും പറഞ്ഞുകൊണ്ടിരിക്കുന്നത്. ജനങ്ങൾ കുടിവെള്ളത്തിനുവേണ്ടി നെട്ടോട്ടം ഓടുകയാണ്. കുടിവെള്ളം ലഭിക്കാതെ ജനങ്ങൾ പലായനം ചെയ്യേണ്ടി വരുന്നത് കേരള ചരിത്രത്തിൽ ആദ്യമായാണ്. എന്നിട്ടാണ് 2588 കിയോസ്കുകൾ സ്ഥാപിച്ചുവെന്ന് മന്ത്രി രാവിലെ പറഞ്ഞത്. കിയോസ്കുകൾ സ്ഥാപിച്ചതുകൊണ്ട് ജനങ്ങൾക്ക് വെള്ളം കിട്ടുമോ? കഴിഞ്ഞ ശനിയാഴ്ച മലപ്പുറത്ത് ചേർന്ന ഡി.ഡി.സി. യോഗത്തിൽ ഞങ്ങൾ ഇക്കാര്യം ഉന്നയിച്ചു. സ്ഥാപിച്ചിട്ടുള്ള കിയോസ്കുകളിൽ വെള്ളമുണ്ടോയെന്ന് പരിശോധിക്കാൻ കിലോമീറ്ററോളം സഞ്ചരിക്കണം. കടവുമെടുത്ത് ടാക്സി/ ഓട്ടോറിക്ഷ പിടിച്ച് കിയോസ്കിൽ പോയി നോക്കണം, വെള്ളമില്ലെങ്കിൽ തിരിച്ചുവരണം. ആ കിയോസ്കിൽ വെള്ളമുണ്ടോയെന്ന് പരിശോധിക്കാനുള്ള സംവിധാനം പോലും ഏർപ്പെടുത്തിയില്ല. മന്ത്രിമാർക്ക് ചുമതല

കൊടുത്തുകൊണ്ട് അവരുടെ നേതൃത്വത്തിൽ യോഗം ചേർന്നുവെന്ന് പറഞ്ഞു. അവിടെ യോഗമല്ലാതെ ഒരു സംഗതിയും ഫലപ്രദമായി നടപ്പാക്കാൻ ഈ ഗവൺമെന്റിന് കഴിഞ്ഞില്ല. ഇവിടെ ഭരണമുണ്ടോയെന്നാണ് ജനങ്ങൾ ഇപ്പോൾ ചോദിച്ചുകൊണ്ടിരിക്കുന്നത്. പിന്നെ എങ്ങനെയാണ് ഈ ധനാഭ്യർത്ഥനയെ നമുക്ക് പിന്തുണയ്ക്കാൻ സാധിക്കുന്നത്.

ശ്രീ. മുഹമ്മദ് മുഹസിൻ പി. : സർ,

ശ്രീ. പി. ഉബൈദുള്ള: സർ, ജനങ്ങൾ ചോദിക്കുന്നത് നിങ്ങൾ കേട്ടില്ലായെന്ന് വിചാരിച്ചു. ജനങ്ങളിലേയ്ക്ക് ഇറങ്ങണം, അപ്പോൾ മാത്രമേ കേൾക്കുകയുള്ളൂ. റിവർ മാനേജ്മെന്റ് ഫണ്ടിൽ കോടിക്കണക്കിന് രൂപ കെട്ടികിടക്കുകയാണ്. റിവർ മാനേജ്മെന്റ് ഫണ്ട് ഫലപ്രദമായി വിനിയോഗിക്കാൻ ഒരു നടപടിയും സ്വീകരിക്കാൻ നമുക്ക് കഴിഞ്ഞിട്ടില്ല. റിവർ മാനേജ്മെന്റ് ഫണ്ട് ഉപയോഗിച്ച് നടപ്പിലാക്കിയ പദ്ധതികളെക്കുറിച്ച് ബഹുമാനപ്പെട്ട യു. പ്രതിഭാ ഹരി ഉൾപ്പെടെയുള്ള എം.എൽ.എ.മാരുടെ ചോദ്യത്തിന്, മൂന്ന് ജില്ലകളിൽ മാത്രം ചുരുക്കം ചില സംരക്ഷണ ഭിത്തികളുടെ പ്രവൃത്തി നടന്നതൊഴിച്ചാൽ മറ്റ് ജില്ലകളിൽ റിവർ മാനേജ്മെന്റിന്റെ ഫണ്ട് ഉപയോഗിച്ച് പദ്ധതികളൊന്നും തന്നെ നടപ്പിലാക്കിയിട്ടില്ല എന്നാണ് അങ്ങ് നൽകിയ മറുപടി. വായിക്കാൻ

സമയമില്ലാത്തതുകൊണ്ട് ഞാൻ വായിക്കുന്നില്ല. കോടിക്കണക്കിന് രൂപ എല്ലാ ജില്ലകളിലും കെട്ടികിടക്കുകയാണ്. മലപ്പുറം ജില്ലയിൽ മാത്രം 54 കോടി രൂപയാണ് കെട്ടികിടക്കുന്നത്. ഇതിനിടയിൽ 20 കോടി രൂപ പത്തനംതിട്ടയിലേക്ക് കൊണ്ടുപോകാനുള്ള ശ്രമം നടന്നു. അതിപ്പോൾ ഞങ്ങളൊക്കെ ഇടപെട്ട് തടഞ്ഞിരിക്കുകയാണ്. ഒരു ജില്ലയ്ക്ക് അനുവദിച്ച റിവർ മാനേജ്മെന്റ് ഫണ്ട് കുടിവെള്ളം പോലുള്ള ജനകീയ പ്രശ്നങ്ങൾക്ക് ഉപകരിക്കുന്നതിനപകരം മറ്റൊരു ജില്ലയിലേക്ക് ട്രാൻസ്ഫർ ചെയ്യുന്ന നടപടി ഒരിക്കലും ഉണ്ടാകാൻ പാടില്ലായെന്ന് സാൻദർഭികമായി പറയുകയാണ്.

നമ്മുടെ പുഴകളിലും തോടുകളിലുമൊക്കെ റഗുലേറ്റർ കം ബ്രിഡ്ജുകൾ സ്ഥാപിക്കണം. പരമാവധി തോടുകളിൽ തടയണകൾ സ്ഥാപിക്കണം. ഇപ്പോൾ ടാങ്കർ ലോറികളിൽ വെള്ളം എത്തിക്കുന്ന നടപടികളൊക്കെ ശരിയാണ്. എന്നാൽ പോലും വരുംനാളുകളിൽ ദീർഘവീക്ഷണത്തോടുകൂടി പദ്ധതികൾക്ക് രൂപം നൽകാൻ കഴിഞ്ഞാൽ മാത്രമേ ഇതിന് ശാശ്വതമായ പരിഹാരം ഉണ്ടാക്കാൻ സാധിക്കൂ. റിവർ മാനേജ്മെന്റ് ഫണ്ടിൽ ആരാണ് പ്രൊപ്പോസൽ സമർപ്പിച്ചതെന്ന് ചോദിച്ചപ്പോൾ അതിന് ഒരു എക്സ്പെർട്ട് കമ്മിറ്റി ഉണ്ടെന്നാണ് പറഞ്ഞത്. എക്സ്പെർട്ട് കമ്മിറ്റി സമർപ്പിച്ച പ്രൊപ്പോസലുകൾ എന്തൊക്കെയാണ്; ഏതൊക്കെ

പദ്ധതികളെക്കുറിച്ചാണ് ഗവൺമെന്റിന് റിപ്പോർട്ട് സമർപ്പിച്ചത് തുടങ്ങിയ കാര്യങ്ങളൊന്നും ജനപ്രതിനിധികൾ അറിയുന്നില്ല. ജനപ്രതിനിധികൾക്ക് ഇക്കാര്യങ്ങൾ അറിയാനുള്ള സംവിധാനം കൂടി ഉണ്ടാക്കണമെന്നാണ് എനിക്ക് ഇവിടെ പറയാനുള്ളത്.

കിയോസ്കുകളിൽ വെള്ളമില്ല. എന്നാൽ കേയ്സുകളിൽ മദ്യം സുലഭമായി എത്തിക്കുകയാണ്. നമ്മുടെ ഗവൺമെന്റിന്റെ ഒരു സ്ഥിതിയാണ്. പാതയോരത്തെ മദ്യ ഷാപ്പുകൾ അടച്ചുപൂട്ടണമെന്ന് സുപ്രീംകോടതി പറഞ്ഞു. അതിനെത്തുടർന്ന് ആ മദ്യ ഷാപ്പുകളൊക്കെ ജനവാസ കേന്ദ്രങ്ങളിൽ പുനസ്ഥാപിക്കുകയാണ്. ജനങ്ങൾ ആകെ പ്രയാസപ്പെടുകയാണ്. മലപ്പുറം ജില്ലയിലെ എന്റെ നിയോജകണ്ഡലത്തിൽ മുണ്ടുപറമ്പ്- കാവുങ്ങൾ ബൈപ്പാസിൽ പുതിയ ഷാപ്പ് തുറന്നു. ഇപ്പോൾ അതിലെ വഴിനടക്കാൻ കഴിയില്ല. ജനങ്ങൾക്ക് താമസിക്കാൻ വയ്യ. അവിടെ വമ്പിച്ച ജനക്കൂട്ടമാണ്. അവിടെ പൊതുസമ്മേളനം നടക്കുന്നുവെന്ന് തോന്നി പോകും. ആളുകൾ മദ്യം വാങ്ങിക്കാൻ വന്നതാണ്. ബഹുമാനപ്പെട്ട എ. പി. അനിൽകുമാർ കഴിഞ്ഞ ദിവസം ചോദ്യോത്തരവേളയിൽ ഇക്കാര്യം പറഞ്ഞപ്പോൾ ബഹുമാനപ്പെട്ട എക്സൈസ് വകുപ്പുമന്ത്രി പറഞ്ഞത് എല്ലാ നിയമവിധേയമായിട്ടാണ് നടക്കുന്നതെന്നാണ്. നിയമം ജനങ്ങൾക്കുവേണ്ടിയല്ലേ; ജനങ്ങളെ ദ്രോഹിക്കാൻ

വേണ്ടി നിയമമുണ്ടോ? ഇവിടെ വെള്ളം കൊടുക്കാൻ കഴിയാത്ത ഗവൺമെന്റ് ഇഷ്യം പോലെ കള്ള് കൊടുക്കുകയാണ്. മദ്യം ഓൺലൈനിൽ കൊടുക്കാൻ പോവുകയാണെന്നാണ് കൺസ്യൂമർ ഫെഡിന്റെ പുതിയ പ്രസിഡന്റ് പറഞ്ഞത്. മദ്യം കഴിച്ച് ജനങ്ങൾക്ക് ജീവിക്കാൻ പറ്റുമോ? കുടിവെള്ളം വേണ്ടേ? കുടിവെള്ളം ഓൺലൈൻ വഴി എത്തിക്കാനുള്ള സംവിധാനം ഉണ്ടാക്കാമെന്ന് പറഞ്ഞാൽ നമുക്ക് അംഗീകരിക്കാമായിരുന്നു. കഴിഞ്ഞ ഗവൺമെന്റിന്റെ കാലത്ത് മദ്യശാലകൾക്ക് അനുമതി കൊടുക്കാനുള്ള അധികാരം തദ്ദേശസ്വയംഭരണ സ്ഥാപനങ്ങൾക്ക് നൽകിയിരുന്നു. ആ അധികാരം ഈ ഗവൺമെന്റ് എടുത്ത് കളഞ്ഞിട്ടുണ്ടോയെന്ന് പറയണം. മലപ്പുറം നഗരസഭ പുതിയതായി ആരംഭിച്ച മദ്യശാല നിർമ്മാണം ചെയ്യാൻ സ്റ്റോപ്പ് മെമ്മോ കൊടുത്തിട്ടും നിർമ്മാണവർക്കെ അതിന്റെ പ്രവർത്തനങ്ങളുമായി തുടർന്ന് പോവുകയാണ്. ഇവിടെ ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രിയുടെ മണ്ഡലമായ വട്ടംകുളത്ത് കുറ്റിപ്പാലയിൽ മദ്യഷാപ്പിനെതിരായി ജനകീയപ്രക്ഷോഭം നടക്കുകയാണ്. നാടാകെ മദ്യഷാപ്പുകൾക്ക് എതിരായി ജനകീയ പ്രക്ഷോഭങ്ങൾ നടക്കുമ്പോഴും, ആ ജനകീയ പ്രക്ഷോഭം കണ്ടില്ലെന്ന് നടിച്ച് ജനങ്ങളെ മദ്യപാനികളാക്കി മാറ്റാനുള്ള ശ്രമങ്ങളാണ് ഇവിടെ ഈ ഗവൺമെന്റ് നടത്തിക്കൊണ്ടിരിക്കുന്നത്. 'നമ്മൾ കൊച്ചും വയലല്ലാം നമ്മുടേതാകും

പൈക്കിളിയെ ' എന്നായിരുന്നു പഴയ മുദ്രാവാക്യം. ഇപ്പോൾ 'നമ്മൾ കാണം പുറമ്പോക്കെല്ലാം നമ്മുടേതാക്കൂ സഖാക്കളെ' എന്നാണ് ഇപ്പോഴത്തെ മുദ്രാവാക്യം. ഇവിടെ എനിക്ക് മുമ്പ് സംസാരിച്ച ബഹുമാന്യരായ പി. അയിഷാ പോറ്റി പറഞ്ഞത്, ഇത് കൂടുതലരവാദിത്വമുള്ള ഗവൺമെന്റാണെന്നാണ്. ബഹുമാനപ്പെട്ട ശ്രീ. കെ. മുരളീധരൻ പറഞ്ഞതുപോലെ ഞാൻ റവന്യൂ വകുപ്പുമന്ത്രിയെ അഭിനന്ദിക്കുകയാണ്. അദ്ദേഹം ധീരമായ നിലപാട് എടുത്തിട്ടുണ്ട്. ധൈര്യമായി ഒഴിപ്പിക്കൂ സബ് കളക്ടറോട് മന്ത്രി, എതിർക്കുമെന്ന് എം.എൽ.എ., നല്ല കൂടുതലരവാദിത്വമല്ലേ? സബ് കളക്ടറോട് മൂന്നാറിലെ കയ്യേറ്റം ധൈര്യമായി ഒഴിപ്പിക്കുവെന്ന് മന്ത്രി പറഞ്ഞപ്പോൾ എതിർക്കുമെന്ന് എം.എൽ.എ.പറഞ്ഞു. 'റവന്യൂ വകുപ്പിന്റെ നിർദ്ദേശവും കോടതി നിർദ്ദേശങ്ങളും ചട്ടങ്ങളും അനുസരിച്ച് പ്രവർത്തിക്കുന്ന സബ് കളക്ടർ പ്രാദേശിക നേതാക്കളുടെയും ഭൂമാഫിയകളുടെയും എതിർപ്പ് തുടർച്ചയായി നേരിടുകയാണ്. സബ് കളക്ടറുടെ മടക്കം നാല് കാലിലായിരിക്കുമെന്നുവരെ എം.എൽ.എ. ഭീഷണിപ്പെടുത്തിയപ്പോൾ കയ്യേറ്റം ഒഴിപ്പിക്കാമെന്ന് ഒരു ഉദ്യോഗസ്ഥനും കരുതേണ്ടായെന്ന് ഒരു മന്ത്രി പറഞ്ഞു'. ഇത് എന്റെ അഭിപ്രായമല്ല, ഒരു പത്രത്തിൽ വന്ന എഡിറ്റോറിയലാണ് ഞാൻ വായിച്ചത്. കയ്യേറ്റം ഒഴിപ്പിക്കാൻ വന്നാൽ നാല് കാലിലെ തിരിച്ചുപോവുകയുള്ളൂ എന്ന്

എം.എൽ.എ. പറയുകയാണ്.

ശ്രീമതി സി. കെ. ആശ: സർ, പുറമ്പോക്കുകളെല്ലാം സഖാക്കൾ കയ്യേറിയിരിക്കുകയാണെന്നുള്ള ഒരു പരാമർശം ഇവിടെയുണ്ടായി. കഴിഞ്ഞ സർക്കാരിന്റെ കാലത്ത് പരിസ്ഥിതിലോല പ്രദേശമെന്ന് പ്രഖ്യാപിച്ച പള്ളിവാസൽ പഞ്ചായത്തിൽ മാത്രം 61 റിസോർട്ടുകൾ പുതുതായി പണിതത് ശ്രദ്ധയിൽപ്പെട്ടിട്ടുണ്ടോ?

ശ്രീ. പി. ഉബൈദുള്ള: സർ, ഇവിടെ പറയുന്നത് അതല്ല, കൂടുതൽ രവാദിത്വമുള്ള ഗവൺമെന്റാണെന്നാണ് പറഞ്ഞത്. 'ഇവിടെ എന്തു ചെയ്യണമെന്ന് ഞങ്ങൾക്കറിയാം. ഇടുക്കിക്കാർ കൊണ്ടാണന്മാരാണെന്ന് വിചാരിക്കരുത് ', 'മൂന്നാറിൽ മാധ്യങ്ങൾക്ക് നിക്ഷിപ്ത താല്പര്യങ്ങളാണ്. ടൂറിസം തകരാറിലാക്കുംവിധം ചാനൽ ദിവ്യന്മാർ അങ്ങോട്ടെടുക്കുന്നള്ളിയാൽ ജനപിന്തുണയോടെ എന്തുചെയ്യണമെന്ന് ഞങ്ങൾക്കറിയാം. വർഷത്തിൽ 6 ലക്ഷം പേർ വിനോദസഞ്ചാരത്തിനായി എത്തുന്ന നാട്ടിൽ കയ്യേറ്റമുണ്ടെന്ന് പറഞ്ഞ് മുകളിൽ നിന്ന് പൊട്ടിവിറങ്ങി ചില ഉദ്യോഗസ്ഥർ രംഗത്ത് വരുന്നുണ്ട്. നൂറ്റാണ്ടായി കൈവശമുള്ളത് കയ്യേറ്റ ഭൂമിയാണെന്ന് പറഞ്ഞു വരുന്നവർ വരുന്നതുപോലെ തിരിച്ചു പോകണമെന്നില്ല.' എന്ന് വൈദ്യുതി വകുപ്പുമന്ത്രി ശ്രീ. എം. എം. മണി.

കൂടുതലൊരാളിനുമുള്ള ഗവൺമെന്റാണ്. ധൈര്യമായി പൊയ്ക്കോയെന്ന് റവന്യൂ വകുപ്പുമന്ത്രി പറയുമ്പോൾ വന്നതുപോലെ തിരിച്ചു പോകാൻ കഴിയില്ലായെന്നാണ് നാടൻ ഭാഷയുള്ള മന്ത്രി പറയുന്നത്. ആവശ്യമുള്ള പോലീസ് സേനയെ ലഭിച്ചാൽ കയ്യേറ്റം ഒഴിപ്പിക്കലുമായി മുന്നോട്ടു പോകുമെന്നാണ് സബ്കളക്ടർ പറയുന്നത്. ഈ ഉദ്യോഗസ്ഥർക്ക് സംരക്ഷണം കൊടുക്കാൻ അദ്ദേഹത്തിന് കഴിഞ്ഞില്ല. സി.പി.ഐ-ക്കും കാനം രാജേന്ദ്രനുമൊക്കെ ചില നിലപാടുകളുണ്ട്. പക്ഷെ, ആ നിലപാട് നടപ്പാക്കാൻ കഴിയില്ല.

ഇതോടൊപ്പം ഒരു ചെറിയ കാര്യംകൂടി പറയട്ടെ, പാതയേരങ്ങളിലൊക്കെ കെട്ടിയുണ്ടാക്കിയിട്ടുള്ള പാർട്ടി സ്തുപങ്ങളും കൊടിമരങ്ങളും താൽക്കാലിക ഷെഡ്ഡുകളും വലിയ അപകടമുണ്ടാക്കുന്നുണ്ട്. കാൽനട യാത്രക്കാർക്ക് നടക്കാൻ കഴിയുന്നില്ല. പല ഷെഡ്ഡുകളെയും കമ്പോളിന്റെയും മദ്യത്തിന്റെയും ഉപയോഗത്തിനായാണ് ചെറുപ്പക്കാർ വിനിയോഗിക്കുന്നത്. അതുകൊണ്ട് പാതയേരങ്ങളിൽ അനുമതിയില്ലാതെ കെട്ടിയുണ്ടാക്കിയ ഷെഡ്ഡുകൾ, പാർട്ടി സ്തുപങ്ങൾ, കൊടിമരങ്ങൾ തുടങ്ങിയവ നീക്കം ചെയ്യാൻകൂടി നടപടി സ്വീകരിക്കണം. ഈ പറഞ്ഞത് ഒരു പാർട്ടിക്കു മാത്രമല്ല, എല്ലാ പാർട്ടികൾക്കും ബാധകമാണ്. അങ്ങനെയൊന്നെങ്കിൽ കേരളത്തിന്റെ ചരിത്രത്തിലെ

ശ്രദ്ധിക്കപ്പെടുന്ന ഒരു റവന്യൂ മന്ത്രിയായി അങ്ങേയ്ക്ക് മാറാൻ കഴിയുമെന്നാണ് ഞാൻ പറയുന്നത്.

മി. ചെയർമാൻ: ദയവായി ചുരുക്കണം. അങ്ങേയ്ക്ക് അനുവദിച്ച സമയം കഴിഞ്ഞു.

ശ്രീ. പി. ഉബൈദുള്ള: സർ, ഇവിടെ കാര്യങ്ങളൊക്കെ വളരെ സ്പീഡിലാണ് പോകുന്നതെന്നാണ് ഇന്നലെ ഒരു മന്ത്രി പ്രസംഗത്തിൽ പറഞ്ഞത്. എന്ത് സ്പീഡാണ്? മുഖ്യമന്ത്രിയുടെ ദുരിതാശ്വാസനിധിയിലേക്ക് അപേക്ഷ കൊടുത്താൽ അത് വില്ലേജ് ഓഫീസറുടെ റിപ്പോർട്ടിനയച്ച മറുപടിയല്ലാതെ ഇതുവരെ നയാപൈസ കിട്ടിയിട്ടില്ല. ബഹുമാനപ്പെട്ട ഒരു മെമ്പർക്ക് അതുമായി ബന്ധപ്പെട്ട് ഇവിടെ സബ്മിഷൻ അവതരിപ്പിക്കേണ്ടി വന്നു.

മി. ചെയർമാൻ: അങ്ങ് ചുരുക്കണം.... രണ്ട് മിനിറ്റ് അധികമായി..... വഴങ്ങിയതിന് സമയം അനുവദിക്കാൻ പറ്റില്ല.

ശ്രീ. പി. ഉബൈദുള്ള: സർ, ഒരു മിനിറ്റുകൂടി. പല വികസനപദ്ധതികളും മുടങ്ങിക്കിടക്കുന്നത് ലാൻഡ് അക്വിസിഷനുമായി ബന്ധപ്പെട്ട വിഷയം കാരണമാണ്. സ്ഥലമെടുപ്പുമായി ബന്ധപ്പെട്ട പ്രശ്നത്തിൽ ഇതുവരെ ഒരു പരിഹാരമുണ്ടാക്കാൻ കഴിഞ്ഞിട്ടില്ല. കേന്ദ്രനിയമത്തിന്റെ മറവിൽ ലാൻഡ്

അക്വിസിഷൻ നടപടികളിൽ ഉദ്യോഗസ്ഥന്മാർ വേണ്ടത്ര ശ്രദ്ധിക്കുന്നില്ല. അതുകൊണ്ട് ലാൻഡ് അക്വിസിഷൻ നടപടികളിൽ ഒരു തീരുമാനമുണ്ടാക്കണം. അല്ലാതെ ഗവൺമെന്റ് സ്പീഡിൽ പോയതുകൊണ്ട് കാര്യമില്ല. രണ്ട് മന്ത്രിമാർ സ്പീഡിൽ രാജിവച്ചു; ഒരു മന്ത്രി രാജി വയ്ക്കാൻ പോകുകയാണെന്നു പറഞ്ഞു; എന്നല്ലാതെ വേണ്ടത്ര സ്പീഡിൽ ഒന്നും നടക്കുന്നില്ല. അതുകൊണ്ട് ഈ ഗവൺമെന്റിന്റെ ധനാഭ്യർത്ഥനയെ ഞാൻ ശക്തമായി എതിർക്കുന്നു.

ശ്രീ. എൻ. വിജയൻപിള്ള: സർ, ഇവിടെ അവതരിപ്പിച്ച ധനാഭ്യർത്ഥനകളെ ഞാൻ പിന്താങ്ങുന്നു. സഖാവ് പിണറായി വിജയന്റെ നേതൃത്വത്തിലുള്ള ഗവൺമെന്റ് അധികാരത്തിൽ വന്നിട്ട് ഏതാനും ദിവസങ്ങൾ കൂടി കഴിയുമ്പോൾ ഒരു വർഷം തികയുകയാണ്. കേരളത്തിലെ സാധാരണ ജനങ്ങളെ സംബന്ധിച്ചിടത്തോളം അവരുടെ ജീവിത ദുരിതങ്ങൾ പരിഹരിക്കുന്നതിനുള്ള നടപടികൾ ആരംഭിച്ചുകഴിഞ്ഞു. ഈ ഗവൺമെന്റ് അധികാരമേൽക്കുമ്പോൾ ഗുരുതരമായ സാമ്പത്തിക പ്രതിസന്ധിയായിരുന്നുവെങ്കിലും ആദ്യ ക്യാബിനറ്റിൽ തന്നെ കുടിശ്ശികയുണ്ടായിരുന്ന ക്ഷേമപെൻഷനുകൾ വിതരണം ചെയ്യാൻ തീരുമാനിച്ചു എന്നുള്ളത് ഗവൺമെന്റിന്റെ ഭാവി പ്രവർത്തനത്തെ സംബന്ധിച്ചുള്ള സൂചനയായിരുന്നു. കേന്ദ്ര സർക്കാർ നടപ്പിലാക്കിയ നോട്ടു നിരോധനത്തിന്റെ

ഫലമായും ബഹുമാനപ്പെട്ട സുപ്രീംകോടതിയുടെ വിധിയുടെ അടിസ്ഥാനത്തിൽ മദ്യശാലകൾ പൂട്ടിയതുമൂലമുണ്ടായ വരുമാന നഷ്ടത്തിനിടയിലും സംസ്ഥാനത്തെ ക്ഷേമപ്രവർത്തനങ്ങൾക്ക് ഒരു കുറവും വരുത്താതെ മെച്ചപ്പെട്ട ധനമാനേജ്മെന്റ് നടപ്പിലാക്കുന്ന ധനകാര്യ വകുപ്പുമന്ത്രിയെ ഞാൻ അഭിനന്ദിക്കുകയാണ്. കേരളത്തിന്റെ നികുതി ഘടന, ജി.എസ്.റ്റി. നിരക്ക് ഇവയൊക്കെ മാറുന്നതോടെ നികുതി വരുമാനത്തിൽ കാര്യമായ മാറ്റമുണ്ടാകുമെന്ന് പ്രതീക്ഷിക്കുന്നു. കേരളത്തിലെ ചെക്ക് പോസ്റ്റുകളെ ആധുനികവൽക്കരിക്കുന്നതിനും അഴിമതി വിമുക്തമാക്കുന്നതിനും ഈ ഗവൺമെന്റ് പ്രത്യേക താല്പര്യമെടുക്കുന്നത് അഭിനന്ദനമർഹിക്കുന്നതാണ്.

കേരളത്തിലെ വിദ്യാർത്ഥികൾ എടുത്ത വിദ്യാഭ്യാസ വായ്പ തിരിച്ചടയ്ക്കുന്നതിനായി സഹായം കൊടുക്കാൻ എടുത്ത തീരുമാനം, സംസ്ഥാന ജീവനക്കാർക്കും അധ്യാപകർക്കും ആരോഗ്യ ഇൻഷുറൻസ് ഏർപ്പെടുത്തിയത്, നഷ്ടത്തിലായ പൊതുമേഖലാ സ്ഥാപനങ്ങളെ ലാഭത്തിലാക്കിയത്, കൊടും വരൾച്ചയിലും പവർകട്ടിലാത്ത സംസ്ഥാനമായി കേരളം നിൽക്കുന്നത്, സംസ്ഥാനപാതകളിൽ ടോൾ ഒഴിവാക്കിയത്, ക്ഷേമപെൻഷനുകൾ വീടുകളിൽ എത്തിക്കാൻ എടുത്ത തീരുമാനം തുടങ്ങി ഒട്ടനവധി ജനോപകാരപ്രദമായ

തീരുമാനങ്ങളെടുത്ത ഗവൺമെന്റ് ജനവിശ്വാസം ആർജ്ജിക്കുന്നുവെന്ന് മനസ്സിലാക്കിക്കൊണ്ടാണ് പ്രതിപക്ഷം കേരളത്തിലെ ചില മാധ്യമങ്ങളുടെ സഹായത്തോടെ ഗവൺമെന്റിനെതിരെയും കേരളത്തിലെ മുഖ്യമന്ത്രിക്കെതിരെയും ആക്ഷേപങ്ങൾ ചൊരിയുന്നത്. ഒറ്റക്കെട്ടായി നിന്നുകൊണ്ട് കേരളത്തിലെ ഇടതുപക്ഷ ജനാധിപത്യമുന്നണി ഇതിനെ നേരിടുകതന്നെ ചെയ്യും. അഞ്ചുവർഷം പൂർത്തിയാകുമ്പോൾ ഇന്ത്യയിലെ മറ്റു സംസ്ഥാനങ്ങൾക്കെല്ലാം മുന്നിലായിരിക്കും കേരളത്തിന്റെ സ്ഥാനം എന്ന് എനിക്കുറപ്പുണ്ട്.

ഐക്യ കേരളത്തിലെ ആദ്യ മന്ത്രിസഭയുടെ 60-ാം വാർഷികം നമ്മൾ ആഘോഷിക്കുകയാണ്. ആധുനിക കേരളത്തിലേക്ക് വഴിയൊരുക്കിയ ചരിത്ര നിയോഗമായിരുന്നു 1957-ലെ ഇ.എം.എസ്. ഗവൺമെന്റ്. കേവലം 28 മാസം കൊണ്ട് കേരളത്തിന്റെ അടിത്തറ പണിതുയർത്തുന്നതിന് ആ ഗവൺമെന്റിന് സാധിച്ചു. പൊതുവിദ്യാഭ്യാസത്തിനും ജനകീയ ആരോഗ്യസംരക്ഷണത്തിനും ദരിദ്ര-ദുർബല ജനവിഭാഗങ്ങളുടെ ഉന്നമനത്തിനും ഇന്നുനൽ നൽകിക്കൊണ്ട് അന്ന് ആവിഷ്കരിച്ച വേറിട്ട വികസന മാതൃക 'കേരള മോഡൽ' എന്ന് ലോക പ്രശസ്തി നേടി. ആ മന്ത്രിസഭയുടെ നേർ പൈതൃകം അവകാശപ്പെട്ട പിണറായി സർക്കാർ ആവിഷ്കരിക്കുന്ന 'ഹരിത കേരളം' പദ്ധതി കേരളത്തിലെ കർഷകർക്ക് ആശ്വാസം

നൽകിക്കൊണ്ടും കേരളത്തിന്റെ നഷ്ടപ്പെട്ട കാർഷിക സംസ്കൃതി മടക്കിക്കൊണ്ടുവരാനും നമ്മളിൽ നിന്ന് അന്യമായിക്കൊണ്ടിരിക്കുന്ന മണ്ണും വെള്ളവും തിരിച്ചുപിടിക്കാനുമുള്ള ഇടതുപക്ഷ ജനാധിപത്യമുന്നണി സർക്കാരിന്റെ പുത്തൻ കാൽവെയ്പ്പാണ്. വികേന്ദ്രീകൃത ജനാധിപത്യത്തിന്റെ സുവർണ്ണകാലം തിരിച്ചുകൊണ്ടുവരാൻ നടത്തുന്ന ശ്രമങ്ങളും കേരള മാതൃക വീണ്ടും ശക്തിപ്പെടുത്തുന്നതിന് കാരണമായിട്ടുണ്ട്. അടുത്ത അഞ്ചുവർഷംകൊണ്ട് സംസ്ഥാനത്ത് വീടില്ലാത്തവർക്കെല്ലാം വീട് നിർമ്മിച്ചുനൽകുന്ന 'ലൈഫ് പദ്ധതിക്ക് സർക്കാർ ആരംഭം കുറിച്ചുകഴിഞ്ഞു. 1971-ൽ സംസ്ഥാന ഭവനനിർമ്മാണ ബോർഡ് നിലവിൽ വന്നെങ്കിലും സംസ്ഥാനത്തെ പാർപ്പിട പ്രശ്നത്തിന് പൂർണ്ണമായി പരിഹാരം കാണാൻ കഴിഞ്ഞില്ല. 2006-ലെ എൽ.ഡി.എഫ്. ഗവൺമെന്റ് നടപ്പിലാക്കിയ 'ഇ.എം.എസ്. ഭവനനിർമ്മാണ പദ്ധതി' പാർപ്പിട പ്രശ്നത്തിന് പരിഹാരമാകുമായിരുന്നുവെങ്കിലും 2011-ൽ ഗവൺമെന്റ് മാറിയതോടുകൂടി പദ്ധതി തടസ്സപ്പെട്ടു. ഐ.എ.വൈ പദ്ധതിക്കാകട്ടെ പാർപ്പിട പ്രശ്നം പൂർണ്ണമായി പരിഹരിക്കാൻ കഴിഞ്ഞതുമില്ല. പാതിവഴിയിൽ പണിനിർത്തേണ്ടിവന്ന പതിനായിരക്കണക്കിന് വീടുകളുടെ പൂർത്തീകരണം 'ലൈഫ് ലക്ഷ്യമിടുന്നുവെന്നത് വളരെ സന്തോഷകരമാണ്.

ജില്ലാ ഭരണകൂടങ്ങളുടെ കാര്യക്ഷമത വർദ്ധിപ്പിക്കുന്നതിനും പദ്ധതികളുടെ സമയബന്ധിതമായ പൂർത്തീകരണത്തിനുമായി സംസ്ഥാനത്ത് ഐ.എ.എസ്. ഓഫീസർമാർക്ക് ഓരോ ജില്ലയുടെയും ചുമതല കൊടുത്ത് എല്ലാ മാസവും അവലോകന യോഗങ്ങൾ കൂടാൻ എടുത്ത തീരുമാനം ശ്രദ്ധേയമാണ്. ജില്ലാ കളക്ടർമാരുടെ നേതൃത്വത്തിൽ നടക്കുന്ന അദാലത്തുകളിലൂടെ ജനങ്ങളുടെ ഒട്ടേറെ പ്രശ്നങ്ങൾക്ക് പരിഹാരം കാണാൻ കഴിയുന്നുണ്ട്. കഴിഞ്ഞ ഗവൺമെന്റിന്റെ കാലത്ത് മുഖ്യമന്ത്രിയുടെ ദുരിതാശ്വാസനിധിയിൽനിന്ന് സഹായം ലഭിക്കുന്നതിനായി ജില്ലാ കേന്ദ്രങ്ങളിൽ ജനങ്ങൾ മണിക്കൂറുകളോളം വരിനിന്ന് വലയുകയായിരുന്നു. എന്നാൽ 'CMDRF Online' പദ്ധതിയിലൂടെ അപേക്ഷകർക്ക് അക്ഷയകേന്ദ്രത്തിൽ അപേക്ഷ നൽകുവാനും അപേക്ഷകളുടെ തൽസ്ഥിതി അറിയുന്നതിനും കഴിയുന്നു. ആരവങ്ങളും ബഹളങ്ങളുമില്ലാതെ മുൻവർഷങ്ങളേക്കാൾ കൂടിയ തുക CMDRF-ൽ നിന്ന് വിതരണം ചെയ്യാൻ കഴിഞ്ഞുവെന്നുള്ളത് ഈ ഗവൺമെന്റിന്റെ നേട്ടമാണ്. നമ്മുടെ സംസ്ഥാനം കൊടുവരൾച്ചയെയാണ് നേരിടുന്നത്. വരൾച്ച മുൻകൂട്ടി കണ്ടുകൊണ്ട് ഈ ഗവൺമെന്റ് വളരെ നേരത്തെതന്നെ പ്രതിരോധ നടപടികൾ സ്വീകരിച്ചു. ഇതിനായി ജില്ലകളിൽ ഓരോ മന്ത്രിമാരുടെയും നേതൃത്വത്തിൽ ജനപ്രതിനിധികളുടെ സഹായത്തോടെ

ആവിഷ്കരിച്ച കർമ്മപരിപാടികളും വിലയിരുത്തൽ യോഗങ്ങളും മുഖ്യമന്ത്രി നേരിട്ട് നടത്തിയ ഇടപെടലുകളും വിജയം കണ്ടു. റവന്യൂ, കൃഷി, ജലവിഭവം, വനം എന്നീ വകുപ്പുകളുടെ ഏകോപനത്തിലൂടെയുള്ള പ്രവർത്തനം വരൾച്ചയെ നേരിടാൻ സഹായകമായിട്ടുണ്ട്. ഇന്ത്യയിൽ അഴിമതി ഏറ്റവും കുറഞ്ഞ സംസ്ഥാനം കേരളമാണെന്ന് അടുത്ത് നടത്തിയ സർവ്വെ സൂചിപ്പിക്കുന്നു. ഈ ഗവൺമെന്റ് അഞ്ച് വർഷം പൂർത്തീകരിക്കുമ്പോൾ അഴിമതിയില്ലാത്ത സംസ്ഥാനമായി, വികസനത്തിൽ ഇന്ത്യയ്ക്ക് മാതൃകയാകുമെന്ന കാര്യത്തിൽ സംശയമില്ല. ഇക്കാരണങ്ങൾ കൊണ്ട് തീർച്ചയായിട്ടും നമ്മുടെ ഗവൺമെന്റ് അഞ്ച് വർഷം പൂർത്തീകരിക്കുമ്പോൾ സംസ്ഥാനത്തിന്റെ താഴേത്തട്ടിലുള്ള ജനങ്ങളുടെ വികസനമാണ് സ്വപ്നം കാണുന്നത്. അതാണ് നമ്മുടെ നവകേരള മിഷൻ. ആ മിഷനിലൂടെ 5 വർഷം കൊണ്ട് നാലര ലക്ഷം പാവപ്പെട്ട വീടില്ലാത്ത ആളുകൾക്ക് വീട് കൊടുക്കുകയും ഹരിത സംസ്കാരമുള്ളൊരു സംസ്ഥാനത്തെ വാർത്തെടുക്കുകയും അതുപോലെ ആർദ്രം പദ്ധതിയിലൂടെ പാവപ്പെട്ട ആളുകൾക്ക് ഈ രാജ്യത്ത് ആധുനിക സംവിധാനത്തിലൂടെയുള്ള ചികിത്സാ സംവിധാനങ്ങൾ ഏർപ്പെടുത്തുകയും വിദ്യാഭ്യാസത്തിൽ ഒരു വലിയ മാറ്റം വരുത്തുകയും ചെയ്യുകൊണ്ട് ആരെല്ലാം എന്തെല്ലാം പറഞ്ഞാലും അഞ്ച് വർഷം പൂർത്തീകരിക്കുമ്പോൾ എൽ.ഡി.എഫ്-ന്റെ

നേതൃത്വത്തിലുള്ള ഈ ഗവൺമെന്റ് ഈ രാജ്യത്തെ മൂന്നരകോടി ജനങ്ങളുടെ കണ്ണിലുണ്ണിയായി മാറും എന്ന് ഞാൻ വിശ്വസിക്കുന്നു. അതുകൊണ്ട് ഈ ധനാഭ്യർത്ഥനകളെ ഞാൻ പൂർണ്ണമായും അംഗീകരിക്കുന്നു. നിർത്തുന്നു.

ശ്രീ. പുരുഷൻ കടലുണ്ടി: സർ, കേരള മാതൃക ലോക പ്രസിദ്ധമാണ്. അത് സംരക്ഷിക്കാനുള്ള ചരിത്ര നിയോഗം ഏറ്റെടുത്തുകൊണ്ടാണ് സഖാവ് പിണറായി വിജയൻ കേരളത്തിലെ മുഖ്യമന്ത്രിയായത്. ലോകത്തിനതന്നെ മാതൃകയായ 1957-ലെ ഇ.എം.എസ്. മന്ത്രിസഭയുടെ തുടർച്ചയാണിത്. കേരള ജനതയുടെ ശാപമോക്ഷം. ആ ദൗത്യമാണ് ഈ ഗവൺമെന്റ് ഏറ്റെടുത്തിട്ടുള്ളത്. 'മുറം കൊണ്ട് സൂര്യനെ മറയ്ക്കാൻ കഴിയില്ലെന്ന് പറഞ്ഞതുപോലെ എന്ത് ദുരാരോപണങ്ങൾ അവിടെനിന്ന് ഉണ്ടായാലും ഈ അശ്വം മുന്നോട്ടുതന്നെ പോകും. ചിന്തയും പ്രയോഗവും സംയോജിപ്പിക്കുകയെന്നതാണ് ദാർശനിക രംഗത്ത് മാർക്സിസം-ലെനിസം നിർവ്വഹിച്ച വിപ്ലവകരമായ പരിവർത്തനം. കാലഘട്ടം ആവശ്യപ്പെടുന്ന ഈ മന്ത്രിസഭ, ഭാവി കേരളത്തിന്റെ അടിത്തറ പാകിക്കഴിഞ്ഞു. അഴിമതിയിലും കെട്ടുകാര്യസ്ഥതയിലും മുങ്ങിക്കുളിച്ച യു.ഡി.എഫ്. ഗവൺമെന്റിന്റെ പിടിയിൽ നിന്നും കിട്ടിയ മോചനം, വികസിത കേരളം, എല്ലാം ശരിയാകും. സൂര്യനെ മുറം കൊണ്ട് മറയ്ക്കുന്നതുപോലെ, എന്ത് പാഴ്വേല നടത്തിയാലും മുന്നോട്ടുപോകുന്ന ഈ

ഗവൺമെന്റിന്റെ ജനകീയ വികസന ബദൽ എല്ലാവരും അംഗീകരിച്ചു കഴിഞ്ഞു. ശാസ്ത്രീയ ചിന്തയിലൂടെയും പ്രയോഗത്തിലൂടെയുമാണ് നവകേരള മിഷൻ നാടിന്റെ സമഗ്ര വികസനം ലക്ഷ്യമാക്കി നടപ്പിലാക്കാൻ പോകുന്നത്. തൊഴിലാളി വർഗ്ഗത്തിന്റെ ദർശനമാണിത്. നാടിനെ ശരിയായ ദിശയിൽ മാറ്റുന്ന ദർശനം. നേരത്തെ, മനുഷ്യന് എന്ത് സംഭവിച്ചാലും നാടിന് എന്തായാലും എനിക്ക് എന്തുകിട്ടും എന്ന ചിന്തയിലായിരുന്നു. ആ ദർശനമല്ല ഇത്. ജനകീയാസൂത്രണം ശാസ്ത്രീയമായി തുടരുന്ന പ്രഖ്യാപനം, കേരളത്തിനുമുന്നിൽ വാതിൽ കൊട്ടിയടയ്ക്കാൻ കഴിയില്ലായെന്ന് കേന്ദ്രത്തെ ബോധ്യപ്പെടുത്താൻ ശാസ്ത്രീയബോധത്തോടെ മുന്നോട്ടുവന്ന ഗവൺമെന്റ് നിശ്ചയദാർഢ്യവും ആവേശവുമുണ്ടാക്കുന്നതാണ്.

റവന്യൂ - ഭൂമി സംബന്ധമായ നിയമങ്ങളെയും നടപടികളെയുംകുറിച്ച് ജനങ്ങളിൽ അവബോധം സൃഷ്ടിക്കാനുള്ള ഭൂസാക്ഷരത ക്യാമ്പെയിൻ എന്ന സന്ദേശം സ്വാഗതാർഹമാണ്. റീസർവ്വെ നടത്തിയ സംസ്ഥാനത്തെ 854 വില്ലേജുകളിൽ 551 വില്ലേജുകളിലെ ജനങ്ങൾക്ക് സൗജന്യമായി തങ്ങളുടെ വസ്തുവിന്റെ സ്കെച്ച് നൽകാൻ നടപടികൾ സ്വീകരിച്ചതും ഈ ഗവൺമെന്റാണ്. ഈ ഗവൺമെന്റിനു പറഞ്ഞാൽ എൽ.ഡി.എഫ്. ഗവൺമെന്റാണ്. വളരെക്കാലമായി

മലമ്പനിയോട് മല്ലിട്ടും കാട്ടുമൃഗങ്ങളുടെ ഉപദ്രവം സഹിച്ചും നാട് പൊന്നാക്കി ജീവിതവൃത്തിക്കായി കൃഷിയെ കെട്ടിപ്പണർന്ന് വർഷങ്ങളായി ജീവിച്ചുപോന്നിരുന്നവരുടെ നെഞ്ചത്ത് ജെണ്ടകെട്ടി ജീവിതം അസ്വസ്ഥമാക്കിയ ഒരു കാലഘട്ടം കഴിഞ്ഞു. ഒരു ജനതയുടെ ജീവിതം ജെണ്ട കെട്ടി അസ്വസ്ഥമാക്കി. കൂരാച്ചുണ്ടിലെ കർഷകരുടെ പ്രശ്നത്തിന്റെ ഗൗരവം മനസ്സിലാക്കി ബഹുമാനപ്പെട്ട മുഖ്യമന്ത്രി വിളിച്ചുചേർത്ത യോഗത്തിൽ ബഹുമാനപ്പെട്ട റവന്യൂ വകുപ്പുമന്ത്രിയും വനംവകുപ്പുമന്ത്രിയും സ്ഥലത്തെ മതാധ്യക്ഷരും നേതാക്കളും എല്ലാവരും ചേർന്ന് പെട്ടെന്നൊരു തീരുമാനം എടുത്തു. ആ തീരുമാനം ഈ ഗവൺമെന്റിന്റെ തിളക്കം വർദ്ധിപ്പിച്ചു. അത് നടപ്പിലായി. സംയുക്ത സർവ്വെ നടത്തി, അർഹതപ്പെട്ടവർക്ക്, 1977 വരെയുള്ള നികുതി അടച്ചവർക്ക് പട്ടയം നൽകി. അതാണ് എല്ലാം ശരിയാകുമെന്ന് പറഞ്ഞത്. ഇവിടെയെല്ലാം ശരിയാകുമെന്ന് പറഞ്ഞത് യാഥാർത്ഥ്യമാക്കി. എന്നാൽ ഇനിയും ചില കാര്യങ്ങളിൽ വ്യക്തത വരാനുണ്ട്. തങ്ങളുടെ ജീവിതവൃത്തിക്കുവേണ്ടി ഇവിടെ വരികയും നാല് മുതൽ എട്ട് വരെ സെന്റ് സ്ഥലങ്ങളിൽ താമസിക്കുകയും ചെയ്തവർ ഇതിൽപ്പെടില്ലായെന്നൊരു നിയമമുണ്ട്. അതുകൂടി തീരുമാനിക്കേണ്ടതുണ്ട്. പ്രശ്നങ്ങൾ ചിലതുണ്ട്. മുഖ്യമന്ത്രിയുടെ പ്രസ്താവന ആശ്വാസകരം തന്നെ. ഇതുതന്നെയാണ് വർഷങ്ങളായി പരിഹാരം കാണാതെ

ആകാശം നോക്കി നിന്ന കർഷക ജനതയ്ക്ക് പ്രതീക്ഷ നൽകിയ അവസ്ഥയുണ്ടാക്കിയത്. മുഖ്യമന്ത്രിയുടെ ഇടപെടൽ ഇരുട്ടിന്റെ ശക്തികളെ മാളത്തിൽ ഒളിക്കാനാണ് സഹായിച്ചത്. കക്ഷി രാഷ്ട്രീയ വ്യത്യാസമില്ലാതെയുള്ള ജനങ്ങളുടെ ആവേശം ആ പ്രദേശങ്ങളിൽ ഇന്നും അലയടിക്കുകയാണ്. ഭൂമി കയ്യേറ്റം തടയുന്നതിനും കയ്യേറ്റ ഭൂമി തിരിച്ചുപിടിക്കുന്നതിനും കർശന നടപടികളുമായി റവന്യൂ വകുപ്പ് മുന്നോട്ടുപോകുകയാണ്. ആരെയും സഹായിക്കാനല്ല, കാശ് വാങ്ങാനല്ല, അവർക്കുവേണ്ടി വിധേയത്വം കാണിക്കാനല്ല. ജില്ലകളിൽ ഡെപ്യൂട്ടി കളക്ടർ, ലാൻഡ് റവന്യൂവിന്റെ നേതൃത്വത്തിൽ തഹസീൽദാർമാർ ഉൾപ്പെടുന്ന ജില്ലാ താലൂക്ക് സ്ക്വാഡുകൾ അനധികൃത കയ്യേറ്റങ്ങൾ തടയുന്നതിനും ഭൂമാഫിയകൾ സംഘടിച്ച് സാധാരണക്കാരെ ഒഴിപ്പിക്കുന്നതും കയ്യേറുന്നതും തടയുന്നതിനുമുള്ള തീവ്രശ്രമം നടന്നുവരികയാണ്. Land Grabbing Act-ന്റെ കരട് തയ്യാറാക്കി വരുന്നു. സർക്കാർ ഭൂമി പാട്ടുവ്യവസ്ഥയിൽ കൈവശം വെച്ചിട്ടുള്ളവർ വ്യവസ്ഥകൾ ലംഘിക്കുന്നുണ്ട്. ഭൂമി ദുരുപയോഗം ചെയ്യുന്നതും അന്യാധീനപ്പെടുന്നതും പരിശോധിച്ച് സർക്കാരിലേയ്ക്ക് തിരിച്ചെടുക്കണമെന്നാണ് എന്റെ അഭിപ്രായം.

നിലവിലുണ്ടായിരുന്ന ഇന്ദിരാ ആവാസ് യോജന (ഐ.എ.വൈ) പിൻവലിച്ചു.

അതിരപകരം കൊണ്ടുവന്ന പ്രധാനമന്ത്രി ആവാസ് യോജന. 2015-16 സാമ്പത്തിക വർഷത്തിൽ 31864 വീടുകളുടെ കുറവുണ്ടായി. കേന്ദ്രഭവന പദ്ധതിയിലൂടെ കേന്ദ്രം കേരളത്തോട് അവഗണനയാണ് കാണിക്കുന്നത്. പൊതുവിഭാഗത്തിലെ ജനങ്ങൾക്ക് കേരളത്തിൽ വീടില്ലാത്ത അവസ്ഥയുണ്ടാക്കും. ഇത് കണ്ടുകൊണ്ടാണ് സർക്കാർ ഇന്ന് മുന്നോട്ടുപോകുന്നത്. എല്ലാം ശരിയാക്കും. നെൽപ്പാടം നികത്തുന്നത് നിയന്ത്രിക്കുകയും 37 ഏക്കർ പൂർവ്വസ്ഥിതിയിലുമാക്കി. വയൽ നികത്തിയ 300-ലധികം കേസുകളിൽ കർശന നിയമങ്ങൾ സ്വീകരിച്ചത് ഈ സർക്കാരാണ്. ആറന്മുള എയർപോർട്ടിന്റെ പേരിൽ നികത്തപ്പെട്ട പുഴയിലെ മണ്ണ് നീക്കി പൂർവ്വസ്ഥിതിയിലേയ്ക്ക് കൊണ്ടുവന്നതും സാധാരണക്കാർക്ക് വീട് നിർമ്മിക്കാൻ സ്ഥലമില്ലാത്തതിന് കളക്ടർക്ക് മാർഗ്ഗനിർദ്ദേശം നൽകിയതും ആശാവഹം തന്നെ. 2008-നമുൻപ് തകർന്നുകിടന്നതും ഡാറ്റാ ബാങ്കിൽ ഉൾപ്പെട്ടില്ലാത്തതുമായ ഭൂമിയിൽ വീട് വയ്ക്കുന്നതിനുള്ള അനുമതി 13105/പി1/2017/റവന്യൂ തീയതി 01-03-2017 പ്രകാരം പുറപ്പെടുവിച്ചിട്ടുണ്ട്.

മഴയുടെ ലഭ്യതയിലുണ്ടായ കുറവുമൂലം ഏറ്റവും രൂക്ഷമായ വരൾച്ചയാണ് സംസ്ഥാനം നേരിടുന്നത്. ഇത് നേരിടുന്നതിന് ഒക്ടോബർ മാസത്തിൽത്തന്നെ നടപടികൾ സ്വീകരിച്ചുവെന്നതാണ് ഈ സർക്കാരിന്റെ പ്രത്യേകത.

റവന്യൂ വകുപ്പിൽ അഴിമതിക്കെതിരെ കർശന നടപടി ഇവിടെ പുലരുകയാണ്. അഴിമതി സംബന്ധിച്ച പരാതികളിന്മേൽ 54 പേരെ സസ്പെൻഡ് ചെയ്തു, 130 പേർക്കെതിരെ നടപടികൾ സ്വീകരിക്കുകയും നിർഭയമായി മുന്നോട്ടുപോകുകയും ചെയ്യുകയാണ്.

കേന്ദ്രത്തിന്റെ സൗജന്യ ഭവന നിർമ്മാണ തീരുമാനം കേരളത്തിന് തിരിച്ചടിച്ചിരിക്കുന്നുണ്ട്. ചേരി നിർമ്മാർജ്ജന പദ്ധതിക്കും കേന്ദ്രസഹായം നഷ്ടമാകുന്ന അവസ്ഥയുണ്ട്. ഇതിനാണ് നമ്മൾ ഒന്നിച്ചു പോരാടേണ്ടത്. ഈ പശ്ചാത്തലത്തിലാണ് എൽ.ഡി.എഫ്. എല്ലാവർക്കും ഭൂമിയും വീടും നൽകുന്ന ലൈഫ് പദ്ധതിയുമായി മുന്നോട്ടുപോകുന്നത്. നാല് ലക്ഷത്തിലധികം ഭവനരഹിതരുണ്ട് ഈ സംസ്ഥാനത്ത്. ഭവനരഹിതർക്ക് നാല് ലക്ഷം വീടുകൾ 100-ാം ദിവസം പ്രഖ്യാപിച്ചു കഴിഞ്ഞു. പാവങ്ങളെ ഒഴിപ്പിക്കുന്നവരോടൊപ്പമായിരുന്നു കോൺഗ്രസ്സ്. എന്നാൽ അന്തിയുറങ്ങാൻ കൂര കെട്ടാൻ ഇടവും കൂരയും വച്ചുകൊടുക്കുന്നവരാണ് ഇടതുപക്ഷം. അന്ന് പാവങ്ങളെ രക്ഷിക്കാൻ കമ്മ്യൂണിസ്റ്റുകാരെ ഉണ്ടായിരുന്നുള്ളൂ. ഭൂരഹിതരും ഭവനരഹിതരുമായ ഒരു കുടുംബംപോലും കേരളത്തിൽ ഉണ്ടാകാൻ പാടില്ലെന്ന നിർബന്ധം ഈ സർക്കാരിനുണ്ട്. ഇതിന്റെ ശാശ്വത പരിഹാരമാണ് ഈ ഗവൺമെന്റ് ആവിഷ്കരിച്ച

'ലൈഫ്' പദ്ധതി. ഈ പദ്ധതി കേരള സമൂഹം നെഞ്ചേറ്റിക്കഴിഞ്ഞിരിക്കുകയാണ്.

"സഫലമാകും വീടെന്ന സ്വപ്നം,

തെളിയുന്നു അറിവിന്റെ വെളിച്ചം കൂരകളിൽ"

ഭൂമിയില്ലാത്തവർക്ക് ഭൂമി നൽകാനും ഭൂമിയുള്ളവർക്ക് വീട് നൽകാനും പദ്ധതി തയ്യാറാക്കണമെന്ന് പട്ടികജാതി പട്ടികവർഗ്ഗ ക്ഷേമവകുപ്പിന്റെയും പിന്നോക്ക സമുദായ ക്ഷേമവകുപ്പിന്റെയും പദ്ധതി അവലോകന യോഗത്തിൽ ബഹുമാനപ്പെട്ട മന്ത്രി ശ്രീ. എ. കെ. ബാലൻ നിർദ്ദേശിച്ചത് വലിയ പ്രതീക്ഷയാണ് അധഃസ്ഥിതവർഗ്ഗക്കാരുടെയിടയിലുണ്ടാക്കിയിട്ടുള്ളത്. ഭൂരഹിതരുടെ ഭവനപദ്ധതി ആനുകൂല്യം വർദ്ധിപ്പിക്കുമെന്ന പ്രഖ്യാപനവും ആവേശം തരുന്നതാണ്. സ്വയംപര്യാപ്ത ഗ്രാമം പദ്ധതിയിൽ വീടുകളുടെ എണ്ണം 40 ആക്കി നിജപ്പെടുത്തിയതും അതുകൊണ്ട്. ഒരു നിയമസഭാ മണ്ഡലത്തിൽ രണ്ട് കോളനികൾ വീതം തെരഞ്ഞെടുക്കാനും മന്ത്രി നിർദ്ദേശിച്ചത് ആശ്വാസകരമാണ്. 50, 60 എന്നുപറഞ്ഞ് വികസനം മുരടിച്ചുനിന്നിരുന്ന ഒരു കാലഘട്ടത്തിൽ ഇങ്ങനെയൊരു പ്രഖ്യാപനം വന്നത് എല്ലാവർക്കും വളരെ ആശ്വാസം നൽകുന്നതാണ്, സർക്കാരിന്റെ തിളക്കം കൂട്ടുന്നതാണ്. സംസ്ഥാനത്തെ എല്ലാ ഭൂരഹിത ഭവനരഹിത കുടുംബങ്ങൾക്കും അഞ്ചുവർഷം കൊണ്ട് വീട് ഉറപ്പാക്കുന്ന സമ്പൂർണ്ണ പാർപ്പിട

സമുച്ചയപദ്ധതിക്ക് ഏറെ സവിശേഷതയുണ്ട്. വെള്ളവും വെളിച്ചവും കക്കൂസുമുള്ള പാർപ്പിടങ്ങൾ, തൊഴിൽ പരിശീലനം, പ്രീ-പ്രൈമറി തലം വരെയുള്ള മികച്ച വിദ്യാഭ്യാസസൗകര്യം, ഇംഗ്ലീഷ് ഭാഷ പഠിക്കാനും ഐ.ടി. പഠനത്തിനുമുള്ള സൗകര്യം, ഇതൊക്കെ കൂരകളിലേയ്ക്കാണ് വരുന്നത്. സേവനക്ഷേമ പദ്ധതികളുടെ പ്രയോജനം ലഭ്യമാക്കാനുള്ള സംവിധാനം ഒരുക്കുമെന്ന് ബഹുമാനപ്പെട്ട മുഖ്യമന്ത്രി മന്ത്രിസഭായോഗത്തിനുശേഷം അറിയിച്ചതും നമ്മൾ കേട്ടതാണ്. ഇ.എം.എസ്. ഭവന പദ്ധതിയോട് യു.ഡി.എഫ്.-ന് അലർജിയായിരുന്നു. നമ്മുടെ രാജ്യത്ത് ഇത്രയുമധികം അധഃസ്ഥിതരോട് ഇങ്ങനെ പെരുമാറിയ ഒരു ഗവൺമെന്റ് ഇതിനുമുമ്പുണ്ടായിട്ടില്ല. യു.ഡി.എഫ്. ഭരിക്കുമ്പോൾ അലർജിയായിരുന്നു. അതൊക്കെ ഇന്ന് പരിഹരിക്കപ്പെട്ടു. ഇ.എം.എസ്. പാർപ്പിട പദ്ധതി, എം.എൻ. ലക്ഷം വീട് പദ്ധതി എന്നിവ പുനരുജ്ജീവിപ്പിച്ച് അഞ്ചുവർഷംകൊണ്ട് എല്ലാവർക്കും വീട്, കക്കൂസ് എന്നിവ ഉറപ്പുവരുത്തുന്നു. ഭൂപരിഷ്കരണ നിയമം സംരക്ഷിക്കുമെന്ന ഉറപ്പാണ് വിപുലമായ കർമ്മ പരിപാടിയിലൂടെ എൽ.ഡി.എഫ്. സർക്കാർ നടപ്പിലാക്കുന്നത്. യു.ഡി.എഫ്. അധികാരത്തിൽ എത്തുമ്പോൾ പാവപ്പെട്ടവരുടെ ഭവനപദ്ധതികൾ അട്ടിമറിക്കപ്പെടുന്നു. പരിഷ്കൃത സമൂഹമെന്ന് അവകാശപ്പെടുന്ന നമ്മൾ, സാക്ഷരതയിൽ മുന്നിലാണെന്ന് ഈറ്റം കൊള്ളുന്ന നമ്മൾ സ്വന്തം

വീട്ടിൽപോലും സുരക്ഷിതരല്ലെന്ന് വാർത്തകൾ വരുന്ന വർത്തമാനകാലത്ത് ഇതിനെതിരെ സമൂഹ മനസ്സാക്ഷി ഉണർത്തുന്ന ഉണർത്തുപ്പാട്ടായി മുന്നോട്ടുപോകുമ്പോൾ സാമൂഹ്യ മനസ്സാക്ഷി ഉണർത്തേണ്ട ജനപ്രതിനിധികൾ വജ്രജൂബിലി ആഘോഷത്തിന്റെ ഭാഗമായി നിയമസഭാ മന്ദിരത്തിലെ ഗാന്ധിജി, അംബേദ്കർ, ജവഹർലാൽ നെഹ്റു, കെ. ആർ. നാരായണൻ തുടങ്ങിയ പൂർവ്വസൂരികളുടെ പ്രതിമയിൽ പുഷ്പാർച്ചന നടത്തിയപ്പോൾ, ഈ കേരളത്തിന് ഒരു ദിശാബോധം നൽകിയ, പ്രഥമ മുഖ്യമന്ത്രിയായ ഇ.എം.എസ്. നമ്പൂതിരിപ്പാടിന്റെ പ്രതിമയ്ക്കുമുമ്പിൽ പുഷ്പാർച്ചന നടത്താൻ അറച്ചുനിന്നു, മടിച്ചുനിന്നു. എന്താണ് ഈ വികാരം? ഈ പുതിയ സന്ദേശമാണ്, പുതിയ തലമുറയ്ക്ക് കൊടുക്കുന്നത്. രാഷ്ട്രീയ മാന്യതയില്ലാതാകുന്ന ഈ അവസ്ഥ മാറ്റിയെടുക്കണം. അങ്ങനെയാണ് നിയമനിർമ്മാണസഭയും നിയമനിർമ്മാണ സഭയിലെ അംഗങ്ങളും മുന്നോട്ടുപോകേണ്ടത്. കൈകോർത്ത് ഒരേ മനസ്സോടെ ഒരേ ചിന്തയോടെ ശാസ്ത്രീയമായ ഇത്തരം പ്രവർത്തനങ്ങൾക്ക് ആക്കവും ഭൂക്കവും കൊടുത്തുകൊണ്ട് ജനങ്ങളെ സേവിക്കാൻ എല്ലാവരും മുന്നോട്ടുവരണം. ഇവിടെ വിഭാഗീയതയും വർഗ്ഗീയതയും തുടച്ചുമാറ്റണം. ഇത്രയും പറഞ്ഞ് ഞാൻ നിർത്തുന്നു.

ഡോ. എൻ. ജയരാജ്: സർ, ഞാൻ ഈ ധനാഭ്യർത്ഥനകളെ

എതിർക്കുകയാണ്. ഇവിടെ വിവിധ വകുപ്പുകളുമായി ബന്ധപ്പെട്ടതാണെങ്കിലും ഏറ്റവും കൂടുതൽ ചർച്ച ചെയ്യപ്പെടുന്നത് റവന്യൂ ഡിപ്പാർട്ട്മെന്റുമായി ബന്ധപ്പെട്ട വിഷയങ്ങളാണ്. മനുഷ്യകലത്തിന്റെ കാലം മുതൽ ഭൂമിയുമായി ബന്ധപ്പെട്ട അധിനിവേശത്തിന്റെയും അക്രമത്തിന്റെയുമൊക്കെ കഥകളും ചരിത്രങ്ങളുമൊക്കെയാണ്. ഒരുപക്ഷേ പഴയകാലഘട്ടത്തിന്റെ ചരിത്രത്തിൽ നിന്ന് കഥയും കഥാപാത്രങ്ങളും മാറുന്നുവെന്നതിനപ്പുറത്തേയ്ക്ക് അധിനിവേശത്തിന്റെയും അക്രമത്തിന്റെയും അടിസ്ഥാനപരമായ കാര്യങ്ങൾക്ക് മാറ്റമില്ല എന്നുള്ളതാണ് ഏറ്റവും പ്രധാനപ്പെട്ടത്. പുരാണത്തിലെ മഹാഭാരതയുദ്ധം ഭൂമിക്കുവേണ്ടിയുണ്ടായ യുദ്ധംകൂടിയാണ്. അന്ന് കൗരവരേയും പാണ്ഡവരേയും തിരിച്ചറിയാൻ മാർഗ്ഗമുണ്ടായിരുന്നു. അവരുടെ തേരുകളുടെ കൊടികൾക്ക് വ്യത്യാസമുണ്ടായിരുന്നു. ശത്രു ആരാണെന്നും മിത്രമാരാണെന്നും സംരക്ഷകനാണെന്നും സംഹാരകനാണെന്നും തിരിച്ചറിയാൻ കഴിയുന്ന ഒരു കാലഘട്ടമായിരുന്നു. ഇന്ന് ഭൂമി കയ്യേറ്റത്തിന്റെ കഥകളിലേയ്ക്ക് കടന്നുവരുമ്പോൾ, യഥാർത്ഥത്തിൽ പാണ്ഡവന്മാർ ആരാണെന്നും കൗരവന്മാർ ആരാണെന്നും തിരിച്ചറിയാൻ കഴിയാത്ത ഒരു അവസ്ഥയുണ്ട്. അതോടൊപ്പം എവിടെയാണ് ധർമ്മമെന്നും എവിടെയാണ് അധർമ്മമെന്നും തിരിച്ചറിയാൻ കഴിയാത്ത ഒരു അവസ്ഥയും നിലനിൽക്കുന്നു.

അർജ്ജുനൻ വിജയൻ എന്നുകൂടി പര്യായമുണ്ട്. ഒരുപക്ഷേ മഹാഭാരതയുദ്ധത്തിന്റെ കാലഘട്ടത്തിൽ വിജയൻ ആരാണ് ശരിയെന്ന് കാണിച്ചുകൊടുക്കാൻ ഭഗവാൻ കൃഷ്ണനുമായിരുന്നു. പക്ഷേ ഇന്ന് വിജയൻ ശരി എന്തെന്ന് കാണിച്ചുകൊടുക്കാൻ അങ്ങനെയൊരു കൃഷ്ണനില്ലാതെപോയി എന്നുള്ളതാണ് ഏറ്റവും പ്രധാനപ്പെട്ട കാര്യം. തൃക്കണ്ണുള്ള ആളാണ് ചന്ദ്രശേഖരൻ. മൂന്നാം കണ്ണ് തുറന്നപ്പോൾ ഞങ്ങൾ ഓർത്തത് മൂന്നാറിനെ കടിയേറ്റമുൾപ്പെടെയുള്ളതെല്ലാം അവസാനിച്ച് അതെല്ലാം ഭസ്മമായി തീരുമെന്നാണ്. പക്ഷേ അദ്ദേഹത്തെക്കാൾ തപശ്ശനിയുള്ള ആളുകളാണ് കയ്യേറ്റക്കാരുടെ പിന്നിലുള്ളതെന്നുള്ളതാണ് ഏറ്റവും പ്രധാനപ്പെട്ട കാര്യം. അതുകൊണ്ട് എനിക്ക് അദ്ദേഹത്തിനോട് സൂചിപ്പിക്കാനുള്ളത്, കൂടുതൽ തപസ്സ് ചെയ്ത് തപശ്ശനി ആർജ്ജിച്ചശേഷം മാത്രമേ കയ്യേറ്റക്കാരെ പൂർണ്ണമായും ഒഴുവാക്കിയെടുക്കാൻ കഴിയൂ. ഇത്തരം കയ്യേറ്റങ്ങളെ ഒരു ഭാഗത്ത് തലോടുകയും മറ്റൊരു ഭാഗത്ത് അതിനെ പ്രഹരിക്കുകയും ചെയ്യുന്ന ഒരവസ്ഥയാണുള്ളത്. യഥാർത്ഥത്തിൽ സാധാരണ മനുഷ്യർക്ക് എവിടെയാണ് ഇതിന്റെ ശരിയെന്ന് അറിയില്ല. ഇവിടെ സൂചിപ്പിച്ചതുപോലെ ഏകദേശം രണ്ടര ലക്ഷം ആളുകൾ സ്വന്തമായി ഭൂമിയോ വീടോ ഇല്ലാതെ അലയുന്ന ഈ സംസ്ഥാനത്ത് ഏക്കറുകണക്കിന് ഭൂമിയാണ് ഇപ്പോഴും വൻകിടക്കാരുടെ കൈവശമിരിക്കുന്നത്.

എല്ലാകാലത്തും ചർച്ച ചെയ്യുന്നവിഷയമാണിത്. ഇപ്പോൾ ഉള്ളവരെ ഒഴിവാക്കുമെന്ന് പറയുമ്പോഴും അടിസ്ഥാനപരമായി ഇപ്പോഴും ആ പ്രശ്നത്തിന് പരിഹാരം കാണാൻ കഴിയുന്നില്ല. നീതിയുടെ ഭാഗം ഇപ്പോഴും മാറിനിൽക്കുമ്പോൾ തീർച്ചയായും ഒ.എൻ.വി. സാറിന്റെ ഭൂമിക്കൊരു ചരമഗീതം എന്ന കവിതയിൽ ആസന്ന മൃത്യുവായ ഭൂമിയോട്, ഇനിയും മരിക്കാത്ത ഭൂമി എന്ന് പറഞ്ഞാണ് എഴുതിയിരിക്കുന്നത്. അദ്ദേഹം ഇന്ന് ജീവിച്ചിരുന്നെങ്കിൽ അദ്ദേഹം കവിത മാറ്റിയെഴുതുമായിരുന്നു. 'ഇനിയും മരിക്കാത്ത മൂന്നാർ നിനക്ക് ആത്മശാന്തി' എന്നുപറഞ്ഞ് ഒരുപക്ഷേ വീണ്ടും കവിത എഴുതുമായിരുന്നു. അങ്ങനെ അനന്തമായി നീളുന്നതാണ് നമ്മുടെ നാട്ടിലെ കയ്യേറ്റങ്ങളുടെ കഥ എന്നുപറയാൻ ഞാൻ ആഗ്രഹിക്കുകയാണ്. ഏതായാലും റവന്യൂ വകുപ്പിന്റെ ഭാഗത്തുനിന്ന് ചില ശ്രമങ്ങൾ ആരംഭിക്കുന്നുണ്ടെങ്കിലും ഇത് എങ്ങും എത്താതെ നിൽക്കുന്ന അവസ്ഥയാണ്. അതോടൊപ്പം അങ്ങയുടെ വകുപ്പിലെ റീസർവ്വേ പ്രശ്നങ്ങൾ പാഞ്ചാലിയുടെ ചേലപോലെയാണ്, ഒരുകാലത്തും ഇത് അവസാനിക്കുകയില്ല. ഇങ്ങനെ നിരന്തരമായ ഒരു പ്രക്രിയയായി, ഒരിക്കലും പൂർത്തീകരിക്കാത്ത വിഷയമായി റീസർവ്വേ വിഷയം നിൽക്കുകയാണ്. പലപ്പോഴും സാധാരണ ആളുകൾ ചെല്ലുമ്പോഴാണ് അവർക്ക് ഇതിന്റെ അപകടം മനസ്സിലാകുന്നത്; സ്വന്തം

ഭൂമിയുമായി ബന്ധപ്പെട്ട രേഖകൾ പലപ്പോഴും കൃത്യമല്ലായെന്നുള്ളത്. അതുകൊണ്ട് എനിക്ക് സൂചിപ്പിക്കാനുള്ളത് ആ കാര്യത്തിൽ ഒരു തീരുമാനമുണ്ടാകണമെന്നാണ്. ഇത് അവസാനിപ്പിക്കാനുള്ള ഒരു സാഹചര്യമുണ്ടാകണം.

നമ്മുടെ പഞ്ചായത്ത് ഓഫീസുകളിൽ ഫ്രണ്ട് ഓഫീസ് വന്നതോടുകൂടി കൂറേക്കൂടി മോടിയായ അവസ്ഥയിലാണുള്ളത്. പക്ഷേ വില്ലേജ് ഓഫീസുകളുടെ സ്ഥിതി വളരെ ദയനീയമാണ്. വില്ലേജ് ഓഫീസുകൾ ഇപ്പോഴും ഏറ്റവും കൂടുതൽ ജനങ്ങൾ കടന്നുവരുന്ന ഒരു സ്ഥലമാണ്. എന്നാൽ അവിടെ ഇരിക്കാനുള്ള സ്ഥലം പോലുമില്ലാത്ത അവസ്ഥയാണുള്ളത്. ഇതിലൊരു മാറ്റം തീർച്ചയായും ഉണ്ടാകണം. മാത്രമല്ല, അവർക്ക് ഓവർലോഡുണ്ട്. വലിയ ജോലിക്കിടയിൽ പലപ്പോഴും കൃത്യമായി ജോലി ചെയ്യാൻ കഴിയാത്ത ഒരവസ്ഥയുണ്ട്. കാലത്തിന് ഒരുപാട് മാറ്റങ്ങൾ വന്നെങ്കിലും ഇപ്പോഴും വില്ലേജ് ഓഫീസുകളിൽ വിസിറ്റേഴ്സ് റൂം ഉൾപ്പെടെയില്ല എന്നതാണ് വസ്തുത. ഇപ്പോഴും രാവിലെ വരാന്തയിൽ വന്ന് നിൽക്കുന്ന സാധാരണക്കാരെയാണ് ഏത് വില്ലേജ് ഓഫീസിനുമുന്നിൽ ചെന്നാലും കാണാൻ കഴിയുന്നത്. കാലോചിതമായ മാറ്റം തീർച്ചയായും ഈ രംഗത്തുണ്ടാകണം.

ഒരു കാര്യം കൂടി പറഞ്ഞുകൊണ്ട് അവസാനിപ്പിക്കാം. കാഞ്ഞിരപ്പള്ളി നിയോജകമണ്ഡലത്തിലെ ബൈപ്പാസുമായി ബന്ധപ്പെട്ട് ഞാൻ പലതവണ ഇവിടെ

പറഞ്ഞ ഒരു കാര്യമാണ്. 2013-ലെ പുതിയ കേന്ദ്ര നിയമപ്രകാരം സോഷ്യൽ ഇംപാക്ട് സ്റ്റഡിയുമായി ബന്ധപ്പെട്ടുള്ള ഉത്തരവുകൾ ഇറങ്ങിയെന്നാണ് ഞാൻ മനസ്സിലാക്കുന്നത്. ഇപ്പോഴും അതിലെ പ്രധാനപ്പെട്ട ഒരു വിഷയം, സംസ്ഥാന തലത്തിലുള്ള കമ്മിറ്റിയാണ് രൂപപ്പെടുത്തേണ്ടത് എന്നുള്ളതാണ്. പക്ഷേ കൃത്യമായി രൂപപ്പെട്ട കാഞ്ഞിരപ്പള്ളിയിലെ ബൈപ്പാസ് നിർമ്മാണവുമായി ബന്ധപ്പെട്ട ഭൂമി ഏറ്റെടുക്കുന്ന നടപടികൾ ഇതുവരെ ആയിട്ടില്ല എന്നതാണ് ഏറ്റവും പ്രധാനപ്പെട്ട കാര്യം. ഒരുപക്ഷേ ഈ കാര്യത്തിൽ അടിയന്തരമായ ഒരു പരിഹാരമുണ്ടാക്കാൻ കഴിയണം. കാഞ്ഞിരപ്പള്ളിയുടെ മാത്രമല്ല കിഴക്കൻ മേഖലയിലേക്ക്, ബഹുമാന്യനായ പി. സി. ജോർജിന് അദ്ദേഹത്തിന്റെ മണ്ഡലത്തിലേക്ക് പോകണമെങ്കിലും, കാഞ്ഞിരപ്പള്ളി വഴി മാത്രമേ പോകാൻ സാധിക്കുകയുള്ളൂ. മണിക്കൂറുകളോളം ക്യൂ നിൽക്കേണ്ടി വരുന്ന വാഹനങ്ങൾ മൂലം ഗതാഗതക്കുരുക്ക് ഉണ്ടാകുന്നുണ്ട്. പ്രസ്തുത പദ്ധതിക്കായി ഏകദേശം 20 കോടി രൂപ ധനകാര്യ വകുപ്പുമന്ത്രി സംസ്ഥാന ബഡ്ജറ്റിൽ അനുവദിക്കുകയും ചെയ്തതാണ്. അതിനാൽ ആ കാര്യത്തിൽ സോഷ്യൽ ഇംപാക്ട് സ്റ്റഡിക്ക് അടിയന്തരമായ നിർദ്ദേശം നൽകി, കാഞ്ഞിരപ്പള്ളിയുടെ മാത്രമല്ല, കിഴക്കൻ മേഖലയുടെ ഈ പ്രശ്നത്തിന് അടിയന്തര പരിഹാരമുണ്ടാക്കണം.

മറ്റൊരു കാര്യംകൂടി സൂചിപ്പിക്കാനുള്ളത്, ലാൻഡ് അസസ്സ്മെന്റ് കമ്മിറ്റികൾ പല സ്ഥലങ്ങളിലും റീ-കോൺസ്റ്റിറ്റ്യൂട്ട് ചെയ്തിട്ടില്ല എന്നുള്ളതാണ്. അതുകൊണ്ടുതന്നെ കഴിഞ്ഞ കാലത്തെ കമ്മിറ്റികളുടെ കാലാവധി കഴിഞ്ഞശേഷം, പട്ടയം കൊടുക്കുന്ന കാര്യത്തിൽ ഒത്തിരി തടസ്സങ്ങൾ അതുമായി ബന്ധപ്പെട്ട് നിൽക്കുന്നുണ്ട്. കോട്ടയം ജില്ലയിലെയുൾപ്പെടെയുള്ള ലാൻഡ് അസസ്സ്മെന്റ് കമ്മിറ്റികൾ അടിയന്തരമായി റീ-കോൺസ്റ്റിറ്റ്യൂട്ട് ചെയ്യാനുള്ള നടപടികൾ ഗവൺമെന്റിന്റെ ഭാഗത്തുനിന്ന് ഉണ്ടാകണമെന്ന് ഒരിക്കൽ കൂടി അഭ്യർത്ഥിക്കുകയാണ്. ഞാൻ എന്റെ വാക്കുകൾ നിർത്തുന്നു.

ശ്രീ. ഡി. കെ. മുരളി: സർ, ഈ ധനാഭ്യർത്ഥനകളെ ഞാൻ ശക്തമായി അനുകൂലിക്കുകയാണ്. ലോകചരിത്രത്തിന്റെ നെറുകയിൽ തിലകചാർത്തായി മാറിയ കൊച്ചുകേരളത്തിന്റെ ആദ്യത്തെ സർക്കാരിന്റെ 60-ാം വാർഷികം ആഘോഷിക്കുന്ന വേളയാണിത്. അന്നത്തെ ഗവൺമെന്റ് സ്വീകരിച്ച നടപടികളാണ് കേരളത്തിൽ വലിയ മാറ്റങ്ങൾക്ക് തുടക്കം കുറിച്ചതെന്ന് ഇന്ന് എല്ലാവരും അംഗീകരിക്കുകയാണ്. എന്നാൽ ആ സർക്കാരിന് വന്ന വിധിയെന്താണ്; ജനാധിപത്യം തങ്ങൾക്ക് അനുകൂലമല്ലെന്ന് കാണുമ്പോഴൊക്കെ

തങ്ങളുടെ സംസ്കാരത്തിൽ ഉൾച്ചേർത്ത സ്വേച്ഛാധിപത്യ പ്രവണത പുറത്തുകാണിക്കാൻ മടിയില്ലാത്ത കോൺഗ്രസ് അന്ന് ആ സർക്കാരിനെ പിരിച്ചുവിടുകയാണ് ചെയ്തത്. എങ്കിലും ചുരുങ്ങിയ നാളുകൾക്കൊണ്ട് ആ സർക്കാർ കേരളത്തിന്റെ നിരവധി അടിസ്ഥാന പ്രശ്നങ്ങൾക്ക് മാറ്റത്തിന്റെ തുടക്കം കുറിച്ചുവെന്നുള്ളത് നമ്മൾ കണ്ടതാണ്. ആ സർക്കാരിനെ പിരിച്ചുവിടാൻ പിന്നീട് ചരിത്രം തള്ളിപ്പറഞ്ഞ, കോൺഗ്രസ്സിന്റെ നേതാക്കന്മാർ തള്ളിപ്പറഞ്ഞ വിമോചന സമരം സംഘടിപ്പിക്കുകയാണ് ചെയ്തത്. എങ്കിലും അന്ന് 'നമ്മൾ കൊയ്യും വയലുകളെല്ലാം നമ്മുടേതാകും പൈങ്കിളിയെ' എന്ന് ഇവിടെ ബഹുമാന്യനായ പി. ഉബൈദുള്ള പാടുകയുണ്ടായി. അത് നിസ്വർഗ്ഗത്തിന്റെ മോഹമായിരുന്നു. ചോര കിനിയുന്ന സമരങ്ങളിലെ മുദ്രാവാക്യമായിരുന്നു. അത് സഫലീകരിക്കാൻ ആ വർഗ്ഗത്തോട് ഇനി നിങ്ങൾ കുടിയിറങ്ങണ്ട എന്നുപറയാൻ അന്നത്തെ സർക്കാരിന് കഴിഞ്ഞുവെന്നുള്ളതാണ് ഏറ്റവും വലിയ നേട്ടം. നടന്നുപോകുമ്പോൾ ഉടുമുണ്ടിൽ ഒരു ഓണപ്പല്ല് കോർത്താൽ അതുപോലും സ്വന്തമായി കാണാൻ കഴിയാത്ത ഒരു വർഗ്ഗത്തോടാണ് നിങ്ങളുടെ കിടപ്പാടങ്ങളിൽ കിടക്കാനുള്ള അവകാശം നിങ്ങൾക്കുണ്ടെന്ന് നിയമംമൂലം സ്ഥാപിച്ചെടുക്കാൻ കഴിഞ്ഞത്. ആ

സർക്കാരിനെയാണ് മതചിഹ്നങ്ങളെ തെരുവിലിറക്കി കോപ്രായങ്ങൾ കാണിച്ച്, സാമ്രാജ്യത്വത്തിന്റെ സഹായം കൈപ്പറ്റി വിമോചന സമരം സംഘടിപ്പിച്ച് പുറത്താക്കിയത്. സമാനമായ സാഹചര്യങ്ങൾ വളർത്തിക്കൊണ്ടുവരാൻ ഇപ്പോഴും പരിശ്രമിക്കുകയാണ്. ഭൂമിയുടെ ഉടമസ്ഥതയെ സംബന്ധിച്ച് കമ്മ്യൂണിസ്റ്റുകാർക്ക് എന്നും മാനവികതയിൽ ഊന്നിയ ഒരു കാഴ്ചപ്പാടുണ്ട്. ആ കാഴ്ചപ്പാട് 1957-ലും 2017-ലുമുണ്ട്. അതുകൊണ്ടാണ് ഭൂപരിഷ്കരണ നിയമം കൊണ്ടുവന്നത്. അതുകൊണ്ടാണ് ഇന്നും ഇടതുപക്ഷ ജനാധിപത്യമുന്നണി ഗവൺമെന്റ് ഭൂമികൈമാറ്റങ്ങൾ ഒഴിവാക്കുമെന്ന് പ്രഖ്യാപിക്കുന്നത്. സർക്കാരിന് കൂടുതലരവാദിത്വം നഷ്ടപ്പെടുപോയി എന്ന് വല്ലാതെ വേവലാതിപ്പെടുകയാണ്. എന്ത് അടിസ്ഥാനത്തിലാണ് ഇത് പറയുന്നത്; ഭൂമികയേറ്റം ഒഴിപ്പിക്കുമെന്ന് പറയുന്നതിൽ മുഖ്യമന്ത്രിക്കും റവന്യൂ വകുപ്പുമന്ത്രിക്കും അഭിപ്രായ വ്യത്യാസമുണ്ടോ; കുടിയേറ്റവും കയേറ്റവും രണ്ടായി കാണണമെന്ന് പറയുന്നതിൽ റവന്യൂ വകുപ്പുമന്ത്രിക്കും മുഖ്യമന്ത്രിക്കും അഭിപ്രായ വ്യത്യാസമുണ്ടോ; പിന്നെ എവിടെയാണ് കൂടുതലരവാദിത്വം നഷ്ടപ്പെട്ടു എന്ന് പറയുന്നത്; ഇടുക്കിയിലെ ജനങ്ങളുടെ ആശങ്കകൾ പരിഹരിക്കാൻ ആ പ്രദേശത്തെ

നേതാക്കന്മാർ ചില കാര്യങ്ങളിൽ പ്രതികരിച്ചുവെന്ന് വരും. പക്ഷേ സർക്കാർ ഒരു നിലപാടെടുത്ത് മുന്നോട്ട് പോകുകയല്ലേ; ഇപ്പോഴും കയ്യേറ്റം ഒഴിപ്പിക്കുമെന്നതിൽ യാതൊരു സംശയവുമില്ല. മുഖ്യമന്ത്രിയും റവന്യൂ വകുപ്പുമന്ത്രിയും ഈ സർക്കാരം അസന്നിദ്ധമായി പ്രഖ്യാപിക്കുന്നു. ഇടുക്കിയിലെ, മൂന്നാറിലെ കയ്യേറ്റങ്ങൾ ഒഴിപ്പിക്കും. അപ്പോൾ ആർക്കും വേദനിക്കരുത്. അതിന്റെ പേരിൽ എന്ത് സമര കോലാഹലമാണ് ഇവിടെ നടക്കുന്നത്? ഒന്നു ചോദിച്ചാട്ടെ, ബഹുമാന്യനായ എം. എം. മണിക്കെതിരെ ഒരു സമരം ശ്രീമതി ഗോമതിയുടെ നേതൃത്വത്തിൽ മൂന്നാറിൽ അരങ്ങേറി. അതിന് പറയുന്ന ആരോപണമെന്താണ്; സ്ത്രീത്വത്തെ അധിക്ഷേപിച്ചുവെന്നാണ് പറയുന്നത്. സ്ത്രീത്വത്തെ അധിക്ഷേപിച്ചുവെന്ന് പറയുമ്പോൾ അദ്ദേഹത്തിന്റെ പ്രസംഗത്തിൽ എവിടെയെങ്കിലുമത് സൂചിപ്പിച്ചിട്ടുണ്ടോ; ഒന്ന് നോക്കണ്ടേ; അദ്ദേഹത്തിന്റെ പ്രസംഗത്തിന്റെ ഫുൾ ടെക്സ്റ്റ് ഈയാഴ്ചയിലെ കലാകൗമുദിയിൽ വന്നിട്ടുണ്ട്. അതിലെ പ്രസക്ത ഭാഗം വായിച്ചാൽ അത് മനസ്സിലാകുമല്ലോ; അദ്ദേഹം പറഞ്ഞത് ഇങ്ങനെയാണ് 'പണ്ട് സുരേഷ് കുമാർ വന്നിട്ട് കള്ളുകുടി, കെയ്സ് കണക്കിനായിരുന്നു ബ്രാൻഡി, പഴയ

നമ്മുടെ പുച്ഛ, ഗവൺമെന്റ് ഗസ്റ്റ് ഹൗസിൽ കുടിയും സകല പണിയുമുണ്ടായിരുന്നു. പെമ്പിള്ളെ ഒരുമൈ നടന്നു. അന്നും കുടിയും സകല വൃത്തികേടും നടന്നിട്ടുണ്ട്, അവിടെ മനസ്സിലായില്ലേ; അടുത്തുള്ള കാട്ടിലായിരുന്നു പണിയെന്ന്. പെമ്പിള്ളെ ഒരുമൈ സമരമെന്ന് പറഞ്ഞത് ആ കാലത്തെ സൂചിപ്പിക്കാൻ മാത്രമാണ്. അതിലെന്തെങ്കിലും തെറ്റിദ്ധാരണയുണ്ടെങ്കിൽ, ശ്രീ. എം. എം. മണി പറഞ്ഞല്ലോ എന്റെ പ്രസംഗത്തിൽ എന്തെങ്കിലും തരത്തിൽ തെറ്റിദ്ധാരണയുണ്ടെങ്കിലോ, ആർക്കെങ്കിലും വേദനിച്ചിട്ടുണ്ടെങ്കിൽ ഞാൻ നിർവ്യാജം ചോദിക്കുന്നു. പ്രശ്നം അവിടെ തീരേണ്ടതല്ലേ; ഞാൻ ചോദിക്കട്ടെ, ഈ നിയമസഭയിൽ ഒരു പ്രസംഗമധ്യേ നാവ് പിഴവ് വന്നു. ആർക്കാണ്; ബഹുമാന്യനായ തിരുവഞ്ചൂർ രാധാകൃഷ്ണൻ. കഴിഞ്ഞ ദിവസം അദ്ദേഹം പറഞ്ഞു. എന്റെ ഷുഗർ ഡൗണായതുകൊണ്ടാണ് അത് സംഭവിച്ചുപോയത്. എന്താണ് പറഞ്ഞത്; 'പെമ്പിള്ളെ ഒരുമൈ' എന്ന് പറഞ്ഞുവന്നപ്പോൾ 'പെമ്പിള്ളെ എരുമ' ആയി മാറി. സ്ത്രീകളെ ആക്ഷേപിച്ചതാണ് എന്നുപറഞ്ഞ് ഞങ്ങളൊരുകിലും ബഹളമുണ്ടാക്കിയോ; ആ സമരം ആരെങ്കിലും ഏറ്റെടുത്തോ; ഇക്കാര്യങ്ങളിൽ ഒരു നീതിബോധം വേണ്ടേ;

ഒരുപദേശം എനിക്കുണ്ട്. ബഹുമാന്യനായ തിരുവഞ്ചൂർ രാധാകൃഷ്ണൻ ഒരു ചോക്ലേറ്റ് എപ്പോഴും കൊണ്ടുനടക്കണം. കാരണം ഒരുപാട് തവണ അദ്ദേഹത്തിന്റെ ഷുഗർ ഡൗണായി നാവ് പിഴവിന് കേരളം സാക്ഷ്യം വഹിച്ചിട്ടുണ്ട്. എപ്പോഴും കരിക്കിൻ വെള്ളം കിട്ടുന്നതല്ല. അതുകൊണ്ട് ഒരു ചോക്ലേറ്റ് കൊണ്ടുനടക്കുന്നത് നന്നായിരിക്കും. ഇങ്ങനെയുള്ള സമരങ്ങളാണ് ഇപ്പോൾ അരങ്ങേറുന്നത്.

ശ്രീ. പി. ടി. എ. റഹീം: സർ, ഇപ്പോൾ സംസാരിച്ചുകൊണ്ടിരിക്കുന്ന ബഹുമാനപ്പെട്ട മെമ്പർ ശ്രീ. എം. എം. മണിയുടെ കേസ്സിനെക്കുറിച്ചാണ് പറഞ്ഞത്. ഒരു പൊതുയോഗത്തിൽ പ്രസംഗിച്ചതിന്റെ പേരിൽ അദ്ദേഹത്തെ കഴിഞ്ഞ സർക്കാർ ജയിലിലടച്ചു. ആ കേസിൽ അദ്ദേഹത്തെ ഡിസ്ചാർജ് ചെയ്ത വിവരം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. ഡി. കെ. മുരളി: സർ, ഞാൻ അതിലേയ്ക്ക് വരികയാണ്.

ശ്രീ. പി. സി. ജോർജ്: സർ, ശ്രീ. തിരുവഞ്ചൂർ രാധാകൃഷ്ണൻ നാവ് പിഴച്ചുവെന്ന് ഞാൻ സമ്മതിക്കുന്നു. അന്നത്തെ ദിവസം പിഴവിന്റെ ദിവസമായിരുന്നു. ബഹുമാനപ്പെട്ട മുഖ്യമന്ത്രിക്ക് നാവ് പിഴച്ചില്ലേ; ബഹുമാനപ്പെട്ട

കെ. എം. മാണി സാറിന് നാവ് പിഴച്ചില്ലേ; ശ്രീ. തിരുവഞ്ചൂർ രാധാകൃഷ്ണനെ മാത്രം പറയരുത്. അന്ന് പിഴവിന്റെ ദിനമായിരുന്നുവെന്ന് പറയണം.

ശ്രീ. ഡി. കെ. മുരളി: സർ, അങ്ങനെ നാവ് പിഴച്ചാൽ അതിന്റെ പേരിൽ ഒരു സമര കോലാഹലം നടത്തേണ്ടതുണ്ടോ എന്നാണ് എന്റെ ചോദ്യം. ഇവിടെ സ്ത്രീത്വത്തെ ആക്ഷേപിക്കുന്ന ഒരു കാര്യവും പ്രസംഗത്തിൽ പറഞ്ഞില്ല. കുറേ ചാനലുകൾ പ്രചരിപ്പിച്ചു. അതുകൊണ്ട് എടുത്തുചാടി. ശ്രീമതി ഗോമതി എടുത്തുചാടുമ്പോൾ ശ്രീമതി ഗോഭാ സുരേന്ദ്രന്റെ കൈകോർക്കാൻ കോൺഗ്രസ് നേതാവ് ശ്രീമതി ബിന്ദുകൃഷ്ണ പോകേണ്ടതുണ്ടോ; ആ സമരത്തിന്റെ പിന്നിൽ ആരുണ്ട്; ആ സമരത്തിന്റെ ഗതി ഇന്ന് എന്തായി; നിങ്ങൾ മറ്റൊരു കാര്യം കൂടി ഓർക്കണം. ഇപ്പോൾ ഇവിടെ ബഹുമാനപ്പെട്ട പി.ടി.എ. റഹീം എം.എൽ.എ. സൂചിപ്പിച്ചതുപോലെ കഴിഞ്ഞ സർക്കാരിന്റെ കാലത്ത് പാവം ശ്രീ. എം.എം. മണിയെ വേട്ടയാടാൻ വേണ്ടി മണക്കാട് വൺ-ടു-ത്രീ പ്രസംഗത്തിന്റെ പേരിൽ എടുത്ത കേസുണ്ടല്ലോ; അദ്ദേഹത്തെ ഇടുക്കി ജില്ലയിൽ പ്രവേശിക്കാൻ അനുവദിച്ചില്ല. ഈ സഭ അറിയണം. അദ്ദേഹത്തെ ജയിലിലിട്ടു. ആ കേസ് ഇപ്പോൾ

തൊടുപുഴ കോടതിയിൽ കുറ്റപത്രം ഡിസ്ചാർജ്ജ് ചെയ്തിരിക്കുന്നു. ശ്രീ. എം. എം.

മണിക്കെതിരെ കേസെടുക്കാൻ ശ്രീ. പി.ടി. തോമസിനെ

ചുമതലപ്പെടുത്തിയിട്ടുണ്ടെന്ന് കഴിഞ്ഞ നിയമസഭയിൽ ബഹുമാനപ്പെട്ട പ്രതിപക്ഷ

നേതാവ് പറഞ്ഞു. ആ സമരം ചീറ്റിപ്പോയതുപോലെ ഇതും ചീറ്റിപ്പോകും. ഇവിടെ

ഈ സർക്കാരിനോട് ക്രിയാത്മകമായി പ്രതികരിക്കുക, സഹകരിക്കുക,

ക്രിയാത്മകമായി വിമർശിക്കുക എന്ന നിലപാടിൽ നിന്നുമാറി രാഷ്ട്രീയ സങ്കുചിത

ലക്ഷ്യത്തോടുകൂടി ഇത്തരം സമരാഭാസങ്ങൾ സംഘടിപ്പിക്കുന്ന നിലയിലേയ്ക്ക്

യു.ഡി.എഫ്. പോകുന്നു. അതാണ് എന്റെ വിമർശനം. ചരിത്രം നിങ്ങൾക്ക്

മാപ്പുതരാൻ പോകുന്നില്ല. ഈ സർക്കാർ എന്താണ് ചെയ്യുന്നത്; ഭൂമി പ്രശ്നത്തിൽ

കയ്യേറ്റങ്ങൾ ഒഴിപ്പിക്കുമെന്ന് നിശ്ചയദാർഢ്യത്തോടെ പ്രഖ്യാപിക്കുന്നു. പ്രഖ്യാപനം

മാത്രമല്ല അതിനുവേണ്ടിയുള്ള നടപടികളും സ്വീകരിച്ച് മുന്നോട്ടുപോകുകയാണ്.

കഴിഞ്ഞ യു.ഡി.എഫ്. സർക്കാരിന്റെ കാലത്ത് അതുണ്ടായിരുന്നോ; അന്ന് നിങ്ങൾ

കയ്യേറ്റങ്ങളെ പ്രോത്സാഹിപ്പിക്കുകയല്ലേ ചെയ്തത്. അവസാന കാലത്തെ

സി.ആന്റ്.എ.ജി. റിപ്പോർട്ട് നമ്മുടെ മുമ്പിൽ വന്നതല്ലേ; ഞാൻ അതിന്റെ

വിശദാംശങ്ങളിലേയ്ക്കൊന്നും പോകുന്നില്ല. മെത്രാൻ കായലിന്റെ കാര്യം കടുംവെട്ട് വെട്ടുകയല്ലേ ചെയ്തത്. ആ വ്യത്യസ്തം മനസ്സിലാക്കാൻ സാധിക്കണം.

ബി.ജെ.പി. കൂട്ടുണ്ടെന്ന് പറഞ്ഞ് എന്ത് സമരാഭാസങ്ങളിലേയ്ക്കും വരാൻ മുതിരരുതെന്നാണ് യു.ഡി.എഫ്.-നോട്, കോൺഗ്രസ്സിനോട് ഞങ്ങൾക്ക് നിർദ്ദേശിക്കാനുള്ളത്. നന്നായാൽ കൊള്ളാം. അത് മുസ്ലീംലീഗിനും ബാധകമാണ്.

മറ്റൊരു കാര്യം പറയാനുള്ളത്, ദേവസ്വം ബോർഡിനെ സംബന്ധിച്ചാണ്. ദേവസ്വം ബോർഡിന്റെ ഭരണം സുതാര്യമായി, അഴിമതി രഹിതമായി മുന്നോട്ടുപോകുകയാണ്. ഇത് മനസ്സിലാക്കണമെങ്കിൽ കഴിഞ്ഞ കാലത്ത് നടന്നതെന്താണെന്നുകൂടി പരിശോധിക്കേണ്ടതുണ്ട്. വിശ്വാസത്തിന്റെ വിശുദ്ധി കാത്തുസൂക്ഷിക്കാൻ കമ്മ്യൂണിസ്റ്റുകാർ അധികാരത്തിൽ വരേണ്ട സ്ഥിതിയാണുള്ളത്. ഈ ശബരിമല തീർത്ഥാടന കാലത്ത് മുഖ്യമന്ത്രിയും ദേവസ്വം വകുപ്പുമന്ത്രിയും പല പ്രാവശ്യം ശബരിമലയിൽ പോയില്ലേ; നന്നായി പ്ലാൻ ചെയ്തില്ലേ; കാര്യങ്ങളെല്ലാം ഭംഗിയായി നടന്നില്ലേ; മനോഹരമായി ആ തീർത്ഥാടന കാലയളവ് അവസാനിപ്പിക്കുവാൻ ഈ സർക്കാരിന് കഴിഞ്ഞു. എന്നാൽ ദേവസ്വം ബോർഡ് പ്രസിഡന്റ് വർഗ്ഗീയ വിഷം ചുരത്തുന്ന പ്രസംഗങ്ങൾ നടത്തുകയാണ്. മതസ്ഥാപനങ്ങളിൽ പഠനത്തിന് പോകുന്നവർ മാത്രം ആരാധനാലയങ്ങളിൽ

വന്നാൽ മതിയെന്ന് പ്രസ്താവിക്കുകയാണ്. ദേവസ്വം ബോർഡ് സെക്രട്ടറിയുടെ രാഷ്ട്രീയ ബന്ധമൊക്കെ എല്ലാവർക്കുമറിയാവുന്നതാണ്. അദ്ദേഹം കാണിക്കുന്ന അഴിമതികൾ വിജിലൻസ് അന്വേഷണത്തിലാണ്. വളരെ ശക്തമായ നടപടികൾ ഇക്കാര്യത്തിൽ എടുക്കണമെന്നാണ് ഞങ്ങൾക്ക് ബഹുമാനപ്പെട്ട ദേവസ്വം വകുപ്പുമന്ത്രിയോട് ആവശ്യപ്പെടാനുള്ളത്. ദേവസ്വം വകുപ്പുമന്ത്രി ഊർജ്ജസ്വലമായ നേതൃത്വം കൊടുക്കുകയാണ്. ഒരു കഥയാണ് ഓർത്തുപോകുന്നത്. ആദാമിന്റെ മകൻ അബൂവിന്റെ കഥ നമുക്കെല്ലാവർക്കും അറിയാവുന്നതാണ്. പരോപകാരി, എല്ലാ നെറികേടുകൾക്കുമെതിരെ പ്രതികരിക്കുന്നയാൾ, പക്ഷെ അന്നത്തെ പൗരോഹിത്യം അദ്ദേഹത്തെ നിഷേധിയെന്നാണ് വിശേഷിപ്പിച്ചത്. സ്ഥിരമായി കർമ്മനിരതനായ അദ്ദേഹം ഒരു പകൽ അധ്വാനിച്ച് രാത്രി തളർന്ന് കിടന്നുറങ്ങുമ്പോൾ സ്വപ്നത്തിൽ മാലാഖ വന്നു. മാലാഖയുടെ കയ്യിൽ നിവർത്തിപ്പിടിച്ച ഒരു പട്ടികയുണ്ടായിരുന്നു.

അബൂ : ഇതെന്താണ്?

മാലാഖ : അത് കുറെപ്പേരുടെ പേരുകളാണ്.

അബൂ : ആര് പറഞ്ഞിട്ട് എഴുതിയ പേരുകളാണ്?

മാലാഖ : പുരോഹിതന്മാർ പറഞ്ഞിട്ട് എഴുതിയ പേരുകളാണ്.

അബു : ആ പേരുകൾ ഒന്ന് വായിക്കാമോ?

മാലാഖ ആ പേരുകൾ വായിച്ചു. ആ പട്ടികയിൽ അബുവിന്റെ പേരില്ല. അബു ഉറങ്ങി. പിറ്റേന്നും രാവിലെ എഴുന്നേറ്റ് അബു കർത്തവ്യനിരതനായി മുന്നോട്ടുപോയി. രണ്ടാം ദിവസവും അബുവിന്റെ സ്വപ്നത്തിലേയ്ക്ക് മാലാഖ വന്നു. അപ്പോഴുമുണ്ട് ഒരു പട്ടിക.

അബു : ഇതിലെ പേരുകൾ ആര് നിർദ്ദേശിച്ചിട്ടാണ് എഴുതിയിരിക്കുന്നത്?

മാലാഖ : ഈശ്വരൻ പറഞ്ഞിട്ട്.

അബു : അതൊന്ന് വായിക്കുമോ?

മാലാഖ പേര് വായിച്ചപ്പോൾ അതിലെ ആദ്യത്തെ പേര് അബുവിന്റേതായിരുന്നു. ഞാൻ സൂചിപ്പിക്കുന്നത്, സമകാലിക കേരളത്തിൽ അങ്ങനെയൊരു മാലാഖ ഇറങ്ങിവന്നാൽ, വിശ്വാസത്തെ രക്ഷിക്കുവാൻ ഈശ്വരൻ പട്ടിക തയ്യാറാക്കിയാൽ അതിലെ ആദ്യത്തെ പേര് ശ്രീ. കടകംപള്ളി സുരേന്ദ്രന്റേതായിരിക്കും. ചരിത്രപരവും വൈരുദ്ധ്യാത്മകവുമായ ഭൗതികവാദത്തിൽ വിശ്വസിക്കുന്ന കമ്മ്യൂണിസ്റ്റുകാർ വേണം കുരിശിന് സംരക്ഷണം കൊടുക്കാൻ, വിശ്വാസങ്ങൾക്ക് സംരക്ഷണം കൊടുക്കാൻ, പ്രാർത്ഥനയ്ക്ക് സംരക്ഷണം

കൊടുക്കാൻ, തീർത്ഥത്തിന് സംരക്ഷണം കൊടുക്കാൻ.

മറ്റൊരു കാര്യംകൂടി പറയാതെ പോകുന്നത് ശരിയല്ല. നമുക്കൊക്കെ സുപരിചിതമായ ഒരു പാട്ടുണ്ട്,

"പാമ്പുകൾക്ക് മാളമുണ്ട്, പറവകൾക്ക് ആകാശമുണ്ട്"

മനുഷ്യപുത്രന് തലചായ്ക്കാൻ മണ്ണിലിടമില്ല." - ഈ കേരളത്തിൽ ഒരു കവിടക്കം ഇനി അങ്ങനെ പാടേണ്ടി വരില്ല. ഈ സർക്കാർ 14 ജില്ലകളിലെയും ഭവനരഹിതരായ മുഴുവൻ ആളുകൾക്കും ഭവനസമുച്ചയം നിർമ്മിച്ചുകൊടുക്കാൻ പോകുകയാണ്. എങ്ങനെ ഈ ധനാഭ്യർത്ഥനയെ പിന്തുണയ്ക്കാതിരിക്കും. ധനാഭ്യർത്ഥനയെ ആവർത്തിച്ച് പിന്തുണച്ചുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. പി. സി. ജോർജ്ജ്: സർ, ബഹുമാനപ്പെട്ട ഡി. കെ. മുരളി പറഞ്ഞൊരു കാര്യമുണ്ട്, ദേവസ്വം ബോർഡ്. ഇക്കാര്യം കൊട്ടാരക്കര എം.എൽ.എ.-യുമായി സംസാരിച്ചിരുന്നു. നിയമപ്രകാരം ദേവസ്വം ബോർഡ് പ്രസിഡന്റിനെ മാറ്റില്ലെങ്കിലും മാറ്റാൻ വല്ല നിയമവും ഉണ്ടോയെന്ന് നോക്കണമെന്ന അഭിപ്രായക്കാരനാണ് ഞാൻ. ബഹുമാനപ്പെട്ട മുഖ്യമന്ത്രിയും 6 മന്ത്രിമാരും പങ്കെടുത്ത യോഗത്തിൽ ഞാനും പങ്കെടുത്തതാണ്. മുഖ്യമന്ത്രി വളരെ മാനുഷമായി

ശബരിമല തീർത്ഥാടനം എങ്ങനെ നല്ല രീതിയിൽ നടത്താമെന്നതിനെപ്പറ്റി അഭിപ്രായം പറഞ്ഞപ്പോൾ ഹാലിഉകി വട്ടന്മാരെപ്പോലെയാണ് ദേവസ്വം ബോർഡ് പ്രസിഡന്റ് സംസാരിച്ചത്. നിങ്ങൾക്ക് എന്തുപറ്റിയെന്ന് അവിടെവെച്ചുതന്നെ ഞാൻ ചോദിക്കുകയും ചെയ്തതാണ്. എന്റെ അടുത്താണ് ഇരുന്നത്. അതുകൊണ്ട് ദേവസ്വം ബോർഡ് പ്രസിഡന്റായാൽ ലോകം അയാളുടേതാണെന്ന് കണ്ടുകഴിഞ്ഞാൽ ശബരിമല ശാസ്താവ് അയാളുടേതാണെന്ന് തോന്നും. ശബരിമല ശാസ്താവിന്റെ അയൽവാസി ഞാനാണ്. അതുകൊണ്ട് പറയുകയാണ്. വല്ല നിയമവും ഉണ്ടെങ്കിൽ അദ്ദേഹത്തെ മാറ്റണം. അധികം താമസമില്ല. പക്ഷെ, ദേവസ്വം ബോർഡ് വേറൊരു കാര്യംകൂടി ആലോചിക്കണം. മകരജ്യോതിയും മകരവിളക്കുമുണ്ട്. മകരജ്യോതിയെന്ന് പറയുന്നത് നക്ഷത്രം തെളിഞ്ഞുവരുന്നതാണ്. വിശ്വാസപരമായി അത് കാണാനുമുണ്ട്. ഞാൻ കണ്ടിട്ടില്ല. മകരവിളക്കെന്ന് പറയുന്നത് 1950 വരെ പാവപ്പെട്ട ആദിവാസി കുടുംബങ്ങൾ തെളിച്ചിരുന്നതാണ്. ആ മകരവിളക്ക് ഇപ്പോൾ ഇലക്ട്രിസിറ്റി ബോർഡും ഫോറസ്റ്റ് ഡിപ്പാർട്ടുമെന്റുംകൂടി പാവപ്പെട്ട ആദിവാസികളെ അടിച്ചോടിച്ച് സ്വന്തമായി വിളക്കുകത്തിക്കലാണ്. മര്യാദയുണ്ടെങ്കിൽ, ബഹുമാനപ്പെട്ട ദേവസ്വം വകുപ്പുമന്ത്രി, നിങ്ങൾ ആ പാവപ്പെട്ട ആദിവാസികൾക്ക് ആ വിളക്ക് തെളിക്കാനുള്ള അവകാശം, അതിന്റെ

സൈഡിലൊന്ന് പിടിക്കാനെങ്കിലും അവരെ അനുവദിക്കണം. കൂടുതലൊന്നും വേണ്ട. അവരുടെ കയ്യിലിരുന്നതല്ലേ; നമ്മളെന്തിനാണ് ആദിവാസികളോട് പിടിച്ചുപറിക്കുന്നത്. അവർ പാവങ്ങളല്ലേ; ശബരിമല ക്ഷേത്രമുൾപ്പടെ പാവപ്പെട്ട ആദിവാസികളുടെ കേന്ദ്രമല്ലേ; ആ നീതി കാണിക്കാൻ ഇടതുപക്ഷ സർക്കാർ തയ്യാറാകുമോയെന്ന് അറിയാൻ എനിക്ക് ആഗ്രഹമുണ്ട്.

മറ്റൊരു കാര്യം, റവന്യൂ വകുപ്പുമന്ത്രി നല്ലവനാണ്. നിങ്ങളെപ്പോലെ പരിശുദ്ധൻ എവിടെയുണ്ട്. പക്ഷെ നിങ്ങളൊരു കാര്യം ചെയ്യണം. ബോധവും പൊക്കണവുമുള്ള കളക്ടർമാരെ നിയമിച്ചാൽ നിങ്ങൾക്കുകൊള്ളാം. നിങ്ങളുടെ ഏതെങ്കിലും മന്ത്രിമാരുടെയോ എം.എൽ.എ.-മാരുടെയോ ബന്ധത്തിന്റെയും സ്വന്തത്തിന്റെയും അടിസ്ഥാനത്തിൽ മണ്ണിനും ചുണ്ണാമ്പിനും കൊള്ളാത്ത കളക്ടർമാരെ നിയമിക്കുന്നത് അപമാനകരമാണ്. ഞാൻ ഒരു കളക്ടറുടെയും പേരെടുത്ത് പറയുന്നില്ല. 4 കളക്ടർമാരുടെ പേര് ഞാൻ പറയാം. പ്രത്യേകിച്ച് വളരെ മോശമായി പെരുമാറുന്ന, ഒരു കാര്യത്തിനും, മണ്ണിനും ചുണ്ണാമ്പിനും കൊള്ളാത്ത കളക്ടർമാരെ നിയമിച്ചാൽ സർക്കാരിന് മോശമാണ്. ഇത് ക്യാബിനറ്റ് മന്ത്രിമാർ ചർച്ച ചെയ്യണം. വിവരമുള്ളവരെ നിയമിക്കണം. എം.എൽ.എ.-മാർ പറഞ്ഞാൽപ്പോലും കേൾക്കാത്തവരാണ്. ഭരണപക്ഷത്തും പ്രതിപക്ഷത്തുമുള്ള

എം.എൽ.എ.-മാരുടെ കമന്റാണ് ഞാൻ പറയുന്നത്. ഞാൻ ഇവരോടൊന്നിടത്തുവരാനും സംസാരിച്ചു. അവരുടെയാരുടെയും പേര് ഞാൻ പറയുന്നില്ല. കളക്ടർമാരെ പലരെയും മാറ്റിയേ മതിയാകൂ. എം.എൽ.എ. ഫണ്ട് ഇവരുടെയൊക്കെ കുടുംബസ്വത്താണോ; കളക്ടർമാർ കയറി ഭരിക്കാൻ. രണ്ട് കളക്ടർമാർ ആ പരിപാടി നടത്തിയത് എനിക്കറിയാം. അത് എന്തൊരു മോശമാണ്. അതിനുള്ള നടപടി സ്വീകരിക്കാനുള്ള മാനുവൽ കാണിക്കണമെന്ന് ഞാൻ അപേക്ഷിക്കുകയാണ്.

അതുപോലെതന്നെ ഇവിടെ കയ്യേറ്റത്തെക്കുറിച്ച് രണ്ട് കൂട്ടരും സംസാരിക്കുന്നു. എനിക്ക് സന്തോഷമുണ്ട്. കയ്യേറ്റം ഒഴിപ്പിച്ചു മതിയാകൂ. കയ്യേറ്റക്കാരൻ ആരാണെങ്കിലും വൻകിടക്കാരനായാലും ചെറുകിടക്കാരനായാലും ആർ കയ്യേറിയാലും ഇറക്കിവിടാനുള്ള തന്റേടം ഒരു സർക്കാരിനുണ്ടാകണം. ഒരു സംശയവും വേണ്ട. നിങ്ങൾ ഒരു നിയമസഭാ കമ്മിറ്റിയെ വയ്ക്കൂ. അവർ നേതൃത്വം കൊടുക്കട്ടെ. 01.01.1977-നുശേഷം കയ്യേറിയത് ആരായാലും അവരെ അടിച്ചിറക്കാനുള്ള ആർജ്ജവം കാണിക്കാൻ ഈ കേരളത്തിലെ ജനസമൂഹം നിങ്ങളോടൊപ്പമുണ്ട്. നിങ്ങൾ തമ്മിൽ തർക്കമുണ്ടാകരുത്. വൻകിട കയ്യേറ്റക്കാരനെ ഒഴിവാക്കുന്നതിനുള്ള സാഹചര്യം സൃഷ്ടിക്കാൻ, അവനെ സംരക്ഷിക്കണമെന്ന ഉദ്ദേശ്യത്തോടുകൂടി കുരിശും കൊണ്ടുവന്ന്, ആ കുരിശിന്റെ

പേരിൽ കയ്യേറ്റം ഒഴിപ്പിക്കൽ നടപടി നിർത്തിവയ്ക്കാനുള്ള നിങ്ങളുടെ ഗുഡ്‌വിലാചന കേരളത്തിലെ ജനങ്ങൾ സംശയത്തോടുകൂടി നോക്കിക്കാണമെന്ന് മനസ്സിലാക്കിക്കൊണ്ട് അതിൽ നിന്ന് പുറകോട്ടുപോയി. നിങ്ങളുടെ നേതാവ് ശ്രീ. കാനം രാജേന്ദ്രൻ പറഞ്ഞതുപോലെ, കയ്യേറ്റം ഒഴിപ്പിക്കണം, ഒരു തർക്കവും വേണ്ട. ആ കാര്യത്തിൽ നടപടിയുണ്ടാകണം.

(അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ)

ബഹുമാനപ്പെട്ട ഡെപ്യൂട്ടി സ്പീക്കർ വന്നത് ഇപ്പോഴാണ് ഞാൻ കണ്ടത്. അങ്ങയോട് ഒരപേക്ഷയുണ്ട്.

മി. ഡെപ്യൂട്ടി സ്പീക്കർ: യെസ്.... പ്ലീസ്..... ശ്രീ. പി. സി. ജോർജ്ജ് 3 മിനിട്ട് കൂടുതലേടുത്തു.

ശ്രീ. പി. സി. ജോർജ്ജ്: അങ്ങയോട് പറയാനുള്ളതാണ്. മംഗലപുരം പഞ്ചായത്തിലെ മുരുകുപുഴയിൽ ഞാൻ ഇന്നലെ പോയിരുന്നു. ഇരുന്നൂറോളം സ്ത്രീകൾ കരഞ്ഞുകൊണ്ട് സത്യാഗ്രഹമിരിക്കുകയാണ്. 7 വീട്ടുകാർ താമസിക്കുന്ന രണ്ട് നില കെട്ടിടത്തിന് താഴെയാണ് ബി.വ.റേജിസ് കോർപ്പറേഷന്റെ ഔട്ട്ലെറ്റ് തുടങ്ങാൻ പോകുന്നത്. അവിടെ പള്ളിയുണ്ട്, മോസ്കുണ്ട്, ക്ഷേത്രമുണ്ട്. 7 കുടുംബങ്ങൾ താമസിക്കുകയാണ്. അങ്ങയുടെ നിയോജകമണ്ഡലത്തിൽപ്പെട്ടതാണ്.

ഞാൻ അങ്ങയോട് പറയാമെന്ന് അവരോട് പറഞ്ഞിട്ട് വന്നതുകൊണ്ട് പറയുകയാണ്. ആ ബിവറേജസ് കോർപ്പറേഷന്റെ ഔട്ട്ലെറ്റ് സ്ഥാപിക്കാനുള്ള നടപടിയെ അങ്ങ് ശക്തമായി എതിർക്കണം. അതിനുള്ള ഉത്തരവ് കൊടുക്കാനുള്ള നടപടി സ്വീകരിക്കണമെന്നുകൂടി സൂചിപ്പിച്ചുകൊണ്ട് ഞാൻ ചുരുക്കുന്നു. നന്ദി.

ശ്രീ. സി. കെ. ഹരീന്ദ്രൻ: സർ, ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ജനകീയ സമരങ്ങളിലൂടെ ഭൂബന്ധങ്ങളിൽ വിപ്ലവകരമായ മാറ്റങ്ങൾ വരുത്തിയ സംസ്ഥാനമാണ് കേരളം. ഭൂപരിഷ്കരണം ജനജീവിതത്തിന്റെ എല്ലാ രംഗങ്ങളിലും ഒട്ടേറെ മാറ്റങ്ങൾ വരുത്തിയിട്ടുണ്ട്. ഭക്ഷ്യലഭ്യത, ദരിദ്ര ജനതയുടെ വിലപേശൽ കഴിവ്, രാഷ്ട്രീയ അവബോധം എന്നിവയൊക്കെ ശക്തിപ്പെടുത്താനും ജന്മിത്തം അവസാനിപ്പിക്കാനും നമുക്ക് കഴിഞ്ഞു. ഭൂപരിഷ്കരണ സമീപനത്തിന്റെ സവിശേഷതകൊണ്ടുതന്നെ കൃഷിഭൂമി പാട്ടുകൃഷിക്കാരിലേയ്ക്ക് എത്തിക്കാൻ കഴിഞ്ഞു. കേരളത്തിൽ നിലനിന്നിരുന്ന ഒറ്റി, കുഴിക്കാണം, ഇറേലി ഒറ്റി, ഇറേലി പാട്ടം തുടങ്ങിയ ഭൂവുടമ ബന്ധങ്ങളിൽ ഒട്ടേറെ മാറ്റങ്ങൾ വരുത്തി. എന്നാൽ ഉൽപ്പാദന രംഗത്തെ തുടർവളർച്ചയിൽ അധ്വാന ശക്തികളേയും ചെറുകിട ഉൽപ്പാദക സംരംഭങ്ങളേയും വളർത്താൻ നമുക്ക് കഴിഞ്ഞില്ല. ആ വഴിക്കുള്ള നീക്കമാണ് ഇന്ന്

കേരളത്തിലെ ഇടതുപക്ഷ സർക്കാർ നടത്തിക്കൊണ്ടിരിക്കുന്നത്. കേരളത്തിൽ ഭൂമിക്ക് നേരെയുള്ള കയ്യേറ്റങ്ങൾ കൂടിക്കൂടി വരികയാണ്. വനനശീകരണം, പാടം നികത്തൽ, പ്രകൃതിവിഭവങ്ങളുടെ അമിത ചൂഷണം, അവയുടെ കച്ചവടം ഇവയൊക്കെ നിയന്ത്രിക്കാൻ കഴിയാത്തതാകുന്നു. ലാഭക്കൊതിയോടെയുള്ള ഇത്തരം കടന്നാക്രമണങ്ങൾ ഭൂമിയുടെ സ്വതസിദ്ധമായ സത്തുലിതാവസ്ഥ നശിപ്പിക്കുകയാണ്. വിവിധ വ്യത്യസ്ത കർമ്മങ്ങൾ നിറവേറ്റുന്ന ഇക്കോ വ്യൂഹങ്ങൾ തകർന്നുപോകുകയാണ്. യു.ഡി.എഫ്.-ന്റെ അവസാന കാലത്തെ ഉത്തരവുകൾ പരിശോധിച്ചാൽ നമുക്ക് ബോധ്യമാകും ഈ വ്യൂഹങ്ങൾ തകർത്തതിന്റെ കഥകൾ. ഇവിടെ ഒരു പരാമർശം യു.ഡി.എഫ്.-ന്റെ ഭാഗത്തുനിന്നും ഉണ്ടാവുകയുണ്ടായി. അതിന് മറുപടിയെന്ന നിലയിൽ ഞാൻ ബഹുമാനപ്പെട്ട ആ സാമാജികനോട് പറയുകയാണ്, സഭയിൽ കഴിഞ്ഞ ദിവസം നക്ഷത്രചിഹ്നമിട്ട ചോദ്യം നമ്പർ 180-ന്റെ ഉത്തരം ലഭ്യമാക്കി അദ്ദേഹത്തിന്റെ കയ്യിലേയ്ക്ക് കൈമാറാം. അദ്ദേഹത്തിന് അതിൽനിന്നും ഉത്തരം ലഭിക്കും. അതിൽ നേരത്തെ സൂചിപ്പിച്ച മെത്രാൻ കായലിൽ സ്വകാര്യ കമ്പനിക്ക് നെൽവയൽ നികത്താൻ അനുമതി നൽകിയത്, കടമക്കൂടിയിലെ

മെഡിസിറ്റി പദ്ധതി, ഹരിപ്പാട് മെഡിക്കൽ കോളേജിനായി നടത്തിയ സ്ഥലമേറ്റെടുക്കൽ, കോട്ടയം ഇടനാഴി തുടങ്ങിയ എല്ലാ പദ്ധതികൾക്കും അനുമതി നൽകിയതുമായി ബന്ധപ്പെട്ട സി.ആന്റ് എ.ജി.-യുടെ പരാമർശം പുറത്തുവന്നു. നെൽവയൽ തണ്ണീർത്തട സംരക്ഷണ നിയമത്തിന്റെയും ഭൂപതിവ് നിയമത്തിന്റെയും ഭൂപരിധി നിയമത്തിന്റെയും നഗ്നമായ ലംഘനമാണെന്നാണ് സി.ആന്റ് എ.ജി. അന്നത്തെ യു.ഡി.എഫ്. ഗവൺമെന്റിനെ കുറ്റപ്പെടുത്തിക്കൊണ്ട് പരാമർശിച്ചത്. അതിനെല്ലാം രേഖയില്ലെന്നാണ് പറയുന്നത്. നക്ഷത്രചിഹ്നമിട്ട ചോദ്യത്തിന് ബഹുമാനപ്പെട്ട മുഖ്യമന്ത്രി നൽകിയ മറുപടി നിയമസഭാ രേഖയിലുണ്ട്. ഈ മാറ്റങ്ങളുടെ പുറകിൽ നമ്മുടെ ആഭ്യന്തര പരിമിതികളും നവലിബറൽ നയങ്ങൾ സൃഷ്ടിക്കുന്ന പ്രതിസന്ധികളുമുണ്ട്. അഴിമതിയും അധികാര ദുർവിനിയോഗവും സാമൂഹിക സാംസ്കാരിക തകർച്ചയും ഭീകരമായി നമ്മുടെ സംസ്ഥാനത്ത് വർദ്ധിച്ചുവരികയാണ്. ഇതിനെതിരെ യോജിച്ച് അണിനിരക്കേണ്ട ജനങ്ങളെ ജാതിയുടെയും മതത്തിന്റെയും സമുദായത്തിന്റെയും പേരിൽ പുതിയ മതിൽക്കെട്ടുകൾ സൃഷ്ടിച്ച് അതിനകത്ത് തള്ളിടാനാണ് ചില സങ്കീർണ്ണ ശക്തികൾ പരിശ്രമിക്കുന്നത്.

നവകേരള നിർമ്മിതി അഥവാ പുതിയ ഒരു കേരളം സൃഷ്ടിക്കുകയെന്നത് ലളിതവും സുഖകരവുമാണെന്ന് ഇടതുപക്ഷമുന്നണി പ്രവർത്തകർ കരുതുന്നു. കേരളത്തിന്റെ പുരോഗതിയിൽ നിർണ്ണായക സ്വാധീനം ചെലുത്തിയ വിദ്യാഭ്യാസം, ആരോഗ്യം, പരിസ്ഥിതി, വികേന്ദ്രീകരണം തുടങ്ങിയ എല്ലാ മേഖലകളിലും പ്രതിലോമപരമായ പ്രവർത്തനങ്ങൾ അടിക്കടി ഉണ്ടായിക്കൊണ്ടിരിക്കുകയാണ്. അതിനെ നേരിട്ട് വേണം ഇടതുപക്ഷ ജനാധിപത്യമുന്നണിക്ക് ഒരു പുതിയ കേരളം നമ്മുടെ സംസ്ഥാനത്ത് രൂപപ്പെടുത്തുവാൻ. ഈ ചൂതാട്ടത്തിലെ ഒരു കരു മാത്രമാണ് ഭൂമിയെന്നാണ് ഞങ്ങൾ മനസ്സിലാക്കുന്നത്. ഭൂമിയെ അതിന്റെ പാരിസ്ഥിതിക ജൈവിക ഉൽപ്പാദനധർമ്മങ്ങളിൽനിന്ന് വേർപ്പെടുത്തി വെറുമൊരു വിൽപ്പനച്ചരക്ക് മാത്രമായി കാണുന്ന സമീപനമാണുള്ളത്. സ്വകാര്യ ലാഭത്തിനായി ഭൂമി എന്തും ചെയ്യാമെന്നായിരിക്കുന്നു. ഭൂമി ഏത് വിധത്തിലും ഉപയോഗിക്കാനുള്ള അവകാശം ഒരു പരിഷ്കൃത സമൂഹത്തിനും യോജിച്ചതല്ല. സോഷ്യലിസ്റ്റ് രാജ്യങ്ങളിൽ ഭൂവുടമസ്ഥത സ്റ്റേറ്റിൽ നിക്ഷിപ്തമാണ്. വികസിത മുതലാളിത്ത രാജ്യങ്ങളിലും ഭൂമിയിൽ ആർക്കും എന്തും ചെയ്യാനുള്ള അധികാരമില്ല. ഭൂവിനിയോഗം സാമൂഹിക

നിയന്ത്രണത്തിന് വിധേയമാക്കേണ്ടതാണ്. കേരളം ഇക്കാലത്ത് നേരിടുന്ന ഭൂരിഭാഗം പ്രശ്നങ്ങളും ഭൂമിയുമായി ബന്ധപ്പെട്ടതാണ്. ഭൂമിയിലും അതിന്റെ വിഭവങ്ങളിലും സാധാരണ ജനങ്ങൾക്ക് നിയന്ത്രണമില്ലാതായിക്കൊണ്ടിരിക്കുന്നു. കമ്പോളം കയ്യേറിത്തുടങ്ങിയതോടുകൂടി പരമ്പരാഗത ഭൂവിനിയോഗരീതി തകർന്നുപോയി. ജനങ്ങൾക്കും മറ്റ് ജീവജാലങ്ങൾക്കും സ്വതന്ത്രമായി ജീവിക്കാൻ കഴിയുന്ന ശാസ്ത്രീയമായ ഭൂവിനിയോഗരീതി നമ്മുടെ കേരളത്തിലുണ്ടാകണം. അതിനെ ലക്ഷ്യംവെച്ചുകൊണ്ടുള്ള നീക്കമാണ് ഇടതുപക്ഷ ജനാധിപത്യ മുന്നണി ഗവൺമെന്റ് കേരളത്തിൽ നടത്തിക്കൊണ്ടിരിക്കുന്നത്. എല്ലാപേരുടെയും പാർപ്പിട പ്രശ്നം പരിഹരിക്കപ്പെടണം. എല്ലാ ഭൂമിയും പാർപ്പിടയോഗ്യമല്ല. പാർപ്പിടയോഗ്യമല്ലാത്ത വയലുകൾ നികത്തീയും കുന്ന്കൾ നിരപ്പാക്കിയും പാർപ്പിടമേഖലയാക്കി മാറ്റുന്നത് ശാസ്ത്രീയവും പ്രായോഗികവുമല്ല. പാർപ്പിടം ഏറ്റവും അനുയോജ്യമായ മേഖലകളിലാക്കണം. കഴിഞ്ഞ ഗവൺമെന്റിന്റെ കാലത്ത് ഭൂമി നൽകുന്നതിനായി ഭൂരഹിത കേരളത്തിന്റെ ഭാഗമായി നൽകിയ ഭൂമി പലതും ഇന്നും വാസയോഗ്യമല്ലാതായി തീർന്നിരിക്കുന്നുവെന്ന റിപ്പോർട്ടുകളാണ്

പുറത്തുവന്നുകൊണ്ടിരിക്കുന്നത്. 11,000 കുടുംബങ്ങൾക്ക് പട്ടയം ലഭിച്ചിട്ടില്ല. അവർ പട്ടയത്തിനുവേണ്ടി നേട്ടോട്ടമോടുകയാണ്. നൽകാത്ത പട്ടയം ഈ സർക്കാർ നൽകുമെന്ന് വ്യക്തമാക്കി. എന്റെ മണ്ഡലത്തിൽ കഴിഞ്ഞ പ്രാവശ്യം 60 ദിവസത്തേക്ക് 500 പേർക്ക് പട്ടയം കൊടുത്തു. 60 ദിവസത്തെ പട്ടയം ഏത് നിലയിലുള്ള പട്ടയമാണെന്ന് ഞാൻ പരിശോധിച്ചു. അത് എൽ.എ. പട്ടയമല്ല. (ലാന്റ് അസൈൻമെന്റ് പട്ടയം) ഞാൻ റവന്യൂ വകുപ്പുമന്ത്രിയുടെ ശ്രദ്ധയിൽപ്പെടുത്തിയപ്പോൾ അദ്ദേഹം പറഞ്ഞത് അത് പട്ടയമേ അല്ലെന്നാണ്. അന്ന് കേരളത്തിലെ റവന്യൂ വകുപ്പുമന്ത്രിയായിരുന്ന ബഹുമാനപ്പെട്ട അടൂർ പ്രകാശാണ് ആ പട്ടയം വിതരണം ചെയ്തത്. തെരഞ്ഞെടുപ്പിന് മുമ്പ് വോട്ട് പിടിക്കാൻ നൽകിയ കാപട്യപൂർണ്ണമായിട്ടുള്ള വിതരണമായിരുന്നു ആ പട്ടയമെന്ന് വ്യക്തമാക്കി. പിറ്റേ ദിവസം പട്ടയം ലഭിച്ച ആളുകൾ വില്ലേജാഫീസുകളിൽ ചെന്നപ്പോൾ വില്ലേജോഫീസർമാർ പറഞ്ഞത് ഇത് പട്ടയമേ അല്ലെന്നും ഇതിന് കരമൊടുക്കാൻ കഴിയില്ലെന്നുമാണ്. ഇതല്ലേ യു.ഡി.എഫ്. സർക്കാരിന്റെ നേതൃത്വത്തിൽ കഴിഞ്ഞ കാലയളവിൽ നടന്നത്? എല്ലാപേർക്കും പാർപ്പിടം

നൽകുകയെന്നത് ഇടതുപക്ഷ ജനാധിപത്യമുന്നണി സർക്കാരിന്റെ ഉത്തരവാദിത്തമാണെന്ന് കേരളത്തിലെ മുഖ്യമന്ത്രി വ്യക്തമാക്കിയതാണ്. ഞങ്ങൾക്കുറപ്പുണ്ട് നിങ്ങൾ എത്രമാത്രം എതിർത്താലും കേരളത്തിൽ ഇടതുപക്ഷ ജനാധിപത്യ മുന്നണി സർക്കാർ ആവിഷ്കരിച്ചിട്ടുള്ള പദ്ധതികൾക്ക് ഒരു മാനവികതയുണ്ട്. ഇന്നത്തെ കേരളത്തിലെ ഇടതുപക്ഷ ജനാധിപത്യ സർക്കാരിനെ പലതിനോടും ഉപമിക്കാൻ കഴിയും. ചരിത്രം നമ്മുടെ മുന്നിലുണ്ട്. വിപ്ലവങ്ങളുടെ ചരിത്രം പഠിക്കുമ്പോൾ ഫ്രഞ്ച് റെവല്യൂഷൻ ലോകത്ത് മാനവികത ഉയർത്തിപ്പിടിച്ച വിപ്ലവമായിരുന്നു. അതുകൊണ്ടാണ് വിപ്ലവം പിൻക്കാലത്ത് പരാജയപ്പെട്ടുവെങ്കിലും ലോകത്തിന് ഒരു പുതിയ ദിശാബോധം നൽകാൻ കഴിഞ്ഞതായി നമുക്ക് കാണാൻ കഴിയും. അവർ ഉയർത്തിയ ലിബർട്ടി, ഇക്വാലിറ്റി, ഫ്രെട്ടേണിറ്റി ഈ മൂന്ന് മുദ്രാവാക്യങ്ങൾ മാനവികതയിൽ ഊന്നിനിന്ന മുദ്രാവാക്യങ്ങളായിരുന്നു. അതുകൊണ്ടാണ് ലോകത്തിന്റെ ദിശതന്നെ മാറ്റിയ ഒരു പുതിയ ചരിത്രാനുഭവം ലോക മാനവരാശിക്ക് നൽകിയ ആ വിപ്ലവത്തിനുള്ള പ്രാധാന്യം. വിപ്ലവങ്ങളുടെ ഏറ്റവും ഉയർന്ന രൂപമായി ഫ്രഞ്ച് വിപ്ലവത്തെ നാം കാണുന്നതും മാനവികതയായിരുന്നു. മാനവികമായ മുദ്രാവാക്യങ്ങളായിരുന്നു.

കേരളത്തിലെ നവോത്ഥാന പ്രസ്ഥാനങ്ങളുടെ ചരിത്രം പഠിക്കുമ്പോൾ ശ്രീനാരായണ പ്രസ്ഥാനത്തിന് കിട്ടിയ മാനവികമായിട്ടുള്ള മുഖവും അതുകൊണ്ടുതന്നെയായിരുന്നു. അദ്ദേഹം വെറും ആദ്ധ്യാത്മിക ജീവിതം മാത്രം നയിച്ച ആളായിരുന്നില്ല. വ്യാവസായിക രംഗത്തെ അഭിവൃദ്ധിയെക്കുറിച്ച്, കാർഷികരംഗത്തെ വളർച്ചയെക്കുറിച്ച്, വിദ്യാഭ്യാസത്തെക്കുറിച്ച് സാങ്കേതിക വിദ്യാഭ്യാസത്തെക്കുറിച്ചെല്ലാം അദ്ദേഹം പുതിയ ആശയങ്ങൾ മുന്നോട്ടുവച്ചു. അതുകൊണ്ടുതന്നെ നവോത്ഥാന പ്രസ്ഥാനങ്ങളുടെ പ്രമുഖ സ്ഥാനത്തേക്ക് ശ്രീനാരായണ പ്രസ്ഥാനം ഉയർന്നുവന്നത്. കേരളത്തിൽ ജനകീയാസൂത്രണത്തിന്റെ രണ്ടാം ഘട്ടമാരംഭിച്ച ഇടതുപക്ഷ ജനാധിപത്യ മുന്നണി ആവിഷ്കരിച്ചിട്ടുള്ള പദ്ധതികൾക്ക് ഒരു മനുഷ്യമുഖമുണ്ട്, ഒരു മാനവികതയുണ്ട്. കേരളത്തിലെ പ്രതിപക്ഷം ഇടതുപക്ഷ ജനാധിപത്യ മുന്നണിക്കെതിരായി ഏതെല്ലാം നിലയിലുള്ള പ്രതിരോധങ്ങൾ സൃഷ്ടിച്ച് ആക്രമിച്ചാലും, ഇടതുമുന്നണി സർക്കാർ മുന്നോട്ടുവച്ചിട്ടുള്ള ഈ മാനവികതയുടെ മുഖം നിങ്ങൾക്ക് തകർക്കാനാകില്ല. ഈ മനുഷ്യമുഖം നിങ്ങൾക്ക് തകർക്കാനാകില്ല. ആ

മനുഷ്യമുഖമുള്ള മാനവികതയുള്ള ആശയങ്ങളാണ് കേരളത്തിൽ മുന്നോട്ട് വെച്ചത്. ഈ കേരളത്തെ നവീകരിക്കുന്നതിനുള്ള പ്രവർത്തനങ്ങളാണ് ഞങ്ങൾ ആവിഷ്കരിച്ച് വരുന്നത്. കേരളത്തിൽ സഖാവ് പിണറായി വിജയന്റെ നേതൃത്വത്തിലുള്ള സർക്കാർ ആവിഷ്കരിക്കുന്ന പദ്ധതികളെ ഇല്ലാതാക്കാനും തമസ്കരിക്കാനുമാണ് യു.ഡി.എഫ്. പരിശ്രമിച്ചുവരുന്നത്. നിസ്സാര നാക്ക് പിഴയ്ക്കലിന്റെ പേരിലോ മറ്റ് പലതിന്റെയും പേരിലോ ഈ സർക്കാരിനെ നിങ്ങൾ പ്രതിരോധിക്കാൻ ശ്രമിച്ചാൽ ഈ കേരളത്തിലെ ജനങ്ങൾ നിങ്ങളെ വിടില്ലെന്ന് ഓർമ്മപ്പെടുത്തുവാൻ ഞാൻ ആഗ്രഹിക്കുകയാണ്. ഞങ്ങളെ ഉയർത്തുന്നത് ഞങ്ങളുടെ ആത്മവിശ്വാസം, ഞങ്ങളെ മുന്നോട്ട് നയിക്കുന്ന ആത്മവിശ്വാസം ഞങ്ങൾ ഉയർത്തിയിട്ടുള്ള ഈ മാനവിക മുഖമുള്ള ആശയങ്ങളാണ് എന്ന് ഓർമ്മപ്പെടുത്തുവാൻ ഞാൻ ആഗ്രഹിക്കുകയാണ്. ഇവിടെ ദേവസ്വം ബോർഡുമായി ബന്ധപ്പെട്ട് പറഞ്ഞു, ദേവസ്വം ബോർഡുകളിൽ കഴിഞ്ഞ കാലങ്ങളിൽ എന്താണ് നടന്നത്? ദേവസ്വം ബോർഡ് സെക്രട്ടറി 1.87 കോടി രൂപയുടെ അഴിമതി നടത്തി. ദൈവവിശ്വാസമുള്ള ആളാണ്, പാവപ്പെട്ടവർ കാണിക്കയിട്ടു പൈസ, അതിൽ കൈയിട്ട് വാങ്ങുന്നത് ഒരു ശരിയായ രീതിയാണോ? ഇത് പത്രമാധ്യമങ്ങളിൽ വന്ന വാർത്തയാണ്. എന്റെ

കയ്യിൽ തെളിവുകളൊന്നുമില്ല. 1.87 കോടി രൂപ അഴിമതി നടത്തിയെന്ന ചില പത്രവാർത്തകൾ ഇതിനകംതന്നെ പുറത്തുവന്നിട്ടുണ്ട്. അത് പരിശോധനയ്ക്ക് വിധേയമാക്കേണ്ടതല്ലേ? കേരളത്തിൽ മലബാറിലും തിരുവിതാംകൂറിലുമായി പല ക്ഷേത്രങ്ങളുണ്ട്. ഒരു കാലത്ത് പ്രൗഢിയോടുകൂടി തലയുയർത്തി നിന്നിരുന്ന സമ്പന്നമായ ക്ഷേത്രങ്ങൾ പലതും ഇന്ന് വൈകുന്നേരങ്ങളിൽ തിരിതെളിക്കാനുള്ള വരമാനംപോലുമില്ലാതായി മാറിയിട്ടുണ്ട്. സമ്പന്നമായ ക്ഷേത്രങ്ങളുമുണ്ട്, ദരിദ്രങ്ങളായ ക്ഷേത്രങ്ങളുമുണ്ട്. ആ ദരിദ്രങ്ങളായ ക്ഷേത്രങ്ങളെ സംരക്ഷിക്കാനുതകുന്ന ചില തീരുമാനങ്ങൾ കേരളത്തിലെ ദേവസ്വം വകുപ്പുമന്ത്രി സ്വീകരിച്ചിരിക്കുന്നുവെന്നത് ശ്ലാഘനീയമാണ്. കേരളത്തിലെ വിശ്വാസികൾ ആരുടെ കൂടെയാണ് നിൽക്കേണ്ടത്? ഈ സംസ്ഥാനത്തെ പാവപ്പെട്ട ദൈവങ്ങളെ സംരക്ഷിക്കാൻ മുന്നോട്ടുവന്നത് കേരളത്തിലെ ഇടതുപക്ഷ ജനാധിപത്യ മുന്നണി സർക്കാരാണ്. അതുകൊണ്ട് നമ്മുടെ സംസ്ഥാനത്തെ നവീകരിക്കുന്നതിന് ഇടതുപക്ഷ സർക്കാർ ആവിഷ്കരിച്ചിട്ടുള്ള പ്രവർത്തനങ്ങൾക്ക് പിൻതുണ നൽകുകയെന്ന ബാധ്യതയാണ് ചരിത്രനിയോഗമെന്ന നിലയിൽ കേരളത്തിലെ

യു.ഡി.എഫ്.-നുള്ളത്. സർക്കാർ ആവിഷ്കരിച്ച് നടപ്പിലാക്കുന്ന പദ്ധതികളെ പിന്തുണച്ചുകൊണ്ട് എന്റെ വാക്കുകൾ നിർത്തുന്നു.

ശ്രീ. സണ്ണി ജോസഫ്: സർ, ഞാൻ ഈ ധനാഭ്യർത്ഥനകളെ എതിർക്കുന്നു.

ഇവിടെ 12 മാസം തികയുമ്പോൾ വാഗ്ദാനങ്ങൾ ജലരേഖകളായി മാറുന്ന ചിത്രമാണ് നമുക്ക് കാണാൻ സാധിക്കുന്നത്. എല്ലാം ശരിയാക്കുമെന്ന് പറഞ്ഞവർക്ക് അങ്ങനെ ശരിയാക്കാൻ സാധിക്കുന്നില്ല എന്ന് എൽ.ഡി.എഫ്.-ലെ മന്ത്രിമാർതന്നെ സമ്മതിക്കുകയാണ്. ഇവിടെ സംസാരിക്കുമ്പോൾ ബഹുമാനപ്പെട്ട ശ്രീ. ഡി. കെ. മുരളി ശ്രീ. എം. എം. മണിയുടെ പ്രസംഗത്തെ വീണ്ടും സഭയിൽ പുനരാവിഷ്കരണം ചെയ്തത് എന്തിനാണ്; അദ്ദേഹത്തെ കുത്തി നോവിക്കണോ? ശ്രീ. വി. ഡി. സതീശൻ അടിയന്തര പ്രമേയം അവതരിപ്പിച്ചുകൊണ്ട് ജനയുഗം പത്രം ഉയർത്തിപ്പിടിച്ച് വായിച്ചു കേൾപ്പിച്ച കാര്യങ്ങൾ തന്നെയല്ലേ ഇപ്പോൾ ശ്രീ. ഡി. കെ. മുരളിയും ഇവിടെ ആവർത്തിച്ച് ഞങ്ങളെ എല്ലാവരെയും കേൾപ്പിച്ചത്. അദ്ദേഹത്തിന്റെ പ്രസംഗം ഒരു ആദ്ധ്യാത്മിക ഉപദേശ പ്രസംഗമായിരുന്നുവെങ്കിൽ എന്തിനാണ് ബഹുമാനപ്പെട്ട കേരള സ്പീക്കർ തന്നെ ആ പ്രസംഗത്തെ തള്ളിപ്പറഞ്ഞത്; ശ്രീ. കോടിയേരി ബാലകൃഷ്ണൻ, ബഹുമാനപ്പെട്ട മുഖ്യമന്ത്രി, നിയമ വകുപ്പുമന്ത്രി, ശ്രീമതി കെ. കെ. ശൈലജ ടീച്ചർ, ശ്രീമതി പി. കെ. ശ്രീമതി ടീച്ചർ,

ശ്രീമതി ടി. എൻ. സീമ, ശ്രീമതി ജെ. മേഴ്സിക്ക് അമ്മ, സി.പി.എം.-ന്റെ നേതാക്കൻമാർ എന്നിവരെല്ലാം എന്തിനാണ് തള്ളിപ്പറഞ്ഞത്; എന്തിനാണ് പാർട്ടി അദ്ദേഹത്തെ പരസ്യമായി ശാസിച്ചത്; ശ്രീ. ഡി. കെ. മുരളിക്ക് മനസ്സിലായിട്ടില്ല. അദ്ദേഹത്തിന്റെ പ്രസംഗം തെറ്റായിരുന്നു എന്നും സ്ത്രീവിരുദ്ധവും മര്യാദയ്ക്കും മാനുഷതയ്ക്കും നിരക്കാത്തതുമായിരുന്നു എന്നും മനസ്സിലാക്കിയിട്ടാണ് സി.പി.എം. നേതൃത്വം, സി.പി.എം. സംസ്ഥാന സെക്രട്ടറി അദ്ദേഹത്തിനെതിരെ പരസ്യശാസന നടത്തിയത്, ജനങ്ങളോടും പത്രങ്ങളോടും പരസ്യമായി പറഞ്ഞത്. അങ്ങേയ്ക്ക് മനസ്സിലായിട്ടില്ലെങ്കിൽ ആ പത്രവാർത്ത ഒന്നുകൂടി വായിക്കണം. സമയക്കുറവു കൊണ്ട് ഞാൻ അക്കാര്യത്തിലേയ്ക്ക് കടക്കുന്നില്ല.

ഇവിടെ മൂന്നാറിലെ റവന്യൂ ഭൂമി മാത്രമല്ല, റവന്യൂ വകുപ്പിനെ തന്നെ സി.പി.എം. കയ്യേറിയിരിക്കുകയാണ്. അവർ കൈയേറി കയ്യടക്കിയിരിക്കുകയാണ്. അതിന്റെ ഭാഗമായിട്ടല്ലേ മന്ത്രിമാർ തന്നെ സബ്കളക്ടറോടും കളക്ടറോടും ഭീഷണിയുടെ വാക്കുകളുതിർക്കുന്നത്. കാൽ തല്ലിയൊടിക്കും കളക്ടറേയും സബ്കളക്ടറേയും ഊളമ്പാറയ്ക്കയ്ക്കണം എന്നിങ്ങനെയാണ് പറയുന്നത്. എം.എൽ.എ. എന്താണ് പറഞ്ഞത്; കളക്ടറെ നാലു കാലിൽ ഞങ്ങൾ മടക്കി അയയ്ക്കും എന്നുപറയുമ്പോൾ മൂന്നാറിലെ കയ്യേറ്റ ഭൂമി സംരക്ഷിക്കുന്നതിന്റെ ഭാഗമായി

സി.പി.ഐ.-യുടെ വകുപ്പിൽ തന്നെ കയ്യേറി സി.പി.ഐ.-യെ ഒറ്റപ്പെടുത്താൻ പരിശ്രമിച്ചു കൊണ്ടിരിക്കുകയാണ്.

ഈ സർക്കാർ അധികാരത്തിൽ വന്നതിനുശേഷം ഉദ്യോഗസ്ഥരെ തലങ്ങും വിലങ്ങും സ്ഥലം മാറ്റി തട്ടിക്കളിക്കുകയാണ്. ഡി.ജി.പി.-യെ സ്ഥലം മാറ്റിയത് മാത്രമല്ല. അക്കാര്യം ബഹുമാനപ്പെട്ട സുപ്രീംകോടതിയുടെ വിധി വന്നിട്ടും നടപ്പിലാക്കുന്നില്ല. കൊല്ലത്ത് പാവപ്പെട്ടൊരു വില്ലേജ് ഓഫീസറായ പോൾ തോമസിനെ ഈ സർക്കാർ അധികാരത്തിൽവന്ന് അധികം താമസിയാതെ കാസർഗോട്ടെ മഞ്ചേശ്വരത്തേയ്ക്ക്, മറ്റു ഭാഷ സംസാരിക്കുന്ന പ്രദേശത്തേയ്ക്ക് സ്ഥലം മാറ്റി. അദ്ദേഹം ആ മനോവേദനയിൽ ആത്മഹത്യ ചെയ്തു. അത്തരത്തിൽ ഒരു ദുരവസ്ഥയുണ്ടാക്കിയ സർക്കാരാണ് ഇന്ന് കേരളം ഭരിക്കുന്നത്. പാവപ്പെട്ട സർക്കാർ ജീവനക്കാരെ ദ്രോഹിച്ചുകൊണ്ടിരിക്കുന്ന സർക്കാർ. റവന്യൂ വകുപ്പ് സർക്കാർ ഭൂമി സംരക്ഷിക്കുന്നതിൽ പൂർണ്ണമായിട്ടും പരാജയപ്പെട്ടിരിക്കുന്നു.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി ശ്രീ. കടകംപള്ളി സുരേന്ദ്രൻ, അങ്ങ് എന്നോട് ചോദിക്കുന്നതിന് മുൻപ് എനിക്ക് അങ്ങയോടൊന്ന് ചോദിക്കുവാനുണ്ട്. കഴിഞ്ഞ സർക്കാരിന്റെ കാലത്ത് അന്നത്തെ റവന്യൂ വകുപ്പുമന്ത്രിയും അന്നത്തെ സർക്കാരും 12 താലൂക്കുകൾ പ്രഖ്യാപിച്ചപ്പോൾ കഴുത്തും

താലൂക്ക് പ്രഖ്യാപിക്കാൻ സാധിച്ചില്ല. തിരുവനന്തപുരത്ത് വർക്കലയിലും കാട്ടാക്കടയിലും താലൂക്ക് പ്രഖ്യാപിച്ചപ്പോൾ കഴക്കൂട്ടം താലൂക്ക് വിട്ടുപോയി. അന്ന് ശ്രീ. എം. എ. വാഹീദ് എന്റെ അടുത്ത സീറ്റിലാണ് ഇരുന്നത്. അന്ന് അങ്ങ് ജില്ലാ സെക്രട്ടറി ആയിരുന്നു. അങ്ങയുടെ നേതൃത്വത്തിലാണ് കഴക്കൂട്ടത്ത് താലൂക്ക് സമിതി രൂപീകരിച്ച് അവിടെ സമരം നടത്തിയതെന്ന് പ്രാദേശിക പത്രങ്ങൾ വായിച്ചപ്പോൾ എനിക്ക് മനസ്സിലായി. അങ്ങ് മത്സരിക്കുമ്പോഴും കഴക്കൂട്ടം താലൂക്ക് അങ്ങയുടെ പ്രകടന പത്രികയിലെ വാഗ്ദാനമായിരുന്നു. അങ്ങ് എം.എൽ.എ. ആയി, മന്ത്രിയായി. ഈ സർക്കാർ പുതിയ താലൂക്കുകൾ പ്രഖ്യാപിച്ചപ്പോൾ കഴക്കൂട്ടം താലൂക്ക് പ്രഖ്യാപിക്കാൻ കഴിയാത്തതിൽ പ്രതിഷേധിച്ച് അങ്ങ് മന്ത്രിസ്ഥാനം രാജിവയ്ക്കുന്നു. എം.എൽ.എ. സ്ഥാനം രാജിവയ്ക്കാൻ തയ്യാറാകുമോ എന്ന് ചോദിക്കാൻ ഞാൻ ആഗ്രഹിക്കുകയാണ്. മന്ത്രി സ്ഥാനം രാജി വയ്ക്കുന്നു. എം.എൽ.എ. സ്ഥാനം രാജി വെച്ചാൽ അങ്ങയ്ക്ക് ആറ് മാസം എം.എൽ.എ. അല്ലാതെ മന്ത്രിയായി ഇടരാൻ സാധിക്കും. വാഗ്ദാനം പാലിക്കാത്ത സർക്കാരും മന്ത്രിമാരുമാണ്.

ഇവിടെ ബഹുമാനപ്പെട്ട മുഖ്യമന്ത്രിക്കുതന്നെ പറയേണ്ടി വന്നു. മന്ത്രിമാർ പ്രസംഗിക്കുമ്പോൾ നിങ്ങൾ കയ്യടിക്കണമെന്ന് എൽ.ഡി.എഫ്.-ന്റെ എം.എൽ.എ.-മാരോട് കേരളത്തിലെ മുഖ്യമന്ത്രി പറയുകയാണ്, ഇതുവരെ കേരളത്തിൽ

ഏതെങ്കിലുമൊരു മുഖ്യമന്ത്രിക്ക് സ്വന്തം കക്ഷിയുടെ മുന്നണിയിലെ എം.എൽ.എ.-മാരോട് മന്ത്രിമാർ പ്രസംഗിക്കുമ്പോൾ കയ്യടിച്ചു പ്രോത്സാഹിപ്പിക്കണം എന്ന് പറയേണ്ട ഒരവസ്ഥ ശ്രീ. പിണറായി വിജയന് മാത്രമാണ്. കയ്യടി എന്നത് സ്പോണ്ടേനിയസായി ഉണ്ടാവേണ്ടതാണ്. പ്രസംഗത്തിലെ, പ്രവർത്തനത്തിലെ, പരിപാടികളിലെ, നയങ്ങളിലെ, പെരുമാറ്റത്തിന്റെ നന്മ മനസ്സിലാക്കിക്കൊണ്ട് കയ്യടി സ്വാഭാവികമായി ഉണ്ടാകേണ്ടതാണ്. എന്നിട്ട് ബഹുമാനപ്പെട്ട മുഖ്യമന്ത്രി ആവശ്യപ്പെട്ടിട്ട് കയ്യടിക്കാൻ കഴിഞ്ഞില്ല. ഇനി എൽ.ഡി.എഫ്.-ന്റെ പാർലമെന്ററി പാർട്ടി അതിന്റെ ചീഫ് വിപ്പ് എൽ.ഡി.എഫ്.-ന്റെ എം.എൽ.എ.-മാർക്ക് ത്രീ ലൈൻ വിപ്പ് കൊടുക്കേണ്ടിവരും കയ്യടിക്കാൻ. അങ്ങനെയൊരു അവസ്ഥയാണ് ഇന്ന് കേരളത്തിൽ സംജാതമായിരിക്കുന്നത്.

ഈ സർക്കാരിന് അതിന്റെ വാഗ്ദാനങ്ങൾ പാലിക്കാൻ സാധിച്ചിട്ടില്ല എന്ന കാര്യത്തിൽ യാതൊരു സംശയവുമില്ല. കഴിഞ്ഞ നിയമസഭാ സമ്മേളനം അവസാനിച്ചപ്പോൾ മലപ്പുറത്തു കാണാം എന്നുപറഞ്ഞാണ് ഞങ്ങൾ പിരിഞ്ഞത്. രാഷ്ട്രീയത്തിലേയ്ക്ക് വരികയാണെങ്കിൽ, മലപ്പുറം തെരഞ്ഞെടുപ്പ് പ്രഖ്യാപിച്ചപ്പോൾ സി.പി.ഐ. (എം) സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണൻ പറഞ്ഞത് ഇത് സംസ്ഥാന ഭരണത്തെ വിലയിരുത്തുന്ന തെരഞ്ഞെടുപ്പായിരിക്കും എന്നാണ്.

ശ്രീ. കടകംപള്ളി സുരേന്ദ്രൻ മാത്രമാണ് മലപ്പുറം തെരഞ്ഞെടുപ്പ് വർഗ്ഗീയ ധ്രുവീകരണത്തിന്റെ ഭാഗമാണ് എന്നുപറഞ്ഞത്. ദേശാഭിമാനി പറഞ്ഞതെന്താണ്; എനിക്ക് പറയാനുള്ളത്, നിങ്ങൾക്ക് രാഷ്ട്രീയ ബോധമുണ്ടെങ്കിൽ മലപ്പുറം തെരഞ്ഞെടുപ്പിലെ ജനവിധിയെ മാനിച്ചുകൊണ്ട് ശ്രീ. പി. കെ. കുഞ്ഞാലിക്കുട്ടി സാഹിബ് എം.എൽ.എ. സ്ഥാനം രാജിവച്ച വേങ്ങരയിൽ മത്സരിക്കാതിരിക്കാനുള്ള രാഷ്ട്രീയ മര്യാദയും രാഷ്ട്രീയ ഇച്ഛാശക്തിയും നിങ്ങൾ കാണിക്കണം. കാരണം ഇതിനേക്കാൾ വലിയ പ്രഹരമാണ് നിങ്ങളെ കാത്തിരിക്കുന്നത്. ഇന്ത്യാരാജ്യത്ത് ബി.ജെ.പി.-യെ എതിർക്കാൻ കോൺഗ്രസ് നേതൃത്വത്തിനാണ് സാധിക്കുക. ഇന്ത്യയിൽ ബി.ജെ.പി.-ക്ക് എതിരായി രാഷ്ട്രപതി സ്ഥാനത്തേയ്ക്ക് ഒരു പൊതു സ്ഥാനാർത്ഥിയെ നിർത്താൻ കോൺഗ്രസ് പ്രസിഡന്റ് ശ്രീമതി സോണിയാ ഗാന്ധിയും വൈസ് പ്രസിഡന്റ് ശ്രീ. രാഹുൽ ഗാന്ധിയും പ്രതിപക്ഷ കക്ഷി നേതാക്കന്മാരുമായി സംസാരിക്കുമ്പോൾ കേരളത്തിലെ മാർക്സിസ്റ്റുകാർ, നിയമസഭയിൽ വരുന്ന മാർക്സിസ്റ്റ് അംഗങ്ങൾ ഞങ്ങളെ ബി.ജെ.പി. വിരോധം പഠിപ്പിക്കേണ്ടതില്ല. ഞങ്ങൾക്കാണ് ഇന്ത്യാരാജ്യത്ത് ബി.ജെ.പി.-യെ എതിർക്കാൻ സാധിക്കുന്നത്. നിങ്ങളാണ് ബി.ജെ.പി.-യുമായി കൂട്ടുപിടിച്ചു കെ.ജി. മാരാർക്കുവേണ്ടി വോട്ട് പിടിച്ചത്. ഉത്തർ പ്രദേശ്, പഞ്ചാബ്, ഗോവ, മണിപ്പൂർ

തെരഞ്ഞെടുപ്പുകളിൽ നിങ്ങൾ എവിടെയാണ്? ഡൽഹിയിലെ കോർപ്പറേഷൻ തെരഞ്ഞെടുപ്പിൽ നിങ്ങൾ തോറ്റിട്ടില്ല. കാരണം നിങ്ങളുടെ മത്സരിച്ചിട്ടില്ല. മത്സരിക്കാതെ നിങ്ങൾക്ക് തോൽക്കാൻ കഴിയില്ലല്ലോ. അതുകൊണ്ടുമാത്രമാണ് നിങ്ങൾ തോൽക്കാതിരുന്നത് എന്ന് മനസ്സിലാക്കിക്കൊണ്ട് ദേശീയ രാഷ്ട്രീയത്തിൽ ബി.ജെ.പി.യുടെ വർഗ്ഗീയതയെ എതിർക്കാൻ കോൺഗ്രസിനെ നിങ്ങൾ പിന്തുണയ്ക്കാൻ തയ്യാറാകണം എന്നുകൂടി നിങ്ങളെ ഉപദേശിച്ചുകൊണ്ട് ഈ ധനാഭ്യർത്ഥനകളെ ഒരിക്കൽക്കൂടി എതിർത്ത് എന്റെ വാക്കുകൾ അവസാനിപ്പിക്കുന്നു.

ശ്രീ. ഒ. ആർ. കേളു: സർ, ഞാൻ ഈ ധനാഭ്യർത്ഥനയെ പൂർണ്ണമായി അനുകൂലിക്കുകയാണ്. ഈ സർക്കാർ മുന്നോട്ട് വെച്ചിട്ടുള്ള റവന്യൂ ബില്ലിന് സംബന്ധിച്ച്, ഈ സർക്കാർ വളരെ സ്വീകാര്യമായിട്ടുള്ള നടപടിയാണ് സ്വീകരിച്ചുവരുന്നത്. സർക്കാരിൽ നിന്നും നഷ്ടപ്പെട്ടുകൊണ്ടിരിക്കുന്ന അനധികൃതമായിട്ടുള്ള ഭൂമി തിരിച്ചുപിടിക്കുന്നതിനുവേണ്ടിയുള്ള നടപടി ഈ സർക്കാർ ശക്തമായി സ്വീകരിക്കുകയാണ്. അതിന്റെ ഭാഗമായിട്ടാണ് പാട്ടക്കാലാവധി കഴിഞ്ഞിട്ടും തിരിച്ചുനൽകാനുള്ള ഒട്ടനവധി ഭൂമി കുത്തക മുതലാളിമാരുടെ കയ്യിലും മറ്റും നിക്ഷിപ്തമായിക്കിടക്കുന്നത്. അത്തരം ഭൂമികളെ തിരിച്ചുപിടിക്കാൻ വേണ്ടിയുള്ള

ശക്തമായ നടപടി ഈ സർക്കാർ സ്വീകരിച്ചു വരികയാണ്. അർഹരായിട്ടുള്ള കുടുംബങ്ങൾക്ക് പട്ടയം നൽകുന്നതിനു വേണ്ടിയുള്ള നടപടി ഈ സർക്കാർ സ്വീകരിക്കുകയാണ്. എല്ലാ ജില്ലകളിലും പട്ടയമേള സംഘടിപ്പിച്ച് ഒരു തുണ്ട് ഭൂമി പോലുമില്ലാത്ത കുടുംബങ്ങൾക്ക് പട്ടയം നൽകുന്നതിനുവേണ്ടിയുള്ള നടപടി ഈ സർക്കാർ സ്വീകരിക്കുകയാണ്. കേന്ദ്ര പരിസ്ഥിതി വകുപ്പ് അനുമതി നൽകിയിട്ടുള്ള ഭൂമി കണ്ടെടുത്ത് പട്ടയം നൽകുന്നതിനുള്ള നടപടിയും ഈ സർക്കാർ ആരംഭിച്ചു കഴിഞ്ഞിട്ടുണ്ട്. പട്ടയത്തിന് അർഹതയുള്ള മേഖലകളിൽ റിപ്പോർട്ട് സമർപ്പിക്കുന്നതിനുവേണ്ടി എല്ലാ ജില്ലാ കളക്ടർമാർക്കും സർക്കാർ നിർദ്ദേശം നൽകി കഴിഞ്ഞു. മൂന്നാറിലെ അനധികൃത കൈയേറ്റം ഒഴിപ്പിച്ച്, മൂന്നാറിനെ ഒരു അന്തർദേശീയ നിലവാരത്തിലേയ്ക്ക് ഉയർത്തുന്നതിനുവേണ്ടിയുള്ള ഒരു മാസ്റ്റർ പ്ലാൻ ഈ ഗവൺമെന്റ് തയ്യാറാക്കി വരികയാണ്. ഹാരിസൺ മലയാളം പോലെയുള്ള കുത്തക കമ്പനികൾ ഏകദേശം 75000 ഹെക്ടർ ഭൂമിയാണ് അനധികൃതമായി കൈവശം വച്ചുവരുന്നത്. അത്തരം ഭൂമിയും കണ്ടുകെട്ടുന്നതിനുള്ള നടപടിയും ഈ സർക്കാർ സ്വീകരിച്ചുവരുന്നതായി മനസ്സിലാക്കാൻവേണ്ടി കഴിയുന്നുണ്ട്. മൂന്നാറിലെ കയ്യേറ്റക്കാരെയും അതുപോലെ തന്നെ കുടിയേറ്റക്കാരെയും ഒരുപോലെ കാണാതെ, അവിടെ വർഷങ്ങളായി താമസിച്ചുവരുന്ന കുടിയേറ്റക്കാരെ സംരക്ഷിക്കാനുള്ള

നടപടി സ്വീകരിക്കുകയും അനധികൃതമായി ഭൂമി കയ്യേറി വയ്ക്കുന്ന കയ്യേറ്റക്കാരെ ഒഴിപ്പിക്കുന്നതിനുവേണ്ട ശക്തമായ നടപടി സ്വീകരിക്കുമെന്ന് കേരള മുഖ്യമന്ത്രി ഈ നിയമസഭ മുൻപാകെ ഉറപ്പു നൽകിയിട്ടുണ്ട്. അതോടൊപ്പം എല്ലാ ജില്ലകളിലും പട്ടയമേള സംഘടിപ്പിക്കുന്ന കാര്യവും മുഖ്യമന്ത്രി ഈ നിയമസഭയിൽ പറയുകയുണ്ടായി. ഇതൊക്കെ സൂചിപ്പിക്കുന്നത് ഈ ഗവൺമെന്റിന്റെ ഇച്ഛാശക്തിയോടുകൂടിയുള്ള സമീപനവും കാഴ്ചപ്പാടും ശക്തമായ ഒരു ഭരണം തന്നെയാണെന്നുള്ളതാണ്. കേരളത്തിലെ വീടില്ലാത്ത മുഴുവൻ കുടുംബങ്ങൾക്കും വീടും ഭൂമിയും കൊടുക്കുന്നതിനുവേണ്ടിയുള്ള നടപടിയും ഈ ഗവൺമെന്റ് സ്വീകരിച്ചുവരികയാണ്. അത്തരം പദ്ധതികൾ ആവിഷ്കരിക്കുന്നതിന്റെ ഭാഗമായിട്ടാണ് ലൈഫ് എന്ന പദ്ധതി ഈ ഗവൺമെന്റ് നടപ്പിലാക്കുന്നത്. നമുക്കറിയാം, കഴിഞ്ഞകാല സമീപനം വച്ച് പരിശോധിച്ച കഴിഞ്ഞാൽ ഇ.എം.എസ്. പാർപ്പിട പദ്ധതി എന്ന നിലയ്ക്ക് ആയിരക്കണക്കിന് കുടുംബങ്ങൾക്ക് വീടും ഭൂമിയും കൊടുക്കുന്നതിനുവേണ്ടി കഴിഞ്ഞ ഇടതുപക്ഷ ഗവൺമെന്റ് നടപടി സ്വീകരിച്ചിരുന്നു. പക്ഷെ തുടർന്നുവന്നിട്ടുള്ള യു.ഡി.എഫ്. ഗവൺമെന്റ് അത്തരം പദ്ധതികൾ നിർത്തുന്നതിനുള്ള നടപടിയാണ് ഇവിടെ സ്വീകരിച്ചതായി നമുക്ക് കാണാൻ കഴിഞ്ഞിട്ടുള്ളത്. അതുകൊണ്ട് യു.ഡി.എഫ്. ഭരണകാലത്ത് ഇവിടെ

നടത്തിയിട്ടുള്ളത് കേരളത്തിൽ നടപ്പിലാക്കിക്കൊണ്ടിരിക്കുന്ന ഐ.എ.വൈ. ഭവനപദ്ധതി അട്ടിമറിക്കുന്ന ഒരു സമീപനവും കഴിഞ്ഞ ഗവൺമെന്റിന്റെ സമയത്ത് ഇവിടെ കാണാൻ കഴിഞ്ഞിട്ടുണ്ട്. ഐ.എ.വൈ. പദ്ധതിക്ക് കോടിക്കണക്കിന് രൂപയാണ് കുടിശ്ശികയായി കഴിഞ്ഞ ഗവൺമെന്റ് കൊടുക്കാനുള്ളത്. ഇത്തരം കാര്യങ്ങളിലൊക്കെ വളരെ വ്യക്തമായ സമീപനം എടുത്തുകൊണ്ട് ഈ ഗവൺമെന്റ് മുന്നോട്ട് പോകുമ്പോൾ തീർച്ചയായിട്ടും ഈ ഗവൺമെന്റ് വളരെ ദിശാബോധത്തോടു കൂടിതന്നെയാണ് കേരള സമൂഹത്തെ നയിക്കുന്നു എന്നുള്ളത് നമുക്ക് മനസ്സിലാക്കാൻ കഴിയുന്നുണ്ട്. കേരള സർക്കാർ നടപ്പിലാക്കുന്ന ദേവസ്വം ബില്ലുമായി ബന്ധപ്പെട്ടുള്ള കാര്യങ്ങൾ നേരത്തെ ഇവിടെ സൂചിപ്പിച്ചു കഴിഞ്ഞിട്ടുണ്ട്. കേരളത്തിലെ ഗവൺമെന്റ് അധികാരത്തിൽ വന്നതിനുശേഷം നമ്മുടെ ദേവസ്വം ബോർഡുകളിൽ നിറഞ്ഞുനിന്നിട്ടുള്ള അഴിമതി തുടച്ചു നീക്കുന്നതിനുവേണ്ടിയുള്ള നടപടികളാണ് ഈ ഗവൺമെന്റ് സ്വീകരിച്ചു വരുന്നത്. നേരത്തെ സൂചിപ്പിച്ചതുപോലെ ശബരിമല വികസനവുമായി ബന്ധപ്പെട്ടുകൊണ്ട് ഒട്ടനവധി വിവാദങ്ങൾ കേരളത്തിൽ നടക്കുകയുണ്ടായി. അത്തരം കാര്യങ്ങൾക്ക് പരിഹാരം കാണുന്നതിനുവേണ്ടി ശബരിമല വികസനത്തിനായി 150 കോടി രൂപയുടെ ഒരു മാസ്റ്റർ പ്ലാനാണ് ഈ ഗവൺമെന്റ് തയ്യാറാക്കുന്നത്. അതോടൊപ്പം കേരളത്തിൽ

അന്യാധീനപ്പെട്ടുകിടക്കുന്ന ദേവസ്വം ഭൂമികൾ തിരിച്ചുപിടിക്കുന്നതിനുവേണ്ടിയുള്ള നടപടികളും ദേവസ്വം ഡിപ്പാർട്ടുമെന്റ് സ്വീകരിച്ചു വരുന്നതായി ഇവിടെ കാണാൻ കഴിയും. മൂന്നാമതായി നിലവിലെ മദ്രാസ് ഹിന്ദു മത ധർമ്മ സ്ഥാപന നിയമം സമഗ്രമായി പരിഷ്കരിച്ച് ഭേദഗതി ചെയ്യുന്നതിനുവേണ്ടിയുള്ള നടപടി ദേവസ്വം ബോർഡ് ചെയ്തു വരുന്നുണ്ട്. ശബരിമലയിലുള്ള തീർത്ഥാടകരുടെ യാത്രാ വഴികളിൽ ഒട്ടനവധി ക്ഷേത്ര പരിസരങ്ങളിലായി ഇടത്താവള സമുച്ചയങ്ങൾ നിർമ്മിക്കാൻ വേണ്ടിയുള്ള നടപടിയും ഈ ഗവൺമെന്റ് സ്വീകരിച്ചു വരുന്നതായി കാണാൻ കഴിയും. ദേവസ്വം ബോർഡുകളുടെ കീഴിലുള്ള ക്ഷേത്രജോലികളിലേയ്ക്കുള്ള സുതാര്യത ഉറപ്പുവരുത്തുന്നതിനുവേണ്ടിയുള്ള നടപടിയും ഈ ഗവൺമെന്റ് ഇവിടെ സ്വീകരിക്കുകയാണ്. ഈ കാര്യങ്ങളെല്ലാം പരിശോധിക്കുമ്പോൾ വളരെ ശക്തമായിട്ടുള്ള നിലപാട് തന്നെയാണ് ഈ ഗവൺമെന്റ് മുന്നോട്ട് നയിക്കുന്നത്. ഈ അവസരത്തിലാണ് യു.ഡി.എഫ്.-ന്റെ കക്ഷികൾ ഈ ഗവൺമെന്റിനെ നിരന്തരമായി കുറ്റപ്പെടുത്തുന്ന സമീപനവുമായി മുന്നോട്ട് പോകുന്നത് എന്നു കാണാൻ കഴിയും. കേരള ചരിത്രത്തെ സംബന്ധിച്ച് പരിശോധിക്കുമ്പോൾ നമുക്ക് മനസ്സിലാകും, കേരളത്തെ കേരളമാക്കിയതിൽ ഏറ്റവും അടിസ്ഥാനപരമായിട്ടുള്ള പങ്ക് വഹിച്ചത് കേരളത്തിലെ ഇടതുപക്ഷ പാർട്ടികളും ഇടതുപക്ഷ ഗവൺമെന്റുമാണ്

എന്നു കാണാൻ കഴിയും. കേരളത്തിൽ ആദ്യമായി അധികാരത്തിൽ വന്നിട്ടുള്ള ഇടതുപക്ഷ ഗവൺമെന്റിനെ ഒരു വിമോചന സമരത്തിൽ കൂടി പുറത്താക്കുന്നതിനു വേണ്ടിയാണ് കേരളത്തിലെ യു.ഡി.എഫ്. ശ്രമിച്ചിട്ടുള്ളത് എന്ന ചരിത്രസത്യം നമുക്ക് എല്ലാപേർക്കും മനസ്സിലാക്കാൻ കഴിയുന്നതാണ്. കേരളത്തിലെ വിദ്യാഭ്യാസ നയത്തെക്കുറിച്ച് പറയുമ്പോൾ, ഭൂപരിഷ്കരണ നിയമത്തെക്കുറിച്ച് പറയുമ്പോൾ 100 ശതമാനം സാക്ഷരത കൈവരിച്ച കാര്യത്തെക്കുറിച്ച് പറയുമ്പോൾ, കേരളത്തിൽ ഒട്ടനവധി മാറ്റങ്ങൾക്ക് നേതൃത്വം കൊടുത്തിട്ടുള്ള ജനകീയാസൂത്രണ പ്രസ്ഥാനത്തെക്കുറിച്ച് പറയുമ്പോൾ, ഈ കാര്യങ്ങൾക്കൊക്കെ ശക്തമായ നേതൃത്വം കൊടുത്തിട്ടുള്ളത് ഈ സംസ്ഥാനത്തെ ഇടതുപക്ഷ പ്രസ്ഥാനവും ഇടതുപക്ഷ ഗവൺമെന്റുമാണെന്ന് നമുക്ക് ബോധ്യമുള്ളതാണ്. ഈ അവസരത്തിലാണ് കേരളത്തിലെ യു.ഡി.എഫ്. ഇടതുപക്ഷത്തെ എല്ലാകാര്യത്തിലും കുറ്റപ്പെടുത്തിക്കൊണ്ടിരിക്കുന്ന കാര്യം ഇവിടെ സൂചിപ്പിക്കുന്നത്. നമുക്കറിയാം കഴിഞ്ഞ യു.ഡി.എഫ്.-ന്റെ സമയത്ത് കേരളത്തിൽ നടന്നിട്ടുള്ള ഒട്ടനവധി കാര്യങ്ങൾ നമ്മുടെ ശ്രദ്ധയിൽ കേരള സമൂഹവും മനസ്സിലാക്കിയിട്ടുണ്ടാകും. കേരളത്തിലെ നെൽവയൽ സംരക്ഷണനിയമം അട്ടിമറിക്കുന്ന നടപടികൾ കഴിഞ്ഞ ഗവൺമെന്റിന്റെ സമയത്ത് ഇവിടെ നടന്നിട്ടുണ്ട്. അനധികൃത കയ്യേറ്റങ്ങൾ

തടയുന്നതിനും നിയമങ്ങൾ പരിരക്ഷിക്കുന്നതിനും കഴിഞ്ഞ യു.ഡി.എഫ്. ഗവൺമെന്റിന് കഴിഞ്ഞിട്ടില്ല എന്നുള്ളതാണ് വസ്തുത. ആറന്മുള പോലെയുള്ള വളരെ മനോഹരമായിട്ടുള്ള വയലേലകൾ മണ്ണിട്ട് നികത്തി അവിടെ വിമാനത്താവളമുണ്ടാക്കുന്നതിനുവേണ്ടിയുള്ള നടപടിയാണ് കഴിഞ്ഞ യു.ഡി.എഫ്. ഗവൺമെന്റ് സ്വീകരിച്ചിട്ടുള്ളത്. ഈ രാജ്യത്ത്, ഈ സംസ്ഥാനത്ത് ഒരു തുണ്ട് ഭൂമി പോലുമില്ലാത്ത ഒട്ടനവധി കുടുംബങ്ങൾ ജീവിക്കുമ്പോഴാണ് മെത്രാൻ കായൽ പോലെയുള്ള ഒട്ടനവധി ഭൂമി ആയിരക്കണക്കിന് ഏക്കർ ഭൂമി സ്വകാര്യവ്യക്തികൾക്ക് പതിച്ചുകൊടുക്കുന്നതിന് വേണ്ടിയുള്ള നടപടി യു.ഡി.എഫ് സ്വീകരിച്ചതായി നമുക്ക് കാണാൻ കഴിയും. കടകംപള്ളി ഭൂമി കുടുംബക്കോണുമായി ബന്ധപ്പെട്ട കാര്യങ്ങൾ ഇന്നും അതിന്റെ കേസ്സും മറ്റു കാര്യങ്ങളും കോടതിയിൽ നിലനിൽക്കുകയാണ്. ഇത്തരം കാര്യങ്ങൾ യു.ഡി.എഫി.ന്റെ ദുർഭരണത്തെയാണ് ചൂണ്ടിക്കാണിക്കാൻ വേണ്ടി കഴിയുന്നത്. നമുക്കറിയാം ഭൂമി സംരക്ഷിക്കണം എന്നു പറയുമ്പോൾ തന്നെ, പ്ലാന്റേഷൻ ആക്ട് പ്രകാരം പ്രവർത്തിക്കുന്ന ഒട്ടനവധി തോട്ടം മേഖലകൾ നമ്മുടെ സംസ്ഥാനത്തുണ്ട്. ആ പ്ലാന്റേഷൻ ആക്ടിൽ മാറ്റം വരുത്തി ഭൂമി തരംതിരിക്കുന്നതിനും തരംതിരിച്ച് ഭൂമി മുറിച്ചു വിൽക്കുന്നതിനുംവേണ്ടിയുള്ള ഒത്താശയൊക്കെത്തന്നെ കഴിഞ്ഞ യു.ഡി.എഫ് ഗവൺമെന്റിന്റെ സമയത്ത് ഇവിടെ

നടത്തിയിട്ടുള്ളതായും നമുക്ക് മനസ്സിലാക്കാൻ കഴിയും. തണ്ണീർത്തട നിയമം സംബന്ധിച്ച് ഒട്ടനവധി വിഷയങ്ങൾ ഇവിടെ ചർച്ച ചെയ്യപ്പെടുന്നുണ്ട്. തണ്ണീർത്തടനയം പോലും ഈ കഴിഞ്ഞ യു.ഡി.എഫ്. ഗവൺമെന്റ് അട്ടിമറിക്കുന്ന സമീപനം നമുക്ക് കാണാൻ കഴിയും. പള്ളിവാസൽ റിസോർട്ട് കയ്യേറ്റം പോലെയുള്ള കാര്യങ്ങളും യു.ഡി.എഫ്.-ന്റെ സമയത്ത് നടന്നിട്ടുണ്ട്. ഇങ്ങനെയുള്ള ഒട്ടനവധി കെട്ടുകാര്യസ്ഥതയും കൈയേറ്റങ്ങളും ഒക്കെ നടത്തിയിട്ടുള്ള ഒരു യു.ഡി.എഫ്. ഗവൺമെന്റാണ് കഴിഞ്ഞപ്രാവശ്യം ഇവിടെ കടന്നുപോയിട്ടുള്ളത്. ഈ അവസ്ഥയിലാണ് വളരെ സുതാര്യമായി, സത്യസന്ധമായി ഭരണം നടത്തുന്ന എൽ.ഡി.എഫ്. ഗവൺമെന്റിനെ കുറ്റം പറയുന്നതിനുവേണ്ടി മാത്രം ഈ നിയമസഭയെ ഉപയോഗപ്പെടുത്തുന്നതായിട്ട് നമുക്ക് കാണാൻ കഴിയുന്നുണ്ട്. ഈ അവസരത്തിൽ തീർച്ചയായിട്ടും കേരള ഗവൺമെന്റ് ശക്തമായ നടപടികളുമായി മുന്നോട്ട് പോകുമ്പോൾ, കേരള ഗവൺമെന്റ് മുന്നോട്ട് വയ്ക്കുന്ന എല്ലാ പദ്ധതികൾക്കും ആവശ്യമായ പിൻതുണയും മറ്റു കാര്യങ്ങളൊക്കെത്തന്നെ ഈ ഗവൺമെന്റിന് ഉണ്ടാകണം എന്നു സൂചിപ്പിച്ചുകൊണ്ട് ഈ ധനാഭ്യർത്ഥന ബില്ലിനെ ഞാൻ സ്വാഗതം ചെയ്യുകൊണ്ട് എന്റെ പ്രസംഗം ഞാൻ അവസാനിപ്പിക്കുന്നു.

ശ്രീ. എം. ഉമ്മർ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്.

റവന്യൂ വകുപ്പിനെക്കുറിച്ച് പറയുമ്പോൾ പ്രധാനമായി രണ്ടു കാര്യങ്ങളാണ് എനിക്ക് പറയാനുള്ളത്. ഒന്ന്, ഗവൺമെന്റിന്റെ ഭൂമി സംരക്ഷിക്കുക എന്നുള്ളത്, അതോടൊപ്പം ഇനിയും ധാരാളമായി പട്ടയം ലഭിക്കാത്ത ഭൂ ഉടമകളുണ്ട്. പ്രത്യേകിച്ച് മലബാർ ഏരിയയിൽ. മലബാർ ഏരിയയിൽ ഇപ്പോൾ പാലക്കാട് ജില്ലയിൽ 20000 ആളുകൾക്ക് പട്ടയം ലഭിക്കാനുണ്ട്. മലപ്പുറം ജില്ലയിൽ 15000 ത്തോളം ആളുകൾക്കും പട്ടയം ലഭിക്കാനുണ്ട്. മുൻപ് മലപ്പുറത്ത് 28 ലാന്റ് ട്രിബ്യൂണലുകൾ ഉണ്ടായിരുന്നെങ്കിലും ഇപ്പോൾ രണ്ട് ലാന്റ് ട്രിബ്യൂണലുകൾ മാത്രമേ ഉള്ളൂ, ഒന്ന് തിരൂരും മറ്റൊന്ന് മഞ്ചേരിയിലും. പാലക്കാടും രണ്ടാണെന്നാണ് എന്റെ ഓർമ്മ. യഥാർത്ഥത്തിൽ ഈ ഭൂ ഉടമകളൊക്കെത്തന്നെ 100 വർഷത്തിനു മുൻപ് ഭൂ ഉടമകളായി വരികയും പഴയകാലഘട്ടത്തിൽ അന്ന് പട്ടയത്തിന് അപേക്ഷ കൊടുക്കാൻ താമസമുണ്ടാകുകയും ചെയ്തുകൊണ്ട് ഇപ്പോൾ അപേക്ഷ കൊടുത്ത് വേണ്ട മാതിരി ഡിസ്പോസ് ചെയ്യാൻ കഴിയാതെ കിടക്കുകയാണ്, എല്ലാത്തന്നെ 10 സെന്റ് 15 സെന്റ്, നൂറ് വർഷം മുൻപും 200 വർഷം മുൻപും ഉള്ള യഥാർത്ഥ ഭൂ ഉടമകളാണ്. അവർക്കുള്ള അവകാശം എന്നു പറയുന്നത് കാണാധാരം, അതുപോലെയുള്ള മലബാർ ഏരിയയിൽ പറയുന്ന കാണപ്പാട്ടം, അതുപോലെയുള്ള പാട്ടാവകാശമുള്ള ആളുകളാണ്. അവർക്ക് പട്ടയം കൊടുക്കുന്നതിനുവേണ്ടിയുള്ള ഒരു

സത്യം നടപടി ഉണ്ടാകണമെന്നാണ് എനിക്ക് പറയാനുള്ളത്. ഗവൺമെന്റ് ഭൂമി സംരക്ഷിക്കുക എന്നുപറയുന്നത് പ്രധാനപ്പെട്ട ഒരു കാര്യമാണ്. ഗവൺമെന്റ് ഭൂമി എന്നുപറഞ്ഞാൽ ആർക്കും കയ്യേറാനുള്ള ഭൂമിയായി മാറിയിട്ടുണ്ട്. അങ്ങ് എടുക്കുന്ന നടപടികൾ വളരെ പ്രശംസനീയമാണ്. അങ്ങ് തന്റേടത്തോടുകൂടി കാര്യങ്ങൾ മുന്നോട്ട് നീക്കുകയാണ്. പട്ടയത്തെ സംബന്ധിച്ച് പറയുമ്പോൾ അങ്ങയുടെ മുൻഗാമി ശ്രീ. കെ. ടി. ജേക്കബിനെ ഓർത്തുപോകുകയാണ്. കേരളത്തിൽ ഏറ്റവും കൂടുതൽ പട്ടയം കൊടുത്തിട്ടുള്ളത് അങ്ങയുടെ കസേരയിൽ ഇരുന്നിട്ടുള്ള അന്നത്തെ റവന്യൂ വകുപ്പുമന്ത്രിയായിരുന്ന ശ്രീ. കെ.ടി ജേക്കബാണ്. ഇന്ന് അങ്ങനെ കഴിയുമോ എന്ന കാര്യത്തിൽ എനിക്ക് സംശയമുണ്ട്. അന്നൊരു വ്യത്യാസമുണ്ടായിരുന്നു, അന്ന് മുഖ്യമന്ത്രി അച്യുത മേനോനായിരുന്നു. മാത്രമല്ല തടസ്സങ്ങളുണ്ടെങ്കിൽ അത് നീക്കുന്നതിന് തന്റേടമുള്ള ഒരു ആഭ്യന്തര വകുപ്പുമന്ത്രി ഉണ്ടായിരുന്നു, അത് ബഹുമാനപ്പെട്ട സി. എച്ച്. മുഹമ്മദ് കോയ ആയിരുന്നു. ഇന്ന് അങ്ങും അങ്ങയുടെ ഉദ്യോഗസ്ഥരും പോകുമ്പോൾ അതിനെ തടയുന്ന പോലീസായതുകൊണ്ട് അങ്ങേയ്ക്ക് കയ്യേറ്റം തടയാൻ കഴിയുമെന്ന് തോന്നുന്നില്ല. അങ്ങയെതന്നെ എത്ര മോശമായിട്ടാണ് പറയുന്നത്, അങ്ങ് ഈ മന്ത്രിസഭയിലെ തന്നെ മാനുന്മാരായ മന്ത്രിമാരിലൊരാളാണ്. ഞാൻ മന്ത്രിമാരെ പൊതുവേ പ്രശംസിക്കുന്ന കൂട്ടത്തിലല്ല,

പ്രശംസിച്ചു കാര്യം നേടുക എന്നുദ്ദേശവുമില്ല. പക്ഷേ അങ്ങയെക്കുറിച്ച് ചില മോശമായ രീതിയിൽ ചില ആളുകൾ വന്ന് പറഞ്ഞ് പോകുമ്പോൾ സ്വാഭാവികമായും അത് ഓർത്തുപോവുകയാണ്. റവന്യൂ വകുപ്പുമന്ത്രി ബുദ്ധിയില്ലാത്തവനാണെന്ന് കൂട്ടത്തിൽ നിൽക്കുന്ന ഒരു എം. എൽ. എ., പ്രതിപക്ഷ എം.എൽ. എ.- മാർ അങ്ങനെ പറയില്ല. അതുപോലെ, ഒരു മന്ത്രിക്ക് ആ പട്ടം കിട്ടിയത് അങ്ങയേയും അങ്ങയുടെ പാർട്ടിയേയും മണ്ടൻമാരെന്ന് പറഞ്ഞ് മോശക്കാരാക്കിയതുകൊണ്ടാണെന്ന് വിശ്വസിക്കുന്ന ഒരാളാണ് ഞാൻ. ഇതെല്ലാം ബോധപൂർവ്വമാണ്. മന്ത്രിമാരും ജനപ്രതിനിധികളും പറഞ്ഞാൽ മനസ്സിലാക്കാം, അങ്ങയുടെ വീട്ടിൽ വന്ന് ഇൻ്റലിജൻസിൻ്റെ മേധാവിയായിരുന്ന ഒരു ഡി.ജി.പി അങ്ങയോട് ചോദിച്ചത് സൂനിൽ കുമാർ അല്ലേ എന്നാണ്, "അജനമെന്നത് ഞാനറിയും, മഞ്ഞളുപോലെ വെളുത്തിട്ട്" എന്ന രീതിയിലായിരുന്നല്ലോ? യഥാർത്ഥത്തിൽ ബഹുമാനപ്പെട്ട മന്ത്രി സൂനിൽ കുമാറിനെയും അങ്ങയേയും അറിയില്ല. അത് ബോധപൂർവ്വമായിരുന്നു എന്നാണ് എനിക്ക് തോന്നുന്നത്. ഇത് അങ്ങയുടെ പാർട്ടിയേയും മന്ത്രിമാരേയുംമെല്ലാം പരിഹസിക്കുന്നതിനുവേണ്ടിയായിരുന്നു എന്നാണ് ഞാൻ വിശ്വസിക്കുന്നത്. അങ്ങാടിയിൽനിന്നോ റെയിൽവേ സ്റ്റേഷനിൽനിന്നോ കാണുമ്പോഴല്ല, മന്ത്രിയുടെ

സ്വന്തം വീട്ടിൽ വന്നിട്ട് ഭരണത്തിലേറി ഇത്രയും നാളായിട്ടാണ് ഈ ചോദ്യം. ഇതെല്ലാം അങ്ങയേയും പാർട്ടിയേയും ചെറുതാക്കുന്നതിനു വേണ്ടിയുള്ള ബോധപൂർവ്വമായ ശ്രമം നടക്കുന്നു എന്നതിനുള്ള തെളിവാണ്. സി.പി.ഐ. മന്ത്രിമാർ ജനങ്ങളുടെ മർമ്മപ്രധാനമായ പ്രശ്നങ്ങൾ കൈകാര്യം ചെയ്യുന്നവരാണെങ്കിലും സ്വതന്ത്രമായി പ്രവർത്തിക്കാൻ കഴിയുന്നില്ല. അവർക്ക് കാര്യം ബംഗ്ലാവുമുണ്ടെങ്കിലും ഫൈവ് സറ്റാർ തടവുകാരാണെന്നാണ് എനിക്ക് തോന്നുന്നത്. കയ്യും കാലും കെട്ടിയിടപ്പെട്ടിട്ട് ഇത്രയും വലയൊരു വകുപ്പിന് പ്രവർത്തിക്കാൻ കഴിയുമോ? ഇങ്ങനെയുള്ള പ്രത്യേക സാഹചര്യത്തിൽ അങ്ങും അങ്ങയുടെ പാർട്ടിയും കാര്യങ്ങൾ നടപ്പിലാക്കാൻ കുറച്ചധികം പ്രയാസപ്പെടേണ്ടിയിരിക്കും. മുഖ്യമന്ത്രിക്കസേരയിൽ അങ്ങയുടെ പാർട്ടിയുടെ ബഹുമാന്യനായ മുഖ്യമന്ത്രി സി. അച്യുത മേനോൻ ഇരുന്നിട്ടുണ്ട്. അങ്ങും അങ്ങയുടെ പാർട്ടിയും യു.ഡി.എഫ്.-ൽനിന്ന് അങ്ങോട്ടുപോകുമ്പോൾ ഒന്നും ഇല്ലാതെ പോയതല്ല, മുഖ്യമന്ത്രിസ്ഥാനം വലിച്ചെറിഞ്ഞ്, ഇടതുപക്ഷമാകുന്ന ആകാശകസുമത്തെ തേടിപ്പോയതാണ്. അവിടെ ചെന്നപ്പോഴുള്ള സ്ഥിതിയെന്താണ്? പരിഗണന ഇല്ല എന്നുമാത്രമല്ല, പരിഹാസവും പരമപുച്ഛവും മാത്രമാണ് ബാക്കിയുള്ളത്. അങ്ങയുടെയും ഉദ്യോഗസ്ഥരുടെയും കാലൊടിക്കും എന്ന് പറയുന്ന ഭരണകക്ഷിയും അതിന്

ഒത്താശചെയ്യുന്ന ഭരണകൂടത്തിന്റെ മെഷിനറിയും ഉണ്ടാകുമെങ്കിൽ അങ്ങും അങ്ങയുടെ പാർട്ടിയും ഇതിനെക്കുറിച്ച് കാര്യമായി ആലോചിക്കണമെന്നാണ് എനിക്ക് പറയാനുള്ളത്.

മറ്റൊരു പ്രശ്നം, പ്രധാനമായി പറയാനുള്ളത് റീ-സർവ്വേയെക്കുറിച്ചാണ്. റീ-സർവ്വേയ്ക്ക് എപ്പോഴും തടസ്സങ്ങളാണ്, അത് അങ്ങയുടെ മാത്രം കുറവല്ല. റീ സർവ്വേ നടത്തി, ഗവൺമെന്റ് ഭൂമി, സ്വകാര്യ ഭൂമി ഇവയേതൊക്കെയാണെന്നും സ്വകാര്യഭൂമിയിലെ അവകാശം തിട്ടപ്പെടുത്തേണ്ടതും അത്യാവശ്യമാണ്.

ശ്രീ. എ. കെ. ബാലൻ: സർ, കേരളത്തിലെ ഭൂപ്രശ്നത്തിന്റെ ഒരു പ്രധാന കാരണം സർവ്വേ നടപടികൾ പൂർത്തീകരിക്കാത്തതാണ്. ഇപ്പോൾത്തന്നെ ടാറ്റയുടെ കൈവശമുള്ള ഭൂമി എത്രയാണെന്നുപോലും വ്യക്തതയില്ല. ഒരു ലക്ഷത്തി മൂപ്പത്തി മൂവായിരത്തിൽ, അൻപത്തി എട്ടായിരത്തി ചിലാനമാണ് ടാറ്റയ്ക്ക് അവകാശപ്പെട്ടത്. 2011-2012-ലെ സർവ്വേ നടപടികൾ പൂർത്തീകരിച്ച് നോട്ടീഫൈ ചെയ്യാൻ പോലും സാധിച്ചിട്ടില്ല. എന്തുകൊണ്ടാണ് കുത്തകകൾ കൈവശം വെക്കുന്ന ഭൂമിയിലേയ്ക്ക് ഇതുവരെ നമുക്ക് കടക്കാൻ കഴിയാതിരുന്നത്? ഈ ഗവൺമെന്റ് അധികാരത്തിൽ വന്നതിനുശേഷം ശക്തമായ ചില നടപടികൾ കൈക്കൊണ്ടിട്ടുണ്ട്. രണ്ടാമതായ കാര്യം താങ്കൾ മറുപടി പറയേണ്ടതാണ്. 1.1.1977 വരെ

സുപ്രീകോടതിയുടെ വിധിപ്രകാരം ഭൂമിയുടെ പ്രൊട്ടക്ഷൻ പാവപ്പെട്ട കൃഷിക്കാരനിലായിരുന്നു. അതിന് ശേഷം പ്ലാന്റേഷനിൽനിന്ന് അവരുടെ കാലാവധി കഴിഞ്ഞശേഷം, മറ്റോരിടത്തേയ്ക്ക് അവർക്ക് പോവാനില്ലാതായപ്പോൾ അവർ നാലോ അഞ്ചോ സ്ഥലത്ത് ഒരു കുടിൽ കെട്ടി താമസിക്കുന്നു. അവരെ പ്രൊട്ടക്ട് ചെയ്യുക എന്നത് ഭൂപരിഷ്കരണ നിയമം നടപ്പിലാക്കിയ ഒരു സംസ്ഥാനത്തിന്റെ കടമയല്ലേ, ബാധ്യതയല്ലേ? അങ്ങയുടെ അഭിപ്രായംപറയണം.

ശ്രീ. എം. ഉമ്മർ: സർ എന്റെ സീറ്റാണ് മാറി അപ്പറത്തിരിക്കാൻ അവസരം തന്നാൽ ഞാൻ മറുപടി പറയാം. ഇത് ബഹുമാനപ്പെട്ട മന്ത്രിമാർ മറുപടി പറയേണ്ടതാണ്. ഗവൺമെന്റ് എന്ന് പറയുന്നത് തുടർച്ചയാണ്.

ശ്രീ. രമേശ് ചെന്നിത്തല: സർ, കയ്യേറ്റക്കാരും കുടിയേറ്റക്കാരും രണ്ടും രണ്ടാണെന്ന നയം തന്നെയാണ് ഞങ്ങളും എടുത്തിട്ടുള്ളത്. 1.1.1977 വരെയുള്ള കുടിയേറ്റക്കാർക്ക് പട്ടയം കൊടുക്കാനുള്ള ഏറ്റവും പ്രധാനപ്പെട്ട തിരുമാനമെടുത്തത് ശ്രീ. എ. കെ. ആന്റണി മുഖ്യമന്ത്രിയായിരുന്നപ്പോഴാണ്. അത് കഴിഞ്ഞാണെങ്കിലും ഒന്നോ രണ്ടോ സെന്റ് ഭൂമിയുള്ളവരെ ഇറക്കിവിടുന്നതിൽ ഞങ്ങൾക്ക് യേജിപ്പില്ല. ഇക്കാര്യം യു. ഡി. എഫ്. നേരത്തേ തന്നെ വ്യക്തമാക്കിയിട്ടുള്ളതാണ്.

ശ്രീ. എം. ഉമ്മർ: സർ, ഗവൺമെന്റ് ഭൂമി സംരക്ഷിക്കുക എന്നത്

ഗവൺമെന്റിന്റെ ബാധ്യതയാണ്. ആ ധീരമായ നടപടിയെടുക്കുമ്പോൾ ജെ.സി.ബി. അങ്ങോട്ട് കൊണ്ടുപോകാൻ പാടില്ല എന്നു പറഞ്ഞാൽ വഴങ്ങിക്കൊടുക്കാൻ പാടില്ല. അങ്ങേയടുത്ത നടപടിയ്ക്ക് ജെ.സി.ബി . വേണമെങ്കിൽ അത് കൊണ്ടുപോവണം. എന്തായിരുന്നാലും അങ്ങയുടെ പാർട്ടിയും കേരളത്തിലെ ജനങ്ങളും ശക്തമായി കൂടെയുണ്ട് എന്ന കാര്യം മനസ്സിലാക്കി ധൈര്യമായി മുന്നോട്ടുപോകണം എന്നുള്ളതാണ് എനിക്ക് പറയാനുള്ളത്.

റീ-സർവ്വേ തുടങ്ങിവെച്ചിടത്തുപോലും വേണ്ടത്ര സ്റ്റാഫില്ല, ഒരു പ്രവൃത്തി എടുത്തുതുടങ്ങുമ്പോൾ ആ സ്റ്റാഫിനെ എടുത്ത് മറ്റുഭാഗത്ത് കൊടുക്കുകയാണ്. അതുകൊണ്ട് നിലവിലുള്ള സ്റ്റാഫിന് വേണ്ടവിധത്തിൽ പ്രവർത്തിക്കാൻ കഴിയാത്ത സാഹചര്യമുണ്ട്. നന്നായി പ്രവർത്തിക്കുന്നവരെ മാറ്റുകയാണ്. റീ-സർവ്വേ പൂർത്തീകരിക്കുന്നതിനുള്ള കൃത്യമായ നടപടികളുമായി മുന്നോട്ടുപോകണം. ഒരു ഗവൺമെന്റിനെ സംബന്ധിച്ചിടത്താളം 10 മാസം എന്നത് ഹാങ്ങോവർ കഴിയേണ്ട കാലമല്ലേ; അപ്പോൾ ടേക്കോഫിന് എത്ര സമയം എടുക്കും? ടേക്കോഫ് എടുക്കുമ്പോൾത്തന്നെ തകർന്നുവീഴുന്ന സാഹചര്യം ഉണ്ടാവരുത്. ബഹുമാനപ്പെട്ട മുഖ്യമന്ത്രി പറഞ്ഞത് ഇപ്പോഴും ഹാങ്ങോവറാണെന്നാണ്. അതുകൊണ്ട് എനിക്ക് പറയാനുള്ളത് പ്രധാനപ്പെട്ട വകുപ്പുകൾ കൈകാര്യം ചെയ്യുന്ന ബഹുമാനപ്പെട്ട മന്ത്രി,

തന്നിൽ നിക്ഷിപ്തമായ ഉത്തരവാദിത്തം നിറവേറ്റി പട്ടയം കൊടുക്കുന്ന കാര്യത്തിൽ ധീരമായി മുന്നോട്ടുപോകണം. അങ്ങയുടെ മുൻഗാമികളെടുത്തിട്ടുള്ള ആ നടപടിയുമായി മുന്നോട്ടുപോകണം. മലബാറിന്റെ കാര്യത്തിൽ പട്ടയം ലഭിക്കാത്ത പതിനായിരക്കണക്കിനാളുകൾ ഇനിയും അവശേഷിക്കുന്നു എന്നുപറയുന്നത് ലജ്ജാകരമാണ്. പട്ടയത്തിനായുള്ള ഒരു ലക്ഷത്തോളം വരുന്ന അപേക്ഷകൾ കേരളത്തിൽ കെട്ടിക്കിടക്കുന്നുണ്ട്. പർച്ചേസ് സർട്ടിഫിക്കറ്റാണ് ഒരു ഡോക്യുമെന്റിന്റെ കൺക്രൂസീവായിട്ടുള്ള എവിഡൻസ്. പട്ടയം കിട്ടാത്തതിനാൽ, ആ എവിഡൻസ് ഇല്ലാത്തതിനാൽ ഒരു ലോണിന് പോയാൽപോലും കിട്ടുന്നില്ല. അതുകൊണ്ട് കടമെടുക്കാൻപോലും കഴിയാതെ വിഷമിക്കുന്ന ഇവർക്കുവേണ്ടി യുദ്ധകാലാടിസ്ഥാനത്തിൽ പട്ടയം നൽകുന്നതിനുള്ള നടപടികൾ കൈക്കൊള്ളണം.

അടുത്തതായി ദേവസ്വവുമായി ബന്ധപ്പെട്ട ഒരു കാര്യം പറയാനുണ്ട്. മലബാർ ദേവസ്വത്തിന്റെ കീഴിൽ 1400-ൽപ്പരം ക്ഷേത്രങ്ങളുണ്ട്. ഇതിൽ സ്വന്തമായി വരുമാനമുണ്ട് എന്നുപറയാവുന്ന ക്ഷേത്രങ്ങൾ 40-ൽ താഴെയാണ്. നിങ്ങൾക്ക് നന്നായറിയാമെങ്കിലും എന്റെ നിയോജകമണ്ഡലത്തിലെ കാര്യമായതുകൊണ്ട് പറയുകയാണ്. മലബാറിലെയും തിരുവിതാംകൂറിലെയും ദേവസ്വങ്ങൾ തമ്മിൽ വ്യത്യാസമുണ്ട്, മലബാറിലേത് സ്വതന്ത്രക്ഷേത്രങ്ങളായതിനാൽ നടത്തിപ്പിന്

കഴിയുന്നില്ല. എന്റെ നിയോജകമണ്ഡലത്തിലെ കരിക്കാട് ദേവസ്വത്തിന്റെ ക്ഷേത്രം-അത് മൂന്ന് അമ്പലങ്ങൾ കൂടിച്ചേർന്നതാണ്, ശിവക്ഷേത്രവും അയ്യപ്പക്ഷേത്രവും സുബ്രഹ്മണ്യക്ഷേത്രവും ചേർന്ന 4500-ഓളം വർഷം പഴക്കമുള്ള അതിപുരാതനമായ ക്ഷേത്രമാണ്. അവിടെ 200 ഏക്കർ ഭൂസ്വത്തുണ്ട്. എന്നിട്ടും അതിന്റെ കീഴിൽ വരുന്ന പത്തോളം ഉപക്ഷേത്രങ്ങളിലെ 31-ൽപരം ജീവനക്കാർക്ക്, കഴകക്കാർക്ക് ശമ്പളം കൊടുക്കാൻ വളരെയധികം വിഷമിക്കുകയാണ്. ഇതിന് പരിഹാരമുണ്ടാക്കണം. ദേവസ്വം ബില്ലിനകത്ത് ഭേദഗതികൾ കൊണ്ടുവരുമ്പോൾ ചെറിയ ചെറിയ ഭേദഗതികളായി അംഗങ്ങളെ കൂട്ടുക അല്ലെങ്കിൽ കുറയ്ക്കുക എന്നല്ലാതെ അടിസ്ഥാനപരമായി ഇങ്ങനെയുള്ള ക്ഷേത്രങ്ങൾ നിലനിന്നുപോകുന്നതിനും സംരക്ഷിക്കുന്നതിനും ഉതകുന്ന നടപടികൾ എടുക്കുന്നതിനായി ഗവൺമെന്റ് കാര്യമായി ആലോചിക്കണം.

ബഹുമാനപ്പെട്ട മന്ത്രി എം.എം. മണി രാജിവെക്കണമെന്നാണ് യു.ഡി. എഫ്. ആവശ്യപ്പെട്ടുകൊണ്ടിരിക്കുന്നത്. ഈ ഗവൺമെന്റ് നല്ല കാര്യങ്ങൾ ചെയ്തിട്ട് പ്രചരിപ്പിക്കാൻ കഴിയുന്നില്ല എന്ന് പറയുന്നുണ്ടല്ലോ. രാജിവെപ്പിക്കാൻ കഴിയുന്നില്ലെങ്കിൽ, അദ്ദേഹത്തിന് ഒരു പോസ്റ്റ് കൂടിക്കൊടുത്ത് സ്പോർട്സ് മാനാക്കി മാറ്റി നാടൻഭാഷയിൽ ഗവൺമെന്റിന്റെ നേട്ടങ്ങൾ ജനങ്ങളിലേയ്ക്കെത്തിക്കാൻ

സൗകര്യമൊരുക്കണം എന്ന് പറഞ്ഞുകൊണ്ട് ഞാൻ ഈ ധനാഭ്യർത്ഥനയെ എതിർക്കുകയാണ്.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, ഒരു വ്യക്തിയെ അങ്ങനെ ആക്ഷേപിക്കരുത്, അദ്ദേഹം തോട്ടം തൊഴിലാളിയായി തൊഴിലാളികളോടൊപ്പം കഴിഞ്ഞയാളാണ് അവരുടെ ഭാഷ അറിയാവുന്നവനാണ്, നിങ്ങൾ വിദ്യാഭ്യാസസമ്പന്നരെപ്പോലെ സംസാരിക്കാനറിയില്ല. അതുകൊണ്ട് അപമാനിക്കരുത്. അത് മോശമാണ്. ബഹളം.....

മി.ചെയർമാൻ : പ്ലീസ്.....പ്ലീസ്...

ശ്രീ. എ. കെ. ബാലൻ: സർ, ബഹുമാന്യരായ സീതിഹാജിയും എം.വി. ആർ.-ഉം ഇവിടെ ഉണ്ടായിരുന്നു. അവരുടെയൊക്കെ കാലഘട്ടത്തിൽ ഈ സംവിധാനം ഉണ്ടായിരുന്നുവെങ്കിൽ എത്രപ്രാവശ്യം മാപ്പ് പറയേണ്ടി വരുമായിരുന്നു.

ശ്രീ. മുല്ലക്കര രത്നാകരൻ: സർ, എന്തുകൊണ്ടാണ് നിങ്ങൾ പ്രതിപക്ഷത്തും ഞങ്ങൾ ഭരണപക്ഷത്തും ആയതെന്നും ജനം എങ്ങനെയാണ് വിധി എഴുതുന്നതെന്നും ബന്ധപ്പെട്ടവർ ആലോചിക്കണം. കേരളത്തിലെ മണ്ണും പെണ്ണും യു.ഡി.എഫ്. ഭരണകാലത്ത് അപമാനിക്കപ്പെട്ടവനെ കേരളത്തിന്റെ വിധിയാണ്.

ആ മണ്ണിന്റെ നന്മയും പെണ്ണിന്റെ മാനവും കേരളത്തിൽ വീണ്ടെടുക്കാനാണ് എൽ.ഡി.എഫ്.-ന് അധികാരം ലഭിച്ചത്. അത് വീണ്ടെടുക്കാനുള്ള പ്രവർത്തനമാണ് എൽ.ഡി.എഫ്. ഗവൺമെന്റ് കേരളത്തിൽ നടത്തുന്നത്.

കേരളത്തിലെ മണ്ണിന്റെ എല്ലാ കാര്യങ്ങളും നിർവ്വഹിക്കുന്നൊരു വകുപ്പാണ് റവന്യൂ വകുപ്പ്. അതുമായി ബന്ധപ്പെട്ട കാര്യങ്ങളിൽ യു.ഡി.എഫ്. ഗവൺമെന്റ് ചെയ്ത തെറ്റുകൾ തിരുത്തിയാണ് എൽ.ഡി.എഫ്. ഗവൺമെന്റ് മുന്നോട്ട് പോകുന്നത്. അത് തിരുത്താൻ ഒരു വർഷമോ രണ്ടുവർഷമോ ചിലപ്പോൾ അതിനപ്പുറമോ വേണ്ടിവന്നേക്കാം. ആറന്മുള വിമാനത്താവള വിഷയത്തിന്റെ പേരിൽ ഞാൻ നിയമസഭയിൽ മൂന്ന് തവണ പ്രതിപക്ഷത്തിരുന്ന് അടിയന്തരപ്രമേയം അവതരിപ്പിച്ചിട്ടുള്ള ഒരാളാണ്. പ്രസ്തുത വിഷയത്തിൽ അടിയന്തരപ്രമേയം കൊണ്ടുവന്നപ്പോൾ അതിനെ അനുകൂലിച്ച് ഒരു നിലപാടും സ്വീകരിച്ചിരുന്നില്ല. നിങ്ങളുടെ കൂട്ടത്തിലുള്ള ചിലർക്ക് അത്തരം കാര്യങ്ങളിൽ അനുകൂല നിലപാട് സ്വീകരിക്കണമെന്നുണ്ടായിരുന്നു. പക്ഷേ അന്നത്തെ ഭരണകൂടം അത് കൈക്കൊണ്ടില്ല. മരിച്ചുപോകുമായിരുന്ന ആറന്മുളയെ ജീവിതത്തിന്റെ നല്ല വാതിലിലേയ്ക്ക് ഗൃഹപ്രവേശം നടത്തിയത്, കതിർ കൊണ്ടുവന്നത് ഈ ഗവൺമെന്റാണ്. ഇതാണ് മെത്രാൻ കായലിലും സംഭവിച്ചിട്ടുള്ളത്. കേരളത്തിലെ

ഒരുപാട്ങ്ങളിൽ നിങ്ങളുടെ കാലത്ത് നഷ്ടപ്പെട്ട നന്മയെ, നഷ്ടപ്പെട്ട കൃഷിഭൂമിയെ, നഷ്ടപ്പെട്ട മണ്ണിന്റെ അഴകിനെ, ആരോഗ്യത്തെ വീണ്ടെടുക്കാനാണ് ഈ ഗവൺമെന്റ് ശ്രമിച്ചത്. അത് എണ്ണിയെണ്ണി പറയാൻ സമയമില്ലാത്തതുകൊണ്ട് അതിലേക്ക് കടക്കുന്നില്ല. മൂന്നാറിന്റെ കാര്യമാണ് ഇവിടെ എല്ലാവരും പറയുന്നത്. മൂന്നാറിന്റെ കാര്യത്തിൽ ഗവൺമെന്റിന് ഒരു നയമാണുള്ളത്. ആ നടപടികളുമായാണ് ഗവൺമെന്റ് മുന്നോട്ട് പോകുന്നത്. തെക്കൻ കാശ്മീർ എന്നാണ് മൂന്നാറിനെക്കുറിച്ച് പൊതുവെ പറയുന്നത്. മൂന്നാറിന്റെ ഭംഗിയോടെയും മൂന്നാറിന്റെ എല്ലാ നന്മയോടെയും മൂന്നാറിനെ നിലനിർത്തുക എന്നത് ഈ ഗവൺമെന്റിന്റെ ബാധ്യതയാണെന്ന് മുഖ്യമന്ത്രി പലതവണ പ്രഖ്യാപിച്ചിട്ടുണ്ട്. ആ ബാധ്യതയുമാണ് ഈ ഗവൺമെന്റ് മുന്നോട്ട് പോകുന്നത്. തീർച്ചയായും റവന്യൂ വകുപ്പാണ് ഈ നടപടികളുമായി മുന്നോട്ട് പോകേണ്ടത്. പക്ഷേ അത് ഗവൺമെന്റിന്റെ ഉത്തരവാദിത്വത്തിന്റെ പുറത്താണ് മുന്നോട്ടുപോകുന്നത്. എട്ട് വില്ലേജുകൾ ചേരുന്നൊരു വലിയ പ്രദേശത്തെയാണ് മൂന്നാർ എന്ന് പറയുന്നത്. 24-01-2010-ൽ മൂന്നാറിനെക്കുറിച്ച് കോടതി വിധിയുണ്ടായി. 2010 മുതൽ 2016 വരെ ആറ് വർഷക്കാലം, അതിൽ 5 വർഷക്കാലവും കേരളം ഭരിച്ചത് യു.ഡി.എഫ്. ആയിരുന്നു. മുതലപ്പഴയാറിന്റെ രണ്ട് കരയിലും നിർമ്മാണ പ്രവർത്തനമൊഴിച്ച്

ബാക്കി എല്ലാ വില്ലേജുകളിലും റിസോർട്ടുകൾ പണിയാമെന്നായിരുന്നു ആ വിധിയെ വ്യാഖ്യാനിച്ചത്. അക്കാലത്താണ് ചിന്നക്കനാലിലും പള്ളിവാസലിലും ധാരാളം റിസോർട്ടുകൾ കെട്ടിപ്പൊക്കിയത്. നിയമത്തെ തെറ്റായി വ്യാഖ്യാനിച്ചപ്പോഴും അന്നത്തെ ഗവൺമെന്റിന് ഇടപെടാമായിരുന്നു. 2016-ൽ പുറപ്പെടുവിച്ച മറ്റൊരു വിധിയിലൂടെയാണ് ഈ നിർമ്മാണ പ്രവർത്തനങ്ങൾ കളക്ടറുടെ മേൽനോട്ടത്തിലാണെന്നും വീണ്ടും കളക്ടറുടെ അധികാരത്തിലാണെന്നും പറഞ്ഞത്. അതിനുശേഷം എൽ.ഡി.എഫ്. ഗവൺമെന്റിന്റെ കാലത്താണ് സ്റ്റോപ്പ് മെമ്മോകൾ കൊടുത്തത്. സർക്കാരിന്റെ തീരുമാനമനുസരിച്ചാണ്, കോടതിവിധിയിലെ നിർദ്ദേശമനുസരിച്ചാണ്, നിയമങ്ങൾ പരിപാലിച്ചാണ്, റവന്യൂ വകുപ്പ് സ്റ്റോപ്പ് മെമ്മോകൾ കൊടുത്തപ്പോഴാണ് ഇപ്പോൾ അവിടെ പ്രശ്നങ്ങൾ വന്നുചേർന്നിരിക്കുന്നത്. യു.ഡി.എഫ്.-ന്റെ കാലത്തുണ്ടായ തെറ്റുകൾ ആദ്യം സമ്മതിക്കണം. മൂന്നാറിലെ എട്ട് വില്ലേജുകളുടെ പേരുകൾ ഞാൻ പറയാം. ആനവിരട്ടി, ഒരു ദൈവത്തിന്റെയും പേരല്ല, പള്ളിവാസൽ, വെള്ളത്തുവൽ, കണ്ണൻദേവൻ, ചിന്നക്കനാൽ, ബൈസൺവാലി, ശാന്തൻപാറ, ആനവിലാസം ഇടങ്ങിയവയാണ്. അവിടെ പ്രകൃതിക്കാണ് ഒന്നാം സ്ഥാനം നൽകിയിരിക്കുന്നത്. മനുഷ്യന് രണ്ടാം സ്ഥാനമേയുള്ളൂ. പ്രകൃതിയാണ് ആദ്യം വന്നത്. അതായത് മാക്സിമം

പ്രകൃതിക്കും മിനിമം മനുഷ്യനാണ് സ്ഥാനം നൽകിയിട്ടുള്ളത്. അങ്ങനെയൊന്നെങ്കിൽ മാത്രമേ മൂന്നാർ പ്രകൃതിരമണീയമായി നിലനിൽക്കുകയുള്ളൂ. പ്രകൃതിയിലുള്ള എല്ലാ ജീവസമൂഹത്തിനും അതിന്റെ സർവ്വ സ്വാതന്ത്ര്യവും വേണം. ഒരു ഇമ്പിക്ക് പറക്കാനുള്ള സ്വാതന്ത്ര്യവും മനുഷ്യന് കൂടി കെട്ടി പാർക്കാനുള്ള സ്വാതന്ത്ര്യവുമേയുള്ളൂ. കേരളത്തിൽ നിയമം നടപ്പാക്കുമ്പോൾ മൂന്നാറിൽ മൂന്നാറിന്റേതായ ഭംഗിയുണ്ട്. മൂന്നാറിൽ ടൂറിസം വന്നിട്ട് കുറച്ച് കാലമേ ആയിട്ടുള്ളൂ. മൂന്നാറിൽ രണ്ടുംമൂന്നും തലമുറകളായി വന്ന് ജോലി ചെയ്തും താമസിച്ചും പരിമിതമായ സൗകര്യങ്ങളിൽ ജീവിക്കുന്ന മനുഷ്യരുമുണ്ട്. തീർച്ചയായും അവരെയും കൂടി കേരളം പരിഗണിക്കണം. രണ്ടോമൂന്നോ തലമുറകളായി നാലോ അഞ്ചോ സെന്റിൽ ജീവിക്കുന്ന, ഇപ്പോഴും പരിമിതമായ അവകാശങ്ങളിൽ ജീവിക്കുന്ന മനുഷ്യരാണ് കൂടിയേറ്റക്കാർ. അവർക്ക് വേണ്ടതെല്ലാം ഈ ഗവൺമെന്റ് ചെയ്യും, ചെയ്യണം. അത് കേരളത്തിന്റെ അഭിപ്രായമാണ്, കേരള സമൂഹത്തിന്റെ അഭിപ്രായമാണ്. എന്നാൽ അവിടത്തെ കയ്യേറ്റക്കാരോട് നിർദ്ദയമായി പെരുമാറണം. അതും കേരളത്തിന്റെ പൊതു അഭിപ്രായമാണ്. ഒരു പുരാണത്തിലെ സംഭവം വിശദീകരിക്കാം. നളൻ ദമയന്തിയുമായിട്ടുള്ള പ്രണയത്തിൽ നളൻ ദമയന്തിയെ വിവാഹം കഴിക്കാൻ തീരുമാനിക്കുമ്പോൾ ദേവന്മാർ മൂന്നുപേർ കൂടി ദമയന്തിയെ വിവാഹം കഴിക്കാൻ

മോഹിച്ചു, ദമയന്തിയുമായി അഭ്യർത്ഥന നടത്തി. നളനെ മാത്രമേ ദമയന്തി കല്യാണം കഴിക്കുവെന്ന് പറഞ്ഞു. അപ്പോൾ മൂന്ന് ദേവന്മാരും നളന്റെ വേഷത്തിൽ, ദേവന്മാർക്ക് ഏത് വേഷത്തിലും നിൽക്കാം. അതാണ് അവരുടെ ഗുണമെന്ന് പറയുന്നത്. ദമയന്തി വരണമാല്യവുമായി നിൽക്കുമ്പോൾ നളന്റെ വേഷത്തിൽ നാല് നളന്മാർ വന്നുനിന്നു. എൽ.ഡി.എഫ്. ഗവൺമെന്റിനെ പോലെ ദമയന്തി ബുദ്ധിമതിയായിരുന്നു. യു.ഡി.എഫ്-നെ പോലെയല്ല, നിങ്ങൾക്ക് തെറ്റ് സംഭവിക്കാം. ബുദ്ധിമതിയായ ദമയന്തി മുഖത്തല്ല, കാലിലാണ് നോക്കിയത്. ദേവന്മാർക്ക് പ്രത്യേകതയുണ്ട്. ദേവന്മാർ ഏത് വേഷത്തിൽ വന്നാലും ഭൂമിയിൽ തൊടാൻ പറ്റില്ല. അവർ ഭൂമിയിൽ തൊട്ടാൽ സ്വന്തം വേഷമായിപോകും. ഭൂമിയിൽ തൊട്ടുകൊണ്ട് നിൽക്കുന്ന പാദം യഥാർത്ഥ നളന്റേതാണെന്ന് മനസ്സിലാക്കിയ ദമയന്തി നളനെ വിവാഹം കഴിച്ചു. ഇവിടെ ഭൂമിയിൽ തൊട്ട് നിൽക്കുന്നത് മൂന്നാറിലെ കുടിയേറ്റക്കാരുടേതാണ്. അവിടെയുള്ള കയ്യേറ്റക്കാർ ധാരാളം കെട്ടിടങ്ങൾ കെട്ടിപ്പൊക്കി ഭൂമിയിൽ തൊടാതെ നിൽക്കുകയാണ്. അതുകൊണ്ട് ഭൂമിയിൽ തൊടാതെ നിൽക്കുന്ന, അവിടത്തുകാരല്ലാത്ത വ്യാജനളന്മാരായി നിൽക്കുന്നവരെ പുറത്താക്കുമെന്ന് എൽ.ഡി.എഫ്. ഗവൺമെന്റിന്റെ തീരുമാനമാണ്. ഈ ഗവൺമെന്റ് അവരെ പുറത്താക്കുക തന്നെ ചെയ്യും. അവിടെ

അഞ്ച് നാടകനടിയെപ്പറ്റുന്ന അഞ്ച് വില്ലേജുകളുണ്ട്. അവ മറയൂർ, കാന്തല്ലൂർ, കീഴാത്തൂർ, കൊട്ടാക്കമ്പൂർ, വട്ടവട എന്നിവയാണ്. അവിടെ നിന്നാണ് നമ്മളിൽ പലർക്കും പച്ചക്കറി ലഭിക്കുന്നത്. അവിടത്തെ മനുഷ്യനും ജലം വേണം. അവിടത്തെ പ്രകൃതി സൗന്ദര്യവും പ്രകൃതി രീതികളും അതിന്റെ സംവിധാനങ്ങളും നിലനിൽക്കാൻ ആവശ്യമായ കാര്യങ്ങളും അവിടെ ചെയ്തേ മതിയാകൂ. ഞാൻ നേരത്തെ സൂചിപ്പിച്ചതുപോലെ പവിത്രമായ, നമുക്ക് ദാനം കിട്ടിയ, ഏറ്റവും മനോഹരമായ, തണുപ്പുള്ള, അഴകുള്ള, ആരോഗ്യമുള്ള, കേരളത്തിൽ പ്രത്യേകതരം ജീവികളും പുഷ്പങ്ങളുമുള്ള മൂന്നാർ എന്നുപറയുന്ന പ്രദേശത്തെ നിലനിർത്തുകതന്നെവേണം. നിങ്ങൾ ആറുവർഷം കൊണ്ട് തകർക്കാൻ ശ്രമിച്ചതുകൂടി തിരുത്തി പഴയ മൂന്നാറിനെ വീണ്ടെടുക്കാനാണ് ഇടതുപക്ഷ ജനാധിപത്യമുന്നണി ഗവൺമെന്റ് ശ്രമിക്കുന്നത്. അവിടെയാണ് പശ്ചിമഘട്ടത്തിലെ ഏറ്റവും വലിയ രണ്ട് കൊടുമുടിയുള്ളത്. തെക്കേ ഇന്ത്യയിലെ തന്നെ ഏറ്റവും വലിയ കൊടുമുടി മൂന്നാറിലെ ആനമുടിയാണ്. അവിടെയും പഴയ മനുഷ്യന്റെ ബോധമാണ് വരുന്നത്. ആന വലുതാണ്, ആ പേരാണ് കൊടുമുടിക്ക് നൽകിയിരിക്കുന്നത്. രണ്ടാമത്തെ കൊടുമുടി മീശപ്പുലി മലയാണ്. ഇതെല്ലാം അവിടെ നിലനിർത്തേണ്ടത് മനുഷ്യന്റെ പേരിൽ മാത്രമല്ല, പ്രകൃതിയുടെ ജീവസഞ്ചയത്തിന്റെയും

ജീവസമൂഹത്തിന്റെയും പേരിലാണ്. മൂന്നാർ എന്നുപറയുന്നത് കുട്ടിയാർ, കന്നിമലയാർ, നല്ലതണ്ണി എന്നീ മൂന്ന് ചാലുകൾ ചേർന്ന് ഒഴുകുന്നതാണ്. പരിസ്ഥിതി കമ്മിറ്റിയുമായി ബന്ധപ്പെട്ട് ഞാൻ നല്ലതണ്ണിയിൽ പോയിരുന്നു. അവിടെ നല്ലതണ്ണിയല്ല, കെട്ട തണ്ണിയാണുള്ളത്. ആ കെട്ട തണ്ണിയെ നല്ലതണ്ണിയായി വീണ്ടെടുത്തേ മതിയാകൂ. ഇതുമൂന്നും ചേർന്ന് ഒഴുകുമ്പോഴാണ് മുതലപ്പുഴ ആറാകുന്നത്. അതിനകത്തുള്ള മാലിന്യവും അരികിലുള്ള കയ്യേറ്റവും നമുക്ക് ഇല്ലാതാക്കി വീണ്ടെടുക്കേണ്ടതുണ്ട്. അതെല്ലാം ഇടതുപക്ഷ ജനാധിപത്യ മുന്നണി ഗവൺമെന്റിന്റെ പ്രഖ്യാപിത ലക്ഷ്യമാണ്. അവിടത്തെ പാവപ്പെട്ടവന്റെയും സാധാരണക്കാരന്റെയും ജോലിക്കാരന്റെയും അവകാശങ്ങൾ കൂടി സംരക്ഷിക്കേണ്ടതുണ്ടെന്ന് ഇടതുപക്ഷ ജനാധിപത്യ മുന്നണി ഗവൺമെന്റ് ഒന്നുകൂടി പറയുന്നു. ഈ രണ്ട് താല്പര്യങ്ങളും സംരക്ഷിക്കണം. ഒരർത്ഥത്തിൽ ഇവരെ കൂടെനിർത്തിവേണം കയ്യേറ്റക്കാരെ ഒഴിപ്പിക്കേണ്ടത്. അത് ഇടതുപക്ഷ ജനാധിപത്യ മുന്നണി ഗവൺമെന്റ് ഭംഗിയായി ചെയ്യും. സേവനം എന്നുപറയുന്നത് ഔദാര്യമല്ല, സേവിക്കാൻ അനുവദിക്കലാണ് ഔദാര്യം എന്ന് മഹാത്മാഗാന്ധി പറഞ്ഞിട്ടുണ്ട്. അവിടത്തെ മനുഷ്യരെ സേവിക്കാൻ അനുവദിക്കാതിരിക്കുന്ന നിങ്ങളുടെ കാലത്തെ നടപടിയിൽനിന്ന് ആ മനുഷ്യരെ സേവിക്കാൻ

അനുവദിക്കുന്ന ഇടതുപക്ഷ ജനാധിപത്യ മുന്നണി ഗവൺമെന്റ് സത്യത്തിൽ പാവപ്പെട്ട മനുഷ്യരുടെ ഔദാര്യം തേടുകയാണ്. സമൂഹത്തിൽ ധാരാളം കർമ്മ മണ്ഡലങ്ങൾ ഒരുങ്ങിവരുന്നുണ്ട്. ആ കർമ്മ മണ്ഡലങ്ങളിൽ ചില യോജിപ്പുകൾ ആവശ്യമാണ്. ആ യോജിപ്പാണ് തീർച്ചയായും ഇടതുപക്ഷ ജനാധിപത്യ മുന്നണി ഗവൺമെന്റ് മൂന്നാറിനും കേരളത്തിനും വേണ്ടി നടത്തുന്നത്. മൂന്നാർ സൂചകമാകുന്നത്, സന്ദേശമാകുന്നത് കേരളത്തിൽ അവിടെ മാത്രം കയ്യേറ്റമുള്ളതുകൊണ്ടല്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, അങ്ങ് പരിസ്ഥിതി

കമ്മിറ്റിയുടെ ചെയർമാനായിരുന്നു, മൂന്നാറിലെ കാര്യങ്ങളെല്ലാം അങ്ങ് നന്നായി പഠിച്ചിട്ടുണ്ട്. കമ്മിറ്റി റിപ്പോർട്ട് ഞാൻ വായിച്ചു. പരിസ്ഥിതി കമ്മിറ്റി ചെയർമാനെന്നുള്ള നിലയിൽ കമ്മിറ്റിയിലും ഇവിടെയും പറഞ്ഞ കാര്യങ്ങൾ ഇടതുപക്ഷ ജനാധിപത്യ മുന്നണിയെക്കൊണ്ട് അംഗീകരിപ്പിച്ച് നടപ്പാക്കാൻ അങ്ങ് ശ്രമിക്കുമോ?

ശ്രീ. മുല്ലക്കര രത്താകരൻ: ഞാൻ പരിസ്ഥിതി കമ്മിറ്റിയുടെ ചെയർമാൻ

മാത്രമാണ്. കമ്മിറ്റിയിൽ സഭയിലെ എൽ.ഡി.എഫ്., യു.ഡി.എഫ്. അംഗങ്ങളുണ്ട്. റിപ്പോർട്ട് സഭയിൽ സമർപ്പിച്ചതോടെ അത് സഭയുടെ ഡോക്യുമെന്റായിക്കഴിഞ്ഞു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, അക്കാര്യം പരിപൂർണ്ണമായി ഉൾക്കൊള്ളിച്ചാണ് എൽ.ഡി.എഫ്. തെരഞ്ഞെടുപ്പ് മാനിഫെസ്റ്റോ തയ്യാറാക്കിയത്. കയ്യേറ്റക്കാരെ ഞങ്ങളല്ല, നിങ്ങളാണ് പ്രൊട്ടക്ട് ചെയ്യുന്നത്. കയ്യേറ്റക്കാരായ ടാറ്റ, റിലയൻസ്, ഹാരിസൺ, പോബ്സൺ തുടങ്ങിയവരെ നിങ്ങളാണ് പ്രൊട്ടക്ട് ചെയ്തിട്ടുള്ളത്. പോബ്സണുമായി ബന്ധപ്പെട്ട് ഞാൻ അടിയന്തര പ്രമേയം അവതരിപ്പിച്ചിട്ടുണ്ട്. രണ്ട് കുറ്റി 60 ഏക്കർ ഭൂമിക്ക് നിങ്ങൾ എൻ.ഒ.സി. കൊടുത്തില്ലേ. ശ്രീ. മുല്ലക്കര രത്നാകരൻ പറഞ്ഞ അതേ കാര്യങ്ങളാണ് എൽ.ഡി.എഫ്. തെരഞ്ഞെടുപ്പ് മാനിഫെസ്റ്റോയിൽ പറഞ്ഞിട്ടുള്ളത്.

മി. സ്ലീക്കർ: ശ്രീ. മുല്ലക്കര രത്നാകരൻ, അങ്ങയുടെ സമയം അവസാനിക്കുന്നു; പറഞ്ഞവസാനിപ്പിക്കൂ.

ശ്രീ. മുല്ലക്കര രത്നാകരൻ: പ്രകൃതിയുടെ അമ്മയായ ഭൂമി അവളുടെ ശവക്കല്ലറ കൂടിയാണെന്ന് മഹാനായ ഷേക്സ്പിയർ പറഞ്ഞിട്ടുണ്ട്. മൂന്നാർ പ്രകൃതിയുടെ അമ്മയാണ്. തെറ്റ് കാണിച്ചാൽ അത് പ്രകൃതിയുടെ ശവക്കല്ലറ കൂടിയാകും; അങ്ങനെയാക്കരുത്. ചന്ദ്രശേഖരൻ എന്ന വാക്കിനർത്ഥം ശിവനെന്നാണ്. ശിവന് മൂന്നാം കണ്ണുണ്ട്. ആ മൂന്നാം കണ്ണുപയോഗിച്ചാണെങ്കിലും അവിടത്തെ കയ്യേറ്റക്കാരെ

താഴെയിറക്കണം അല്ലെങ്കിൽ ഭസ്മീകരിക്കണം. ശിവൻ സാധാരണ മനുഷ്യരുടെ മാത്രമല്ല, ഗോത്ര സംസ്കാരത്തിന്റെ ദൈവം കൂടിയാണ്. മൂന്നാറിലെ ഭൂമി അവിടത്തെ ആദിവാസികൾക്കും സാധാരണ മനുഷ്യനും ദളിതനും അവിടെ വന്ന് പണിയെടുത്തവനും അർഹതപ്പെട്ടതാണ്. അവരുടെ താല്പര്യങ്ങൾ സംരക്ഷിച്ച് ശിവനെപ്പോലെ, ആദിവാസി ഗോത്ര ദൈവത്തെപ്പോലെ വേണ്ടിവന്നാൽ ത്രിക്കണ്ണകൂടി ഉപയോഗിച്ച് മൂന്നാറിനെയും കേരളത്തെയും രക്ഷിക്കാൻ അങ്ങയുടെ പദവിയും അധികാരവും ഉപയോഗപ്പെടുത്തണം എന്നഭ്യർത്ഥിച്ചുകൊണ്ടും ധനാഭ്യർത്ഥനകളെ പിന്തുണച്ചുകൊണ്ടും ഞാൻ അവസാനിപ്പിക്കുന്നു.

ശ്രീ. കെ. ഡി. പ്രസേനൻ: സർ, ഈ ഗവൺമെന്റിന്റെ എല്ലാ ധനാഭ്യർത്ഥനകളെയും ഞാൻ പിന്തുണയ്ക്കുകയാണ്. എൽ.ഡി.എഫ്. ഗവൺമെന്റുകളുടെ പൂർവ്വകാല ചരിത്രം ഓർമ്മപ്പെടുത്തുകയും ശക്തിപ്പെടുത്തുകയും ചെയ്യുന്ന ഈ ഗവൺമെന്റ് എക്കാലത്തെയും മനുഷ്യന്റെ ജീവിത സ്വപ്നങ്ങളായ ഭൂമിയും വീടും സഹലമാക്കാൻ ജനങ്ങൾക്കൊപ്പമുണ്ടെന്നതിന്റെ നേർക്കാഴ്ചയാണ് നമ്മൾ കണ്ടുകൊണ്ടിരിക്കുന്നത്. തങ്ങൾക്ക് സ്വന്തമെന്ന് പറയാൻ ഒരു തുണ്ടുഭൂമിപോലുമില്ലാതിരുന്ന, രാപ്പകലില്ലാതെ അധ്വാനിച്ച് തളർന്ന് വീഴുമ്പോഴും കയറിക്കിടക്കാൻ ചെറുക്കുടിലുകൾ പോലുമില്ലാതിരുന്ന ഭൂരിപക്ഷം വരുന്ന

മനുഷ്യന്റെ ഹൃദയഭേദകമായ പഴയ ചരിത്രം തിരുത്തിക്കുറിച്ച് നവകേരള പോരാട്ടത്തിന്റെ തേര് തെളിച്ചവരാണ് ഇടതുപക്ഷം അഥവാ ഹൃദയപക്ഷ രാഷ്ട്രീയം എന്ന് നിങ്ങളറിയണം. പാമ്പുകൾക്ക് മാളം ഉണ്ട്, പറവകൾക്ക് ആകാശം ഉണ്ട്, മനുഷ്യപുത്രന് തല ചായ്ക്കാൻ മണ്ണിലിടമില്ലെന്ന് പാട്ടുപാടേണ്ടി വന്ന കേരളീയ സമൂഹത്തിന്റെ ദുരിതമകറ്റാൻ അധികാരത്തിലേറിയ ആദ്യ ഇ.എം.എസ്. സർക്കാരിന്റെ പ്രഖ്യാപനങ്ങൾ പുതിയ നേട്ടത്തിന്റെ പുതുമഴയുടെ വരവറിയിച്ച ഇടിമുഴക്കങ്ങളായിരുന്നു. അക്കാലംവരെ കേരളത്തെ അടക്കിവാണ ജാതിജന്മി നാടുവാഴിത്വ വ്യവസ്ഥയുടെ കോട്ടകൊത്തളങ്ങളെയെല്ലാം തകർത്തറിഞ്ഞ ആ പെരുമഴക്കാലത്തിന്റെ തുടർച്ചയായി രൂപാന്തരപ്പെട്ട മിന്നൽപ്പിണറാണ് പിണറായി സർക്കാരത്ത് ഞാൻ ഓർമ്മിപ്പിക്കുകയാണ്. കുടിയന് കുടികിടപ്പ് അവകാശവും കൃഷിഭൂമി കൃഷിക്കാരനും അനാചാരങ്ങളാൽ തളക്കപ്പെട്ട ദളിതന്റെയും പിന്നോക്കക്കാരന്റെയും സാമൂഹ്യ സ്വാതന്ത്ര്യവും നേടിക്കൊടുത്ത ഇ.എം.എസ്. സർക്കാരിന്റെ നേരവകാശികളാണ് തങ്ങളെന്ന് ബോധ്യപ്പെടുത്തുന്ന വാക്കുകളാണ് ഇപ്പോൾ കേരളം കേൾക്കുന്ന പിണറായി സർക്കാരിന്റെ പ്രഖ്യാപനങ്ങൾ. ആദിവാസികളുടെയും പുറമ്പോക്ക് നിവാസികളുടെയും മണ്ണിൽ അധ്വാനിക്കുന്ന നാമമാത്ര കർഷകന്റെയും കൂലിപ്പണിക്കാരന്റെയും ഭൂമിക്കുവേണ്ടിയുള്ള

കൂട്ടക്കരച്ചിലുകൾക്ക് അന്ത്യം കുറിച്ച് അവരുടെ കണ്ണുനീരൊപ്പുന്ന ഈ സർക്കാരിന്റെ എല്ലാ നിലപാടുകൾക്കും എന്റെ ഒരായിരം പിന്തുണ പ്രഖ്യാപിക്കുകയാണ്. കേരളത്തിന് മറ്റൊരു ചരിത്രം കൂടിയുണ്ട്. ജനവിരുദ്ധതയുടേയും കിരാതവാഴ്ചയുടേയും യു.ഡി.എഫ്. ഭരണകൂടങ്ങൾ തീർത്ത കെട്ടുകാലത്തിന്റെ ചരിത്രമാണത്. തങ്ങൾക്കവകാശപ്പെട്ട ഭൂമിക്കുവേണ്ടി കൂപ്പുകയ്യുമായി വന്ന ആദിവാസി സമൂഹത്തിനുനേരെ വെടിയുണ്ടയുതിർത്ത്, ജോഗിയുടെ ശവശരീരത്തെ സാക്ഷി നിർത്തി, നിങ്ങൾക്ക് ഭൂമിയില്ല, കാരാഗൃഹമാണുള്ളതെന്ന് അട്ടഹസിച്ച പഴയ യു.ഡി.എഫ് ഭരണത്തിന്റെ ശേഷിപ്പുമാത്രമായിരുന്നു കഴിഞ്ഞ യു.ഡി.എഫ്. ഭരണത്തിന്റെ ജനവിരുദ്ധ നിലപാടുകൾ എന്നതും പരമസത്യം മാത്രമാണ്. എന്നാൽ യു.ഡി.എഫുകാർ ആർക്കും ഭൂമി കൊടുത്തില്ലായെന്നുള്ള അഭിപ്രായം എനിക്കില്ല. സർക്കാർ ഭൂമിയും പൊതുമേഖലാ ഭൂമിയും പുറമ്പോക്കും ഭൂമാഫിയകൾക്ക് തീറെഴുതിക്കൊടുത്ത് കോടികൾ കൈക്കലാക്കിയവരുടെ ലിസ്റ്റ് മലയാളികളുടെ മനസ്സിലുണ്ട്. അതാണ് എൽ.ഡി.എഫ്-ന്റെ വരവിന് അടിസ്ഥാനമെന്ന് നിങ്ങളറിയണം. കഴിഞ്ഞ ഭരണത്തിന്റെ അവസാന കാലത്ത് കടുംവെട്ട് വെട്ടി കാടും നാടും മുടിച്ച കേസുകൾ ഇന്ന് വിജിലൻസ് കോടതിയിലുണ്ട് എന്നുള്ളത് യു.ഡി.എഫ്. ഓർത്തുവയ്ക്കുന്നത് നല്ലതാണ്. യു.ഡി.എഫ്. പ്രഖ്യാപിച്ച

'ഭൂഹിതരില്ലാത്ത കേരളം' എന്ന തട്ടിപ്പ് പദ്ധതിയെ മറയാക്കി വൻകിടക്കാർക്ക് സർക്കാർ ഭൂമി സൗജന്യമായി പതിച്ചുനൽകി ഈ നാടിനെ വഞ്ചിച്ച കഥയാണ് നിങ്ങളോർക്കേണ്ടത്. യു.ഡി.എഫുകാർ ഭരണത്തിന്റെ അവസാന നാലുമാസക്കാലയളവിൽ മാത്രം 2500 ഏക്കർ ഭൂമിയാണ് വൻകിടക്കാർക്ക് പതിച്ചുനൽകിയത്. 2016 ജനുവരി 1-നുശേഷം നൂറിലേറെ ഭൂമി കൈമാറ്റം നടത്തിയ യു.ഡി.എഫ്. ഗവൺമെന്റിന്റെ എല്ലാ നടപടികളും നിയമവിരുദ്ധമാണെന്ന് ഇപ്പോൾ കണ്ടെത്തിക്കഴിഞ്ഞിരിക്കുന്നു. മുൻ റവന്യൂ വകുപ്പുമന്ത്രിയുടെ ജില്ലയായ പത്തനംതിട്ടയിലെ അടൂർ പെരിങ്ങനാട് വില്ലേജിൽ കല്ലട ഇറിഗേഷൻ പ്രോജക്ടിനായി സർക്കാർ ഏറ്റെടുത്ത 183.07 ഹെക്ടർ ഭൂമി സുപ്രീംകോടതിയുടെ വിധി കാറ്റിൽപ്പറത്തി പഴയ ഭൂവുടമകൾക്ക് തിരിച്ചുനൽകിയവർക്കുനേരെ ഞാൻ വിരൽ ചൂണ്ടണമോ? ഈ തട്ടിപ്പ് നടത്തുമ്പോൾ പത്തനംതിട്ടയിലെ ആ ഭൂവുടമകൾ ഗവൺമെന്റ് നൽകിയ ഭൂമിയുടെ അഞ്ചിരട്ടി ഭൂഹിതരില്ലാത്ത കേരളം പദ്ധതി സാധ്യമാക്കാൻ പാലക്കാട് ജില്ലയിൽ ഭൂമി വാങ്ങി നൽകുമെന്നാണ് നിങ്ങളുണ്ടാക്കിയ കരാറിൽ പറയുന്നത്. എവിടെപ്പോയി ആ കരാറിലെ ഭൂമി; പാലക്കാട് ജില്ലയിൽ ഒരു സെന്റ് ഭൂമിയെങ്കിലും നിങ്ങൾ ആ കരാറിലൂടെ ലഭ്യമാക്കിയിട്ടുണ്ടോ; ഇങ്ങനെയുള്ള ചോദ്യങ്ങളുയരുമ്പോൾ മറുപടി

പറയാതെ എന്തെങ്കിലുമൊക്കെ വർത്തമാനം പറഞ്ഞ് വക്രദൃഷ്ടിയിൽ വൈറലാകാൻ ജ്യോതിഷി ചമഞ്ഞ് ഈ വേദിയിൽ അട്ടഹസിക്കുന്നത് അപഹാസ്യമാണെന്ന് നിങ്ങൾ ആ മെമ്പറോടു പറയണം. പത്തനംതിട്ടയിലെ ഒരു വില്ലേജ്തന്നെ മുക്കാൻ നോക്കിയതും ഇവരുടെ അവസാനകാലത്തെ കൂട്ടപ്പൊരിച്ചിലുകൾക്കിടയിലായിരുന്നു എന്നുള്ളത് നമ്മളോർക്കണ്ടേ? തണ്ണിത്തോട് വില്ലേജിൽ 40.47 ഏക്കർ ഭൂമി പതിച്ചുനൽകിയത് നിയമവകുപ്പിന്റെ അനുമതിയില്ലാതെയായിരുന്നു എന്നുള്ളതിന്റെ തെളിവുകൾ ഇപ്പോൾ പുറത്തുവന്നു. അതേ വില്ലേജിലെ സർവ്വേ നമ്പറുകൾ 294/1-ൽ 59.85 ഹെക്ടർ 294/1 (എ)-യിൽ 67.65 ഹെക്ടർ 229/8-ൽ 28.27 ഹെക്ടർ 244/2-ൽ 8.77 ഹെക്ടർ എന്നിങ്ങനെ എല്ലാം പതിച്ചുനൽകാൻ തീരുമാനിച്ച യു.ഡി.എഫുകാരാ മറുപടി നൽകൂ..... അല്ലാതെ വക്രദൃഷ്ടിയിൽ എൽ.ഡി.എഫ്. നടത്തുന്ന നല്ല കാര്യങ്ങളെ വക്രീകരിച്ചുകാണുകയല്ല വേണ്ടത്. തീർന്നില്ല, കോന്നിയിൽ 75.85 ഏക്കർ ഭൂമി സൗജന്യമായി നൽകാൻ ജില്ലാകളക്ടർക്ക് പ്രത്യേക അനുമതി നൽകിയത് യു.ഡി.എഫ്-ന്റെ ഭരണകാലത്താണ്. ഈ മലനാടിന്റെ മാറുപിള്ളൂർന്ന് ചോര കുടിച്ച നിങ്ങൾ തകർത്തറിയാൻ ശ്രമിച്ചത് ഒരു തുണ്ടുഭൂമിക്കുവേണ്ടി വേഴാമ്പലിനെപ്പോലെ കാത്തിരുന്ന ലക്ഷക്കണക്കിന് കേരളീയരുടെ സ്വപ്നഭൂമിയെയാണ് എന്നോർക്കണം. നിങ്ങൾ എല്ലാം

തകർത്തറിഞ്ഞവരാണ്. നിങ്ങളിൽ എന്ത് ജനാധിപത്യമാണ് അവശേഷിക്കുന്നത്; റിപ്പോർട്ടർ ചാനലിലെ ഡെമോക്രസി പരിപാടിയിലെ ഡെമോക്രസിപോലും നിങ്ങളിൽ അവശേഷിക്കുന്നില്ലായെന്നുള്ളത് നിങ്ങൾ മനസ്സിലാക്കണം. ഇവർ യൂണൈറ്റഡ് ഡെമോക്രാറ്റിക് ഫ്രണ്ടല്ല, ഇവർ യൂണൈറ്റഡ് ഡിമോളിഷിംഗ് ഫ്രണ്ടായി, എല്ലാം തകർത്തറിഞ്ഞവരുടെ കറക്കുകമ്പനിയായി മാറിക്കഴിഞ്ഞിരിക്കുന്നു. യു.ഡി.എഫ്. എന്ന ഉണക്കമരത്തിൽ അവശേഷിച്ചിരുന്ന രണ്ടിലകൾപോലും ഇന്നലെ കൊഴിഞ്ഞുപോയ വിവരവും നിങ്ങൾ കണ്ണുതുറന്ന് കാണണമെന്ന് ഞാൻ അഭ്യർത്ഥിക്കുകയാണ്. കാലം മാറി, കേരളത്തിലെ കഥ മാറുകയാണ്. ഇടതുപക്ഷം ഇന്നത്തെ കേരളീയന്റെ കണ്ണീർ തുടയ്ക്കാൻ, അവർക്ക് ഭൂമി ലഭ്യമാക്കാൻ, മനുഷ്യസാധ്യമായതെല്ലാം ചെയ്യാൻ തയ്യാറെടുക്കുകയാണ്. യു.ഡി.എഫ്. കണ്ടുനിന്നുകൊള്ളുക, കേരളത്തിന്റെ വനമേഖലകളിൽ ടിപ്പുസുൽത്താന്റെ തേരോട്ടുകാലത്തും നാട്ടുരാജാക്കന്മാരുടെ ഭരണകാലയളവിലും ബ്രിട്ടീഷ് ഈസ്റ്റ് ഇന്ത്യാ കമ്പനിയുടെ ഫൗണ്ടേഷൻ കാലത്തും പട്ടം താണപിള്ളയുടെ ജനായത്ത ഭരണകാലത്തും ഈ നാടിനുവേണ്ടി കാടുകയറിയ കുടിയേറ്റക്കാരുടെ കണ്ണീരൊപ്പാൻ കേരളീയർ കൈകോർക്കേണ്ട കാലമാണിതെന്ന് ഞാൻ ഓർമ്മപ്പെടുത്തുകയാണ്. അവർക്ക് ഭൂമി നേടിക്കൊടുക്കാൻ, ആ

പാവങ്ങൾക്കുവേണ്ടി പട നയിച്ച സഖാവ് എം.എം. മണിയെ കള്ളക്കേസിൽ കുടുക്കി 45 ദിവസം ജയിലിൽ അടച്ച് 9 മാസക്കാലം തന്റെ പ്രിയപ്പെട്ട ജില്ലയിൽ കയറാൻ അനുവദിക്കാതിരുന്ന യു.ഡി.എഫ്.- ന്റെ കേസ് കോടതി തള്ളിക്കളഞ്ഞിരിക്കുന്നു എന്ന കാര്യം നിങ്ങൾ കേൾക്കണം. മണിയാശാന്റെ പ്രസംഗത്തിനെതിരെ നിങ്ങളെടുത്ത എല്ലാ കേസും പ്രഥമദൃഷ്ട്യാ നിലനിൽക്കില്ലെന്ന് കോടതി പറഞ്ഞത് നിങ്ങൾ കേട്ടില്ലേ; മൂന്നാർ ഉൾപ്പെടെയുള്ള മേഖലകളിലെ പാവപ്പെട്ട നാമമാത്ര കർഷകർക്കും തൊഴിലാളികൾക്കും ഭൂമി ലഭ്യമാക്കാൻ, ആദ്യഘട്ടത്തിൽതന്നെ ഒരു ലക്ഷം പേർക്കെങ്കിലും അടിയന്തരമായി പട്ടയം ലഭ്യമാക്കാൻ ഈ സർക്കാർ നടത്തിയ നീക്കങ്ങളെ ഞാൻ അഭിവാദ്യം ചെയ്യുന്നു. ഈ നീക്കത്തെ ദുർബ്ബലപ്പെടുത്താൻ ആഭാസ സമരം നടത്തുന്ന സംഘ്യാപരിവാർ-യു.ഡി.എഫ് സഖ്യത്തെ കേരള ജനത തുത്തറിഞ്ഞതിന്റെ സാക്ഷ്യമാണ് നമ്മൾ കാണുന്നത്. സമരപ്പന്തലിൽ ഇന്ന് ആളില്ലായെന്നുള്ളത് നിങ്ങൾ മനസ്സിലാക്കണം. ഇത് ഇ.എം.എസ്. ഗവൺമെന്റിന്റെ തുടർച്ചതന്നെയാണ്. യു.ഡി.എഫുകാരാ, നിലാവ് കാണുമ്പോൾ ഓരിയിടുന്ന കുറുക്കന്മാരെപ്പോലെയാകാതെ നാടിന്റെ നവയുവ കാഹളത്തിന് കാതോർക്കാൻ നിങ്ങളെ ഞാൻ ക്ഷണിക്കുകയാണ്. നിങ്ങളെങ്ങനെ നിങ്ങളായി എന്ന് നിങ്ങളോർക്കണം, നിങ്ങളുടെയും ഞങ്ങളുടെയും

പൂർവ്വികർ തലചായ്ക്കാൻ മണ്ണിലിടം കിട്ടിയപ്പോൾ മക്കളെ പഠിപ്പിച്ചതും പുതിയ ജീവിതം തേടി മറുനാട്ടിലെത്തിയപ്പോഴും കേരളത്തിന്റെ നേട്ടങ്ങൾ പാടി നടന്നത് നമ്മൾ മറക്കരുത്.

"നാളികേരത്തിന്റെ നാട്ടിലെനിക്കൊരു

നാഴിയിടങ്ങൾ മണ്ണുണ്ട്, ഒരു നാഴിയിടങ്ങൾ മണ്ണുണ്ട്

അതിൽ നാരായണക്കിളി കൂടുപോലുള്ളൊരു

നാലുകാലോലപ്പരയുണ്ട്, നാലുകാലോലപ്പരയുണ്ട്"- എന്ന പാട്ടിലേയ്ക്ക് കേരളം

നടന്നുകയറിയത് ഇ.എം.സ്-ന്റെ, ഇടതുപക്ഷത്തിന്റെ നിലപാടിലൂടെയാണെന്ന്

നിങ്ങളറിയണം. ആ നാലുകാലോലപ്പരയെല്ലാം മാറ്റി ഓടിട്ട

വീടുണ്ടാക്കിക്കൊടുത്തതും ഇടതുപക്ഷമാണ്, അവർ മുന്നോട്ടുവെച്ച

ജനകീയാസൂത്രണത്തിന്റെ തുടർച്ചയായ മുന്നേറ്റമാണെന്നും നിങ്ങളറിയണം.

ഇ.എം.എസ്. ഭവന പദ്ധതിയും എം.എൻ. ലക്ഷംവീട് പദ്ധതിയും നടപ്പാക്കി

മുന്നേറിയ കേരളത്തെ പിറകോട്ടുവലിച്ചവരായിരുന്നു കഴിഞ്ഞ യു.ഡി.എഫ്.

ഭരണക്കാർ. ഭൂമിയും വീടും ഉള്ളവരെപ്പോലും ഭൂരഹിതരും ഭവനരഹിതരുമാക്കാൻ

ഭൂമാഫിയകൾക്കും വട്ടിപ്പലിശക്കാർക്കും അഭ്യന്തര സുരക്ഷയൊരുക്കിയ സലിം രാജ്

എന്ന അക്രമരാജ്യേ യു.ഡി.എഫ്. നടപ്പാക്കിയത്. എൽ.ഡി.എഫ്. വന്നപ്പോൾ

എല്ലാം ശരിയാകുന്നു. എല്ലാവർക്കും വീടെന്ന സ്വപ്നം മാത്രമല്ല ജീവിതം തന്നെ നൽകുന്ന 'ലൈഫ് ' പദ്ധതിക്കുവേണ്ടി 16000 കോടി രൂപയിലധികം ചെലവഴിക്കാൻ കേരളം തയ്യാറെടുക്കുകയാണ്. ജനങ്ങൾക്ക് ജീവശ്വാസം നൽകുന്ന 'ലൈഫ് ' പദ്ധതി വിജയിക്കുമ്പോൾ കേരളം കാണുന്ന മറ്റൊരു കാഴ്ചയുണ്ട്- അത് ജനവിരുദ്ധരായ യു.ഡി.എഫ്. അന്ത്യശ്വാസം വലിക്കുന്നതാണ്. അതുകൊണ്ടുതന്നെ മുൻകൂറായി യു.ഡി.എഫ്-ന് അന്ത്യാഭിവാദ്യങ്ങൾ നേരുകയാണ്. തങ്ങൾ ആരാധിക്കുന്ന ദൈവത്തെപ്പോലും ഒരു നോക്കുകാണാൻ കൊതിച്ചിരുന്ന പിന്നോക്കക്കാർക്കും ദളിതർക്കും ദൈവത്തെക്കാണിച്ചുകൊടുക്കാൻ അവലംബങ്ങൾ തള്ളിത്തുറന്ന കമ്മ്യൂണിസ്റ്റുകാർ ഭരിച്ച കാലത്ത് എല്ലാ അവലങ്ങളുടെ സ്വത്തുക്കളും സുരക്ഷിതമായിരുന്നു. എന്നാൽ ഇവർ ഭരിച്ചപ്പോൾ ദൈവത്തിന് ഭക്ഷണം നൽകാനുള്ള പാത്രങ്ങൾപോലും അടിച്ചമാറ്റിയതായ വാർത്തകൾ കേൾക്കേണ്ടിവന്നു. നാണക്കേടല്ലേ. പമ്പയിലെ മെസ്സ് നടത്തിപ്പിൽ ലക്ഷങ്ങളുടെ തിരിമറി നടത്തി, അതിന്റെ ഫയലുകൾ കാണാനില്ല. എവിടെപ്പോയി എന്ന് യു.ഡി.എഫ്-ലെ ജ്യോതിഷ പണ്ഡിതൻ കവടി നിരത്തി കണ്ടെത്തുമോയെന്ന് ഞാൻ ചോദിക്കുകയാണ്. സംഘ്യാപരിവാരന്റെ ശബ്ദം തിരുവിതാംകൂർ ദേവസ്വം ബോർഡ് പ്രസിഡന്റായ കോൺഗ്രസ് നേതാവിന്റെ നാവിൽനിന്നും നമുക്ക്

കേൾക്കേണ്ടിവന്നതും ഇക്കാലത്താണ്. അതുകൊണ്ട് ആർ.എസ്.എസ്. ശാഖകളിലെ മുദ്രാവാക്യങ്ങൾ ഇവിടെ വിളിച്ചുപറയുന്ന കോൺഗ്രസ് നേതാക്കളെ ഒറ്റപ്പെടുത്താൻ നമുക്ക് കഴിയേണ്ടതുണ്ട്. ഈ കോൺഗ്രസ്സുകാർക്ക് എന്തുപറ്റി; ഒരിടത്ത് ചാരം, ഒരിടത്ത് പുക, ഒരിടത്ത് അഴിമതി, ഒരിടത്ത് വർഗ്ഗീയത - വലിയ വില കൊടുക്കേണ്ടിവരും കോൺഗ്രസ്സുകാരാ. നിങ്ങളുടെ അവശേഷിക്കുന്ന ഓട്ടുമുക്കാലിന്റെ വിലപോലും അപ്രത്യക്ഷമാകുന്ന കാലമാണ് വരാനിരിക്കുന്നത്. പ്രിയപ്പെട്ടവരെ, മതനിരപേക്ഷവാദികളുടെ പുണ്യഭൂമിയായ കേരളത്തെ തകർക്കാനുള്ള ആർ.എസ്.എസ്-കോൺഗ്രസ്സിന്റെ കടിലതന്ത്രത്തെ ചെറുത്തുതോൽപ്പിക്കാൻ നമുക്ക് ഈ ഗവൺമെന്റിനെ പിന്തുണയ്ക്കാം. ധനാഭ്യർത്ഥനകളെ പിന്തുണയ്ക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ : സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ശബ്ദതാരാവലിയിൽ കാണുന്ന സാമാന്യം കുഴപ്പമുള്ള വാക്കുകളെല്ലാം ശ്രീ. കെ. ഡി. പ്രസേനൻ ഇവിടെ പറഞ്ഞുകഴിഞ്ഞു. അദ്ദേഹം ഒരു പുതിയ അംഗമാണ്. അദ്ദേഹമങ്ങനെ പറഞ്ഞുപോകട്ടെ. ഞാൻ ആ ഒരു പിരിവിൽ അദ്ദേഹത്തെ വിടുകയാണ്. 2015 മാർച്ച് മാസം 13-ാം തീയതി ശ്രീ. കെ. എം. മാണി ഈ സഭയിൽ ബഡ്ജറ്റ് അവതരിപ്പിക്കുന്നതിനുവേണ്ടി വന്നപ്പോഴുണ്ടായ

കോലാഹലങ്ങൾ എത്രയെന്ന് ഞാൻ വിശദീകരിക്കുന്നില്ല. കാരണം, അത് മാധ്യമങ്ങളിൽ ധാരാളം വന്നു. അന്ന് ആ ബഹളമുണ്ടാക്കിയ ആളുകൾ ഇന്നിപ്പോൾ ഏതാണ്ട് പഞ്ചവാദ്യവും തകിലും ചെണ്ടയും വാദ്യമേളവുമായി കൂട്ടികൊണ്ടുപോകുന്നതിനുവേണ്ടി മാലകോർത്ത് അവിടെ കാത്തിരിക്കുന്നു എന്നുള്ളതാണ് അപ്പുറത്തുള്ള ചില സ്റ്റേഹിതന്മാരുടെ പ്രസംഗം കേട്ടപ്പോൾ എനിക്ക് തോന്നിയത്. പൊതുവെ നല്ല സംസ്കാര സമ്പന്നനാണ് ശ്രീ. മുല്ലക്കര രത്നാകരൻ. അദ്ദേഹത്തിന്റെ പ്രസംഗത്തിന്റെ അവസാനം അദ്ദേഹം പറഞ്ഞത് നളൻ ബുദ്ധിമാനാണ് എന്നാണ്. ദമയന്തിയെ വിവാഹം കഴിക്കുന്നതിനുവേണ്ടി നളൻ നിലത്ത് കാലുകുത്തിവന്നു എന്നുപറഞ്ഞു. നളന് വേറൊരു അബദ്ധം പറ്റിയിട്ടുണ്ട്. നളന് അവസാനം രാജ്യം നഷ്ടപ്പെട്ടു, നളൻ വഴിയാധാരമായി. അങ്ങയും അങ്ങയുടെ പാർട്ടിയും ആ കാര്യമൊന്ന് ആലോചിച്ചിരിക്കണമെന്ന് മാത്രമേ ഞാൻ ഓർമ്മിപ്പിക്കുന്നുള്ളൂ. ഇവിടെ കയ്യേറ്റത്തെക്കുറിച്ച് പറഞ്ഞു. ഇന്നലെ ഗ്രീൻ ടിബ്യൂണലുമായി ബന്ധപ്പെട്ട ഒരു വാർത്ത മാതൃഭൂമി പത്രത്തിൽ വന്നിരുന്നു -

മൂന്നാറിലെ കയ്യേറ്റം: കേരള സർക്കാരിന് ഹരിത ടിബ്യൂണലിന്റെ രൂക്ഷ വിമർശനം.

ഞാനിവിടെ ശ്രീ. ഇ. ചന്ദ്രശേഖരന്റെ ആത്മാർത്ഥതയെ ചോദ്യം ചെയ്യുന്നില്ല. അങ്ങ് കുറേ കാര്യങ്ങൾ ചെയ്യാൻ ശ്രമിച്ചു, കുറേ കാര്യങ്ങൾ നടന്നു, പക്ഷെ അങ്ങേയ്ക്ക്

പൂർത്തീകരിക്കാൻ കഴിയാതെ പോകുകയാണ്. അങ്ങേയ്ക്ക് സ്പീഡ് ഗവർണർ വച്ചിരിക്കുകയാണ്. അങ്ങ് സ്പീഡ് എടുക്കുമ്പോൾ ആ സ്പീഡ് ഗവർണർ അങ്ങയുടെ രണ്ടുകാലും മുറുക്കുകയാണ്. അതുകൊണ്ട് അങ്ങേയ്ക്ക് മുന്നോട്ട് പോകാൻ പറ്റുന്നില്ല. എന്തുകൊണ്ടാണ് ഗ്രീൻ ടിബ്യൂണൽ മൂന്നാർ വിഷയത്തിൽ ഈ ഗവൺമെന്റിനെ രൂക്ഷമായി വിമർശിച്ചത്? ഇവിടെ നേരത്തേ കൊട്ടകമ്പൂരിലെ ചില റിപ്പോർട്ടുകളെക്കുറിച്ച് പറഞ്ഞല്ലോ. പ്രകൃതി ശ്രീവാസ്തവയുടെ ഒരു റിപ്പോർട്ട് ഈ ഗവൺമെന്റിന്റെ കയ്യിലുണ്ട്. കഴിഞ്ഞ പ്രാവശ്യം ഞാൻ മൂന്ന് റിപ്പോർട്ടുകളെക്കുറിച്ച് പറഞ്ഞു; സെൻകമാറിന്റെ റിപ്പോർട്ട്, നിവേദിത പി. ഹരന്റെ റിപ്പോർട്ട്, രാജൻ മഥേക്കറിന്റെ റിപ്പോർട്ട്. പ്രകൃതി ശ്രീവാസ്തവയുടെ 07-04-2017-ലെ റിപ്പോർട്ടാണ്. ആ റിപ്പോർട്ടിൽ കയ്യേറ്റത്തെക്കുറിച്ച് കൃത്യമായി പറഞ്ഞിട്ടുണ്ട്. ജെ.സി.ബി.-യും ഹിറ്റാച്ചിയും അടക്കമുള്ള ഉപകരണങ്ങളെല്ലാം കൊണ്ടുപോയി അവിടം കയ്യേറുകയാണ്. ജെ.സി.ബി. നിരോധിക്കണമെന്ന് ക്യാബിനറ്റ് തീരുമാനിച്ചതിനുശേഷമുള്ള റിപ്പോർട്ടാണ് എന്റെ കയ്യിലുള്ളത്. ഇതെല്ലാം യഥേഷ്ടം അവിടെ പോകുകയാണ്. വനമേഖലയിലുള്ള ഏതെങ്കിലും പ്രദേശത്ത് ഇലക്ട്രിസിറ്റി കണക്ഷൻ കൊടുക്കണമെങ്കിൽ അണ്ടർ ഗ്രൗണ്ട് കേബിളിട്ട് കൊടുക്കാം, കൊടുക്കണം, കൊടുത്തിട്ടുണ്ട്. അതിനുപകരം രണ്ട് സൈഡും

അടിച്ചതകർത്തുകൊണ്ട് പോകുന്ന ഒരു റോഡിന്റെ നിർമ്മാണം.... അങ്ങ് ആലോചിച്ചാൽ മതി. ഇതിന്റെയെല്ലാം മറവിൽ ഓരോ കരങ്ങളുണ്ട്. ആ കരങ്ങളാണ് ഇതെല്ലാം നശിപ്പിക്കുന്നതിനുവേണ്ടി കരുതിക്കൂട്ടി പരിശ്രമം നടത്തുന്നത്. അവരെ നിയന്ത്രിക്കാൻ അങ്ങേയ്ക്ക് പറ്റുന്നില്ല, അങ്ങേയ്ക്ക് സാധ്യവുമല്ല. അങ്ങയുടെ കളക്ടറും സബ്കളക്ടറും ചെന്നാൽ ഇവരാരെങ്കിലും മൈൻഡ് ചെയ്യുമോ? അതുകൊണ്ട് മൂന്നാറിനെ രക്ഷിക്കണമെങ്കിൽ ജനങ്ങളുടെ മുന്നേറ്റം ആവശ്യമാണ്. മൂന്നാറിനെ സംബന്ധിച്ച് കുറേ കാര്യങ്ങൾ നേരത്തേ ചെയ്തിരുന്നതല്ലേ; അങ്ങേയ്ക്ക് അറിയാവുന്നതല്ലേ? മൂന്നാറിലെ കയ്യേറ്റങ്ങളെല്ലാം ഒഴിവാക്കുന്നതിനുവേണ്ടി കുറേ നടപടികൾ യു.ഡി.എഫ്. ഗവൺമെന്റിന്റെ കാലത്ത് എടുത്തിരുന്നതാണ്. പക്ഷെ ആ നടപടികളിൽ നിന്ന് മുന്നോട്ട് പോകാൻ പറ്റിയിട്ടില്ല. എനിക്ക് അങ്ങയോട് രണ്ടുമൂന്ന് കാര്യങ്ങൾ ചോദിക്കാനുണ്ട്. അങ്ങ് നേരത്തേ പറഞ്ഞതുപോലെ മൂന്നാറിൽ പാറ പൊട്ടിക്കുന്നു; ലാർജ് സ്ക്വെയിൽ ഡിസ്ട്രക്ഷൻ നടക്കുന്നു; ഹെവി മെഷീൻസ് വിനിയോഗിക്കുന്നു; ഇതെല്ലാം കയ്യേറ്റത്തിന്റെ ഭാഗമാണ്, കയ്യേറ്റത്തിനുവേണ്ടി നടത്തിക്കൊണ്ടിരിക്കുന്നതാണ്. കൊട്ടകമ്പൂരിൽ 344.5 ഏക്കർ ഉന്നതർ കയ്യേറിയതിനെതിരെ എന്തുനടപടി എടുത്തുവെന്ന് അങ്ങ് പറയേണ്ട? ഹൈക്കോടതിയിൽ ഇതുമായി ബന്ധപ്പെട്ട കേസുണ്ടെന്ന് മാത്രമല്ല, വിശദീകരണം

നൽകുന്നതിന് കയ്യേറ്റം നടത്തിയിട്ടുള്ള ആളുകൾക്ക് കത്തയയ്ക്കുകയും ചെയ്തു. കത്ത് അയച്ചിട്ടുള്ള ആളുകളുടെ പേര് പറയാം, ശ്രീ. ജോർജ്ജ്, പാലിയേത്ത് വീട്, തടിയമ്പാടുകര, ഇടുക്കി; ശ്രീമതി ജിസ് ജസ്റ്റിൻ, W/o ജസ്റ്റിൻ, പാലിയേത്ത് വീട്, തടിയമ്പാടുകര, ഇടുക്കി; ശ്രീമതി മേരി, W/o ജോർജ്ജ്, പാലിയേത്ത് വീട്, തടിയമ്പാടുകര, ഇടുക്കി; ശ്രീ. ഗ്രേസ് ജോർജ്ജ്, S/o ജോർജ്ജ്, പാലിയേത്ത് വീട്, തടിയമ്പാടുകര, ഇടുക്കി; ശ്രീ. ജോയിസ് ജോർജ്ജ്..... അദ്ദേഹം ആരാണ്... ഇടതുപക്ഷ ജനാധിപത്യ മുന്നണിയിലെ ഒരു എം.പി.-യുടെ കാര്യമാണ് ഈ പറഞ്ഞിരിക്കുന്നത്. നോട്ടീസ് അയച്ചിട്ട് കിട്ടുന്നില്ല, ആളെന്താ ഒളിവിൽ പോയതാണോ? 344 ഏക്കർ ഭൂമി; ആരാണത് കണ്ടുപിടിച്ചത് - ക്രൈം ബ്രാഞ്ച്. റെയ്ഡ് നടത്തി 99 രേഖകൾ പിടിച്ചതാണ്. ആ 99 രേഖകളിൽ ഈ 344 ഏക്കർ ഭൂമി കൈവശപ്പെടുത്തിയ കയ്യേറ്റക്കാർ....., അവരുടെ ഭൂമി പിടിക്കുന്നതിനുവേണ്ടി എന്തെങ്കിലും നടപടിയുണ്ടോ; അങ്ങേയ്ക്ക് പറ്റുമോ? ഞാൻ അങ്ങയുടെ സത്യസന്ധതയേയും ആത്മാർത്ഥതയേയും ചോദ്യം ചെയ്യുന്നില്ല. പക്ഷെ ഈ ആളുകൾക്കെതിരെ നടപടിയെടുക്കാൻ അങ്ങേയ്ക്ക് കഴിയുമെന്ന് എനിക്ക് തോന്നുന്നില്ല. കുറിഞ്ഞിമല നമ്മുടെ ദേശീയോദ്യാനമാണ്. ശ്രീ. ബിനോയ് വിശ്വമാണ് കുറിഞ്ഞിമലയെ ദേശീയോദ്യാനമായി പ്രഖ്യാപിച്ചത്. ആ

ദേശീയോദ്യാനത്തിനകത്തും കയ്യേറ്റവും നിയമവിരുദ്ധ പ്രവർത്തനവും നടക്കുന്നു. പ്രകൃതി ശ്രീവാസ്തവയുടെ 07-04-2017-ലെ റിപ്പോർട്ട് പ്രകാരം എന്തെങ്കിലും നടപടിയെടുക്കേണ്ട? അങ്ങ് പ്രകൃതിയെക്കുറിച്ച് സംസാരിച്ചതെല്ലാം എനിക്ക് നന്നായിട്ടറിയാം; പ്രകൃതിയെക്കുറിച്ചെല്ലാം വളരെ വാചാലമായി അങ്ങ് സംസാരിച്ചു. മൂന്നാർ മേഖലയിലെ കയ്യേറ്റവുമായി ബന്ധപ്പെട്ട് 40 എഫ്.ഐ.ആർ. ഞങ്ങളുടെ കാലത്ത് രജിസ്റ്റർ ചെയ്തിരുന്നു. അതിന്മേൽ എന്ത് തുടർ നടപടിയുണ്ടായി? അതിന്മേൽ എന്ത് തുടർ നടപടിയെടുത്തുവെന്ന് അങ്ങിവിടെ പറയണം, അത് ഈ സഭ അറിയട്ടെ, ഈ സഭയിലൂടെ ലോകമറിയട്ടെ. 40 എഫ്.ഐ.ആർ.-ന്റെ കാര്യത്തിൽ എന്ത് തുടർനടപടിയുണ്ടായെന്ന് പറയണം. ടാറ്റായുടെയും ഹാരിസണിന്റെയും കേസുകളെക്കുറിച്ച് ഇവിടെ ശ്രീ. മുല്ലക്കര രത്നാകരൻ പറഞ്ഞല്ലോ. ആ കേസിൽ 38000 ഏക്കർ സ്ഥലം ഞങ്ങൾ പിടിച്ചെടുത്തു. ഞങ്ങൾ തിരിച്ചുപിടിച്ചതാണ്. ആ നടപടി ശരിയാണെന്ന് ബഹു. ഹൈക്കോടതി സമ്മതിച്ചു. അവശേഷിക്കുന്ന ഭൂമി തിരിച്ചുപിടിക്കാത്തതിന് ഞങ്ങളെ കുറ്റപ്പെടുത്തേണ്ടതുണ്ടോ; നിങ്ങൾ എന്ത് നടപടിയെടുത്തു? അവരുടെ ഡോക്യുമെന്റുപോലും ഇൻവാലിഡാണെന്നാണ് ഇപ്പോൾ വന്നുകൊണ്ടിരിക്കുന്ന വിവരം. അങ്ങയുടെ കയ്യിലിരിക്കുന്ന ഫയലിൽ ഡോ. നിവേദിതാ പി. ഹരന്റെ ഒരു റിപ്പോർട്ടുണ്ട്.

ഞങ്ങളുടെ ഗവൺമെന്റിന്റെ കാലത്തുണ്ടാക്കിയ റിപ്പോർട്ടല്ല അത്. ശ്രീ. വി. എസ്. അച്യുതാനന്ദൻ മുഖ്യമന്ത്രിയായിരുന്നപ്പോൾ, അങ്ങയുടെ പാർട്ടിയിൽപ്പെട്ട ശ്രീ. രാജേന്ദ്രൻ റവന്യൂ വകുപ്പിലായിരുന്നപ്പോൾ തയ്യാറാക്കിയ റിപ്പോർട്ടാണ്. ആ റിപ്പോർട്ടിലെ റെക്കമെന്റേഷൻസ് നടപ്പാക്കുന്നതിനുവേണ്ടി എന്തെങ്കിലുമൊരു നടപടിയെടുക്കുന്നതിന് തയ്യാറാകണ്ടേ? കോടതിയിൽ ഇതുസംബന്ധിച്ച് കേസ് വന്നപ്പോൾ എതിർ സത്യവാങ്മൂലം കൊടുക്കാൻ തയ്യാറാകേണ്ടതല്ലേ; എന്തുകൊണ്ട് എതിർ സത്യവാങ്മൂലം കൊടുത്തില്ല; ഏത് ശക്തിയാണ് അതിനുപിന്നിൽ പ്രവർത്തിച്ചത്; അവിടെയാണ് നിയമ വകുപ്പുമന്ത്രി ഇടപെടേണ്ടത്. നിയമ വകുപ്പുമന്ത്രി അതിലിടപെടണം. എതിർ സത്യവാങ്മൂലം കൊടുത്തിട്ടില്ല. റ്റി. ആർ. ആന്റ് റ്റി എസ്റ്റേറ്റിലെ 10,000 ഏക്കർ ഭൂമിയുമായി ബന്ധപ്പെട്ട് എസ്റ്റേറ്റ് ഉടമ സ്റ്റേ വാങ്ങിയപ്പോൾ സ്റ്റേയ്ക്കെതിരെ നിങ്ങൾ എതിർ സത്യവാങ്മൂലം കൊടുക്കാൻ തയ്യാറായോ; എന്തുകൊണ്ട് കൊടുത്തില്ല? അതാണ് ഞാൻ പറഞ്ഞത് ഇവിടെ ഒത്തുകളി നടക്കുകയാണ്.

മി. സ്പീക്കർ: അങ്ങയുടെ സമയം കഴിഞ്ഞു.

ശ്രീ. തിരുവഞ്ചൂർ രാധാകൃഷ്ണൻ: ഞാൻ സബ്ജക്ട് വിട്ട് ഒന്നും പറയുന്നില്ല.

മി. സ്പീക്കർ: അങ്ങ് വേഗത്തിൽ പറഞ്ഞവസാനിപ്പിക്കൂ.

ശ്രീ. തിരുവഞ്ചൂർ രാധാകൃഷ്ണൻ: കേരളത്തിന്റെ കാര്യമല്ലേ. നമ്മുടെ

സംസ്ഥാനത്തിന്റെ പ്രകൃതിയും സ്വത്തും ജനങ്ങളുടെ പിതൃസ്വത്തുമായ ഈ നാട് കയ്യേറാതെ പോകണ്ടേ? അതിനുള്ള നടപടി എടുക്കണമെന്നാണ് ഞാൻ ഓർമ്മിപ്പിക്കുന്നത്. എതിർ സത്യവാങ്മൂലം കൊടുക്കാതിരിക്കുന്ന ആളുകൾക്കെതിരായി നടപടിയെടുക്കുമോ; ആ വക്കീലന്മാരെ മാറ്റുന്നതിനുള്ള നടപടിയെടുക്കുമോ; എന്തുകൊണ്ട് നടപടിയെടുക്കുന്നില്ലെന്ന ചോദ്യമുണ്ട്. എന്റെ അവസാനത്തെ ചോദ്യം, ഈ ഗവൺമെന്റ് വന്നതിനുശേഷം അവിടെ പുതുതായി എത്ര റിസോർട്ടുകളാണ് പണിതത്? അതിന്റെയെല്ലാം ഉത്തരവാദിത്വം ഈ ഗവൺമെന്റ് ഏറ്റെടുക്കണം. ഒരു കാര്യംകൂടി പറഞ്ഞ് ഞാൻ അവസാനിപ്പിക്കുകയാണ്. അങ്ങ് റവന്യൂ വകുപ്പിന്റെ ചാർജ്ജുള്ള മന്ത്രിയാണ്. റവന്യൂ വകുപ്പാണ് ഈ കാര്യങ്ങളെല്ലാം ചെയ്യേണ്ടത്. പക്ഷെ ഇടുക്കി ജില്ലയിൽ അങ്ങ് കയറണമെങ്കിൽ ശ്രീ. എം. എം. മണിയുടെ അനുമതി വേണമെന്ന തീരുമാനം ഗവൺമെന്റ് എടുത്തതായി ഞാൻ കാണുന്നു. ദയവായി അങ്ങനെയൊരു പതനത്തിൽ പോയി വീഴരുത്. യഥാർത്ഥത്തിൽ കളക്ടീവ് റെസ്പോൺസിബിലിറ്റിയല്ലേ. അങ്ങയിൽ വിശ്വാസമില്ലാത്തതുകൊണ്ടാണോ കയ്യേറ്റം ഒഴിവാക്കുന്നതിനുവേണ്ടി അങ്ങെടുക്കുന്ന നടപടികൾക്ക് മറ്റൊരു മന്ത്രിയുടെ

അനുമതി വാങ്ങണമെന്ന് പറഞ്ഞത്. അത് യഥാർത്ഥത്തിൽ നമ്മുടെ മാന്യതയ്ക്കെതിരെയുള്ള ചോദ്യചിഹ്നമാണ് എന്നുമാത്രം ഓർമ്മിപ്പിച്ചുകൊണ്ട് ഞാൻ ഈ ധനാഭ്യർത്ഥനകളെ ഒരിക്കൽകൂടി എതിർക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഇവിടെ ചർച്ചയിൽ പങ്കെടുത്തുകൊണ്ട് 16 പേർ സംസാരിച്ചു, വിലപ്പെട്ട പല നിർദ്ദേശങ്ങളുമുണ്ടായി. അതിൽ ചിലത് സ്വീകാര്യമാണെന്ന് അറിയിക്കട്ടെ. വിലപ്പെട്ട നിർദ്ദേശങ്ങൾ സമർപ്പിച്ചവർക്കെല്ലാം നന്ദി പറയുകയാണ്. കയ്യേറ്റം ഒഴിപ്പിക്കണമെന്ന് പൊതുവായി എല്ലാവരും പറയുകയും ചെയ്തു. അതുകൊണ്ട് ഇന്ന് ഇറങ്ങിപ്പോകാതെ എല്ലാവരും കൂടി ഇത് പാസ്സാക്കിയാൽ...., അതിൽ ഒരു തർക്കവുമില്ല, ഗവൺമെന്റിന്റെ നയമതാണ്. കയ്യേറ്റങ്ങൾ ഒഴിപ്പിക്കാൻ നിലപാടുണ്ടായി, അതിനുള്ള നടപടികളുണ്ടായി. ഇവിടെ പല തവണ സഭയിൽ പ്രഖ്യാപിച്ചു. അപ്പുറത്തും ഇപ്പുറത്തുമുള്ളവർക്കെല്ലാം കയ്യേറ്റം ഒഴിപ്പിക്കണമെന്നതിൽ ഏകാഭിപ്രായമാണെങ്കിൽ ഇത് പാസ്സാക്കുമ്പോൾ ആരും ഇറങ്ങിപ്പോകാതിരുന്നാൽ മതി.

സർക്കാർ അധികാരത്തിൽ വന്നതിനെത്തുടർന്ന് റവന്യൂ വകുപ്പിൽ നടപ്പാക്കിയ ചില കാര്യങ്ങൾ ശ്രദ്ധയിൽപ്പെടുത്തുവാനാണ് ഞാൻ ആഗ്രഹിക്കുന്നത്. അധികാരം

ഏറ്റെടുത്തതിനെത്തുടർന്ന് ജില്ലാ തലത്തിൽ ഡെപ്യൂട്ടി തഹസീൽദാർ മുതൽ മുക്തിലോട്ടുള്ള എല്ലാപേരെയും ഉൾപ്പെടുത്തിക്കൊണ്ട് ഓരോ ജില്ലയിലെയും സ്ഥിതിഗതികൾ പരിശോധിക്കുന്നതിനുള്ള സംവിധാനമുണ്ടാക്കി. 14 ജില്ലകളിലും അത്തരം യോഗങ്ങൾ നടത്തി. അതിനെത്തുടർന്ന് ജില്ലകളിലും താലൂക്കുകളിലും നിലനിൽക്കുന്ന റവന്യൂ ഭരണവുമായി ബന്ധപ്പെട്ട ഒരുപാട് പ്രശ്നങ്ങളും പ്രയാസങ്ങളും മനസ്സിലാക്കാൻ സാധിച്ചു. അതുപോലെ തന്നെ കേരളത്തിലെ 4 മേഖലകളിലായി 1664 വില്ലേജ് ഓഫീസർമാരെ പങ്കെടുപ്പിച്ചുകൊണ്ടുള്ള യോഗവും നടത്തി. റവന്യൂ ഭരണത്തിലെ ഏറ്റവും പ്രധാനപ്പെട്ട വില്ലേജ് തലം വരെയുള്ള പ്രവർത്തനങ്ങളുടെ വിശദാംശങ്ങൾ പരിശോധിച്ചപ്പോൾ ജീവനക്കാർ ഒരുപാട് പ്രയാസങ്ങൾ അനുഭവിക്കുന്നുണ്ടെന്ന് മനസ്സിലായി. ജനങ്ങൾക്ക് സേവനം നൽകുന്നതിൽ വന്നുചേരുന്ന പ്രയാസങ്ങൾ സംബന്ധിച്ചുള്ള പ്രശ്നങ്ങളും അവിടെ ഉയർന്നുവരികയുണ്ടായി. ആ യോഗത്തിൽ വച്ച് ഗവൺമെന്റിന്റെ നയമെന്താണെന്ന് വ്യക്തമായി അവരോട് സൂചിപ്പിക്കുകയുണ്ടായി. പ്രസ്തുത മീറ്റിംഗിൽ സർക്കാരിന്റെ നയം വ്യക്തമാക്കിയിരുന്നു - ഭൂമിയില്ലാത്ത എല്ലാവർക്കും ഭൂമി നൽകുക. ഇവിടെ അപ്പുറത്തും ഇപ്പുറത്തുമൊക്കെ പറഞ്ഞിട്ടുള്ള കാര്യങ്ങളാണ്. ഇതുതന്നെയാണ് പ്രഖ്യാപിതമായ നയം. അഴിമതിരഹിതവും കാര്യക്ഷമവുമായ ഭരണം ഉറപ്പാക്കുക,

ഒരു തരത്തിലുള്ള ഭൂമി കയ്യേറ്റവും അനുവദിക്കാതിരിക്കുക, അനധികൃത കയ്യേറ്റങ്ങൾ ഒഴിപ്പിക്കുക, കുന്നുകൾ ഇടിച്ച് മണ്ണെടുത്ത് വയൽ നികത്തുന്നത് തടയുക, ജനങ്ങൾക്ക് നൽകേണ്ടുന്ന സേവനങ്ങൾ സമയബന്ധിതമായി നൽകുക. ഇതാണ് ഇടതുപക്ഷ ജനാധിപത്യ മുന്നണി ഗവൺമെന്റിന്റെ നയമെന്ന് ഈ യോഗങ്ങളിലെല്ലാം പറയുകയുണ്ടായി. സർക്കാർ ജീവനക്കാരിലേയ്ക്ക് ആ സന്ദേശം നല്ലതുപോലെ എത്തിക്കുന്നതിന് ഈ പറഞ്ഞ യോഗങ്ങളുടെ ഫലമായി സാധിച്ചിട്ടുണ്ടെന്നാണ് എന്റെ വിശ്വാസം. 1978-ലെ സ്റ്റാഫ് പാറ്റേൺ അനുസരിച്ചുള്ള ജീവനക്കാരാണ് ഇപ്പോഴും ഈ ഡിപ്പാർട്ട്മെന്റിലെ പല തലങ്ങളിലുമുള്ളത്. അതിന്റേതായ പ്രയാസങ്ങളും ജീവനക്കാർ അനുഭവിക്കുന്ന ബുദ്ധിമുട്ടുകളും അവർ ചൂണ്ടിക്കാണിക്കുകയുണ്ടായി. സ്റ്റാഫിന്റെ കുറവ് സംബന്ധിച്ച പരാതിയിൽ ജില്ലാ തലത്തിൽ തന്നെ ചില റീ-അറേഞ്ച്മെന്റുകൾ നടത്തുന്നതിനും താൽക്കാലികമായി പരിഹാരം കാണുന്നതിനുമുള്ള നിർദ്ദേശങ്ങളും നടപടികളുമൊക്കെ സ്വീകരിച്ചുവരികയാണ്. ശാശ്വതമായ പരിഹാരത്തിനായി അത്യാവശ്യം വേണ്ടുന്ന തസ്തികകൾ സൃഷ്ടിക്കുന്നതിനുള്ള പ്രൊപ്പോസൽ സമർപ്പിക്കാനുള്ള നിർദ്ദേശവും നൽകിയിട്ടുണ്ട്. ഭരണപരമായ കാര്യക്ഷമത വർദ്ധിപ്പിക്കുന്നതിന്റെ ഭാഗമായി പല നടപടികളും ഈ സർക്കാർ കൈക്കൊണ്ടിട്ടുണ്ട്. വളരെ കാലങ്ങൾക്കുശേഷം

തിരുവനന്തപുരം, കൊല്ലം, തൃശ്ശൂർ, കോഴിക്കോട്, കണ്ണൂർ, കാസർഗോഡ് എന്നീ 6 ജില്ലകളിൽ പുതുതായി ഓരോ റവന്യൂ ഡിവിഷനുകൾ കൂടി രൂപീകരിക്കുവാൻ കഴിഞ്ഞ ബഡ്ജറ്റിലൂടെ പ്രഖ്യാപിച്ചിട്ടുണ്ട്. അത് തീരുമാനിച്ചിട്ടുണ്ട്. അതോടൊപ്പം തന്നെ പുതിയതായി രണ്ട് താലൂക്കുകൾ കൂടി - പയന്നൂരും കുന്ദമംഗലവും ഇതിന്റെ ഭാഗമായി പ്രഖ്യാപിച്ചിട്ടുണ്ട്. സംസ്ഥാനത്ത് വയനാട് ഒഴികെയുള്ള എല്ലാ ജില്ലകളിലും ഇപ്പോൾ രണ്ട് റവന്യൂ ഡിവിഷനുകൾ നിലവിൽ വരികയാണ്. കഴക്കൂട്ടം ഉൾപ്പെടെയുള്ള താലൂക്കുകൾ രൂപീകരിക്കണമെന്ന നിർദ്ദേശങ്ങളൊക്കെ നേരത്തെയുണ്ടായിരുന്നെങ്കിലും അതിപ്പോൾ വന്നിട്ടില്ല. സ്വാഭാവികമായും അതുകൂടി പിന്നീട് ആലോചിക്കാവുന്ന കാര്യമാണ്. റവന്യൂ ഭരണം അഴിമതി രഹിതമാക്കുന്നതിന് പല നടപടികളും സ്വീകരിച്ചിട്ടുണ്ട്.

നെച്ചാറ്റിൻകരയിൽ 28.04.2016-ന് സാംകൂട്ടി എന്നയാൾ വെള്ളാട വില്ലേജ് ഓഫീസ് തീവച്ചത് ഓർമ്മയുണ്ടാകും. 28.04.2016-ന് എന്നുപറഞ്ഞാൽ ഈ സംഭവമുണ്ടായതിനുശേഷമാണ് ഈ ഗവൺമെന്റ് വരുന്നത്. ആ പ്രശ്നത്തിന്റെ ഗൗരവമെന്താണെന്ന് മനസ്സിലാക്കാൻ ശ്രമിക്കുകയും അതിന്റെ അടിസ്ഥാനത്തിൽ വെള്ളാട വില്ലേജ് ഓഫീസ് തീവച്ചതുമായി ബന്ധപ്പെട്ട കാര്യങ്ങൾ പരിശോധിച്ച ലാൻഡ് റവന്യൂ കമ്മീഷണറേറ്റിലെ അസിസ്റ്റന്റ് കമ്മീഷണറുടെ മേൽനോട്ടത്തിൽ

ഒരു സ്റ്റാഡിനെ നിയോഗിച്ച് അന്വേഷണം നടത്തുകയും സാം ക്ഷ്യയുടെ പട്ടയവുമായി ബന്ധപ്പെട്ട ഫയൽ കണ്ടെത്തുകയും ചെയ്തു. അതനുസരിച്ച് സാംക്ട്രിക്ക് ആദ്യമായി പട്ടയം നൽകുകയും ചെയ്തു. പട്ടയമില്ലെന്നതിന്റെ പേരിലാണ് തീവയ്പ്പും തുടർന്നുള്ള എല്ലാ സംഭവങ്ങളും നടന്നത്. തുടർന്ന് നെയ്യാറ്റിൻകര താലൂക്ക് ഓഫീസിൽ സ്പെഷ്യൽ സ്റ്റാഡ് പരിശോധന നടത്തുകയും ചില ഉദ്യോഗസ്ഥരുടെ ഭാഗത്തുനിന്ന് എൽ.ആർ.എം. പരാതികൾ തീർപ്പാക്കുന്നതിലുൾപ്പെടെ വീഴ്ചയുണ്ടായതായി ബോധ്യപ്പെട്ടതിന്റെ അടിസ്ഥാനത്തിൽ അന്നത്തെ അഡീഷണൽ തഹസീൽദാരെയും ഹെഡ് ക്ലർക്കിനെയും സർവ്വേയറെയും സർവ്വീസിൽ നിന്ന് സസ്പെന്റ് ചെയ്തുകൊണ്ട് നടപടികളെടുക്കുന്നതിലുള്ള വീഴ്ചകൾക്കെതിരെയും അഴിമതിക്കെതിരെയും ശക്തമായ സന്ദേശം നൽകുകയുണ്ടായി. എന്നുപറഞ്ഞാൽ ഈ ഗവൺമെന്റിന്റെ ആദ്യഘട്ടത്തിൽ തന്നെയുണ്ടായ കാര്യമാണ്. കാര്യക്ഷമത വർദ്ധിപ്പിക്കുക, അഴിമതി അവസാനിപ്പിക്കുക എന്നീ ഉദ്ദേശ്യത്തോടെ റവന്യൂ വിജിലൻസിന്റെ പ്രവർത്തനം കൂടുതൽ കാര്യക്ഷമമാക്കുന്നതിനുള്ള നടപടി സ്വീകരിക്കുകയുണ്ടായി. റവന്യൂ വകുപ്പിൽ പ്രത്യേക പരിശോധനാ വിഭാഗം രൂപീകരിച്ചുകൊണ്ട് ജില്ലകളിലെ മുഴുവൻ ഓഫീസുകളിലും വിശദമായ പരിശോധനകൾ നടത്തുന്നതിന് നിർദ്ദേശം നൽകി.

അതനുസരിച്ച് പരിശോധന നടത്തി അപാകതകളും പോരായ്മകളും പരിഹരിക്കുന്നതിനുള്ള പ്രവർത്തനങ്ങൾ മെച്ചപ്പെടുത്തുന്നതിനും സാധിച്ചിട്ടുണ്ട്. പൊതുജനങ്ങൾക്ക് ഏറ്റവും കുറഞ്ഞ സമയപരിധിക്കുള്ളിൽ സേവനങ്ങൾ ചെയ്തുകൊടുക്കുന്നതിന് കർശന നിർദ്ദേശം നൽകുകയും അത് പ്രാവർത്തികമാക്കുന്നുണ്ടോ എന്ന് പരിശോധിക്കുകയും ചെയ്തുവരുന്നുണ്ട്. സേവനങ്ങൾ നൽകുന്നതിലെ അകാരണമായ കാലതാമസം ഒഴിവാക്കാൻ ഈ കാലയളവിൽ കഴിഞ്ഞിട്ടുണ്ട്. ഒരുപാട് വിഷയങ്ങളിൽ നിരന്തരം ഇടപെടുന്നുണ്ട്. വില്ലേജ് ഓഫീസുകൾ ഉൾപ്പെടെയുള്ള റവന്യൂ ഓഫീസുകളിൽ നിന്നുള്ള സേവനം കൂടുതൽ മെച്ചപ്പെടുത്തുക എന്ന ഉദ്ദേശ്യത്തോടെ ഇ-ഗവേണൻസ് പദ്ധതികൾ വലിയ തോതിൽ ആവിഷ്കരിച്ച് നടപ്പാക്കിവരുന്നുണ്ട്. ഇ-ഡിസ്ട്രിക്ട്, സംയോജിത ഓൺലൈൻ പോക്കവരവ്, ഇ-പെയ്മെന്റ് സിസ്റ്റം, റവന്യൂ റിക്കവറി ഓൺലൈൻ എന്നീ പദ്ധതികൾ നടപ്പിലാക്കി കാര്യക്ഷമമായും ഫലപ്രദമായും സമയബന്ധിതമായും പൊതുജനങ്ങൾക്ക് സേവനം നൽകി വരികയാണ്. പല മെമ്പർമാരും ഇവിടെ ചൂണ്ടിക്കാണിച്ചതുപോലെ കാലത്തിനനുസരിച്ച് വില്ലേജ് ഓഫീസുകൾ ആധുനികവൽക്കരിക്കുന്നതിനുള്ള സ്റ്റാർട്ട് വില്ലേജ് പദ്ധതി കൂടുതൽ വില്ലേജുകളിലേയ്ക്ക് വ്യാപിപ്പിക്കുകയുണ്ടായി. ഒരു പരാതിയും കേൾക്കപ്പെടാതെയോ

പരിഗണിക്കപ്പെടാതെയോ പോകരുതെന്ന നിശ്ചയദാർഢ്യത്തോടെ എല്ലാ ജില്ലകളിലും പരാതിപരിഹാരസെല്ലുകൾ രൂപീകരിച്ചു; അതിന്റെ പ്രവർത്തനങ്ങൾ നടന്നുവരുന്നുണ്ട്. സംസ്ഥാനത്തെ വില്ലേജ് ഓഫീസുകളെ ജനസൗഹൃദ ഓഫീസുകളാക്കി മാറ്റുന്നതിനുവേണ്ടിയുള്ള നടപടികൾ സ്വീകരിച്ചിരിക്കുകയാണ്. ഭൂമി കയ്യേറ്റം ഒരു കാരണവശാലും അനുവദിക്കുന്നതല്ല എന്ന ശക്തമായ നിർദ്ദേശം നൽകിക്കൊണ്ടും അതിനുള്ള നടപടികൾ സ്വീകരിച്ചുകൊണ്ടും കയ്യേറ്റങ്ങൾ തടയുന്നതിനുള്ള നടപടികൾ സ്വീകരിച്ചതുവഴി ഭൂമി കയ്യേറ്റം തടയുന്നതിന് കഴിഞ്ഞിട്ടുണ്ട്. വ്യാപകമായ തോതിൽ കന്നുകളിടിച്ച് മണ്ണെടുത്ത് വയലുകൾ നികത്തുന്നത് തടയുന്നതിന് തഹസീൽദാരുടെ മേൽനോട്ടത്തിൽ പ്രത്യേകം സ്ക്വാഡുകൾ രൂപീകരിച്ച് നിരീക്ഷണം നടത്തുകയും നടപടികൾ സ്വീകരിക്കുകയും ചെയ്തതിന്റെ ഫലമായി വ്യാപകമായ തോതിലുള്ള നിലം നികത്തലിന് അറുതിവരുത്താൻ കഴിഞ്ഞിട്ടുണ്ട്. അനധികൃത കയ്യേറ്റങ്ങൾ തടയുന്നതിന് ജില്ലകളിൽ ഡെപ്യൂട്ടി കളക്ടർ (എൽ.ആർ) -ന്റെ നേതൃത്വത്തിൽ തഹസീൽദാർമാർ ഉൾപ്പെടുന്ന ജില്ലാ/താലൂക്കുതല സ്ക്വാഡുകൾ രൂപീകരിച്ചു; അതിന്റെ പ്രവർത്തനം നടന്നുവരികയാണ്. അനധികൃത കയ്യേറ്റങ്ങൾ ഒഴിപ്പിക്കുന്നതിന് ശക്തമായ നടപടികൾ സ്വീകരിക്കാൻ കഴിഞ്ഞിട്ടുണ്ട്. അതിന്റെ ഭാഗമായി വിവിധ ജില്ലകളിൽ

അത്തരം കയ്യേറ്റങ്ങൾ ഒഴിപ്പിച്ചിട്ടുണ്ട്. പ്രകടന പത്രികയിൽ പറഞ്ഞിരിക്കുന്നതിന് അനുസൃതമായി കേരള നെൽവയൽ തണ്ണീർത്തട സംരക്ഷണ ആക്ടിലെ 3 (a) വകുപ്പ് നീക്കം ചെയ്യുന്നതിന് ഭേദഗതി ആക്ട് കൊണ്ടുവന്ന് നെൽവയലുകൾ നികത്തുന്നത് ക്രമവത്കരിച്ച് നൽകാൻ യു.ഡി.എഫ്. സർക്കാർ കൊണ്ടുവന്ന വ്യവസ്ഥ റദ്ദാക്കുകയുണ്ടായി. അതോടൊപ്പം തന്നെ ഡാറ്റാ ബാങ്കിൽ നിലമായോ തണ്ണീർത്തടമായോ ഉൾപ്പെടാത്തതും ബി.ടി.ആർ.-ൽ നിലം എന്ന് രേഖപ്പെടുത്തിയതുമായ ഭൂമിയെ സംബന്ധിച്ച് മുൻസിപ്പാലിറ്റി/കോർപ്പറേഷൻ പ്രദേശത്ത് അഞ്ച് സെന്റ് ഭൂമിയും പഞ്ചായത്ത് പ്രദേശത്ത് പത്ത് സെന്റ് ഭൂമിയും വീട് വയ്ക്കേണ്ട ആവശ്യത്തിലേയ്ക്ക് അനുവാദം നൽകുന്നതിന് ജില്ലാ കളക്ടർമാർക്ക് അധികാരം നൽകി 22-12-2012-ലെയും 01-03-2017-ലെയും ഉത്തരവുകൾ പ്രകാരം വ്യക്തമായ നിർദ്ദേശങ്ങൾ പുറപ്പെടുവിക്കുകയുണ്ടായി.

ശ്രീ. എ. എം. ആരിഫ് : സർ, 2008-ൽ ഡാറ്റാ ബാങ്കിൽ ഉൾപ്പെടാത്ത ഭൂമിയിൽ വർഷങ്ങളായി ഫലവൃക്ഷങ്ങൾ നട്ടുപിടിപ്പിച്ച് അനുഭവിച്ച് പോരുന്നവർക്ക് വീട് വയ്ക്കാനുള്ള അനുമതി ലഭിക്കുന്നില്ല.

ശ്രീ. ഇ. ചന്ദ്രശേഖരൻ : സർ, ഇതിനുമുമ്പും അങ്ങ് ഈ വിഷയം ഉന്നയിച്ചതാണ്. പഞ്ചായത്തുകൾ ഇപ്പോൾ പുറത്തുകൊണ്ടുവന്നിട്ടുള്ളത് ഡ്രാഫ്റ്റ്

ഡാറ്റാ ബാങ്ക് മാത്രമാണ്. ഫൈനൽ ഡാറ്റാ ബാങ്ക് വന്നാൽ മാത്രമേ ഇതുസംബന്ധിച്ച് അവസാന തീരുമാനം എടുക്കാൻ കഴിയൂ.

ശ്രീ. എ. എം. ആരിഫ് : സർ, അവിടെ നിർമ്മാണ പ്രവൃത്തി നടക്കാത്തതുമൂലം ജനങ്ങൾ ബുദ്ധിമുട്ടുകയാണ്.

ശ്രീ. ഇ. ചന്ദ്രശേഖരൻ: സർ, ഫൈനൽ ഡാറ്റാ ബാങ്ക് കൊണ്ടുവരികയെന്നുള്ള ഉത്തരവാദിത്വമുണ്ട്. അത് ഒരു വർഷത്തിനകത്തെങ്കിലും കൊണ്ടുവരാൻ വേണ്ടിയുള്ള ശ്രമമാണ് നടത്തുന്നത്. നികത്തിയ നിലം പൂർവ്വസ്ഥിതിയിലാക്കുന്നതിന് ശക്തമായ നടപടികൾ സ്വീകരിക്കുകയുണ്ടായി. നിലം നികത്തിയത് പൂർവ്വസ്ഥിതിയിലാക്കിയത് സംബന്ധിച്ച് വിവിധ ജില്ലകളിൽ നിന്നുള്ള കണക്ക് സർക്കാരിന്റെ കയ്യിലുണ്ട്. ഈ സർക്കാർ ഭൂമിയില്ലാത്തവർക്ക് ഭൂമി നൽകുന്നതിനുള്ള സത്വര നടപടികൾ സ്വീകരിക്കുകയുണ്ടായി. ഈ സർക്കാർ അധികാരത്തിൽ വന്നതിനുശേഷം വിവിധ ജില്ലകളിലായി 9371 പട്ടയം ഈ കാലയളവിൽ നൽകിയിട്ടുണ്ട് എന്നുള്ളതാണ് ഈ സന്ദർഭത്തിൽ ചൂണ്ടിക്കാണിക്കാനുള്ളത്. കാസർഗോഡ് 13-05-2017-നും ഇടുക്കിയിൽ 21-05-2017-നും ബഹുമാനപ്പെട്ട മുഖ്യമന്ത്രി, റവന്യൂ വകുപ്പുമന്ത്രി, മറ്റ് മന്ത്രിമാർ തുടങ്ങിയവർ പങ്കെടുത്തുകൊണ്ട് പട്ടയമേളകൾ നടത്താൻ തീരുമാനിച്ചിരിക്കുകയാണ്. രണ്ടിടത്തുമായി

പതിനായിരത്തിലധികം പട്ടയങ്ങൾ കൂടി നൽകാൻ കഴിയുമെന്നാണ് പ്രതീക്ഷിക്കുന്നത്. ഒരു വർഷം തികയാൻ പോകുന്നതിനിടയിൽ കഴിഞ്ഞ കാലയളവിലെ പ്രത്യേകതകൾ എല്ലാം കണക്കിലെടുത്താൽ, ഇപ്പോൾ 9,000-ൽ അധികം പട്ടയം നൽകിയിരിക്കുന്നു. 20,000 പട്ടയമെങ്കിലും വരുന്ന ഒരു വർഷക്കാലയളവിനുള്ളിൽ നൽകുമെന്നാണ് ഇതുസംബന്ധിച്ച് പറയാനുള്ളത്. ബാക്കിയുള്ള ഭൂരഹിതരായ എല്ലാവർക്കും സമയബന്ധിതമായി ഭൂമി നൽകുന്നതിനുള്ള നടപടിയും കൈവശ ഭൂമിക്ക് അർഹതയനുസരിച്ച് പട്ടയം നൽകുന്നതിനുള്ള നടപടിയും സമയബന്ധിതമായി പൂർത്തീകരിക്കാൻ കഴിയും. ഇടുക്കി ജില്ലയിൽ 01-01-1977-ന് മുമ്പ് കൈവശം വച്ചിരിക്കുന്ന വനഭൂമിക്ക് പട്ടയം നൽകാനുള്ള കേസുകൾ ഇനിയും തീർപ്പുകൽപ്പിക്കേണ്ടതായിട്ടുണ്ട്. 21-ാം തീയതിയിലെ പട്ടയ മേളകൾ കഴിഞ്ഞാൽ തുടർന്നും ഓരോ ഘട്ടംഘട്ടമായി അത് പൂർത്തീകരിക്കാനുണ്ട്. ഏതാണ്ട് ഒരു ലക്ഷത്തോളം ആളുകൾക്ക് പട്ടയം അവിടെ ലഭിക്കേണ്ടതുണ്ട് എന്നാണ് മനസ്സിലാക്കുന്നത്. ആദിവാസികൾക്കും പട്ടികജാതി/പട്ടികവർഗ്ഗ വിഭാഗത്തിനും പട്ടയം നൽകുന്നതിനും റിക്കോർഡ് ഓഫ് റെറ്റ്സ് നൽകുന്നതിനുമുള്ള സത്വര നടപടികൾ സ്വീകരിച്ചുവരുന്നു. ബന്ധപ്പെട്ട എല്ലാ കളക്ടർമാർക്കും ഇതിനാവശ്യമായ നിർദ്ദേശങ്ങൾ നൽകുകയും

പട്ടികജാതി/പട്ടികവർഗ്ഗ വിഭാഗത്തിന്റെ കൈവശമിരിക്കുന്ന ഭൂമിക്ക് പട്ടയം നൽകുക എന്ന പ്രഥമപരിഗണന വെച്ചുകൊണ്ട് നടപ്പാക്കണമെന്ന് ആവശ്യപ്പെടുകയും ചെയ്തിരിക്കുകയാണ്. ഭൂരഹിതരില്ലാത്ത കേരളം പദ്ധതി പ്രകാരം ഭൂമി ലഭിച്ചവരിൽ പലർക്കും വാസയോഗ്യമല്ലായെന്ന പരാതി ഉണ്ടായിരുന്നിടത്ത് വാസയോഗ്യമായ ഭൂമി നൽകുന്നതിനുള്ള പരിഹാര നടപടികളും ഇതിനോടൊപ്പം സ്വീകരിച്ചുവരുന്നുണ്ട്. നേരത്തേ പട്ടയം കിട്ടുകയും ഭൂമിയില്ലാതിരിക്കുകയും ചെയ്ത ആളുകൾക്ക് ഇപ്പോൾ ഭൂമി കൊടുക്കുന്നതിനുള്ള നടപടികൾ സ്വീകരിച്ചിട്ടുണ്ട്. സർക്കാർ ഭൂമി പാട്ടവ്യവസ്ഥകൾ ലംഘിച്ചുകൊണ്ടും പാട്ടത്തുക അടയ്ക്കാതെയും കൈവശം വെച്ചിരിക്കുന്ന കേസുകൾ സർക്കാരിന്റെ ശ്രദ്ധയിൽ വന്നതിനെ തുടർന്ന് അങ്ങനെയുള്ള കേസുകൾ (ഇതൊക്കെ നേരത്തേ ചർച്ചയിൽ ഉന്നയിക്കപ്പെട്ടിട്ടുള്ള കാര്യമായതുകൊണ്ട് പറയുകയാണ്) പരിശോധിച്ച് ആവശ്യമെങ്കിൽ സർക്കാരിലേയ്ക്ക് തിരിച്ചെടുക്കുന്നതുൾപ്പെടെയുള്ള ശിപാർശകൾ സമർപ്പിക്കുന്നതിന് റവന്യൂ പ്രിൻസിപ്പൽ സെക്രട്ടറി, ലാൻഡ് റവന്യൂ കമ്മീഷണർ, ജോയിന്റ് കമ്മീഷണർ എന്നിവരുൾപ്പെടുന്ന ഉന്നതതല സംസ്ഥാന സമിതി 16-02-2017- ന് രൂപീകരിച്ച് പ്രവർത്തനം ആരംഭിച്ചു.

ദീർഘകാലമായി ലാൻഡ് ട്രിബ്യൂണലുകളിൽ കെട്ടികിടക്കുന്ന കേസുകളിലെ

അപേക്ഷകൾ തീർപ്പാക്കാനായി 29 സ്പെഷ്യൽ ട്രിബ്യൂണൽ പുനഃസ്ഥാപിച്ച് ഉത്തരവ് നൽകുകയുണ്ടായി. സമയബന്ധിതമായും കാര്യക്ഷമമായും കേസുകൾ തീർപ്പാക്കാനുതകുന്ന തരത്തിൽ ആവശ്യമായ പ്രത്യേക ചട്ടങ്ങൾ, മാർഗ്ഗ നിർദ്ദേശങ്ങൾ പുറപ്പെടുവിക്കുന്നതിന് ലാൻഡ് ബോർഡിന് നിർദ്ദേശം നൽകിയിട്ടുണ്ട്. അപ്രകാരം ലാൻഡ് ട്രിബ്യൂണലുകളുടെ പ്രവർത്തനങ്ങൾ കാര്യക്ഷമമാക്കി, കെട്ടിക്കിടക്കുന്ന കേസുകൾ എത്രയും വേഗം തീർപ്പാക്കി അർഹരായവർക്ക് പട്ടയം നൽകാനാണ് ലക്ഷ്യമിട്ടിരിക്കുന്നത്. ലാൻഡ് ട്രിബ്യൂണലുകളിൽ കെട്ടിക്കിടക്കുന്ന കേസുകൾ എന്നുപറയുന്നത് നമുക്കറിയാമല്ലോ, 1970-കളിൽ ട്രിബ്യൂണൽ നിലവിൽ വരികയും 46 വർഷങ്ങൾ പിന്നിടുകയും ചെയ്ത ഇപ്പോഴും നേരത്തെ മെമ്പർമാർ ചൂണ്ടിക്കാണിച്ചതുപോലെ തക്ക സമയത്ത് ട്രിബ്യൂണലിന്റെ മുമ്പാകെ പോകാൻ കഴിയാതിരുന്ന ആളുകൾ, ജന്മിമാരെ കണ്ടെത്താൻ കഴിയാതിരുന്ന ആളുകൾ ഉൾപ്പെടെയുള്ളവരുടെ ഏതാണ്ട് 90,000-ൽപ്പരം അപേക്ഷകൾ കേരളത്തിലെ വിവിധ ട്രിബ്യൂണലുകളിൽ കെട്ടിക്കിടക്കുകയാണ്. അവർക്കെല്ലാം ഈ പറയുന്ന കാലാവധിക്കുള്ളിൽ പട്ടയം കൊടുക്കാൻ കഴിഞ്ഞാൽ ഏതാണ്ട് ഒരു ലക്ഷത്തിനടുത്ത് വരുന്ന ലാൻഡ് ട്രിബ്യൂണൽ പട്ടയം കൊടുക്കാനുണ്ടാകും. അതുകൊടുക്കാൻ പ്രത്യേകമായ

സംവിധാനമുണ്ടാക്കണം. സ്പെഷ്യൽ ടിബ്യൂണലുകൾ ആവശ്യമാണെങ്കിൽ, ഏറ്റവും കൂടുതൽ ഇത്തരം കേസുകളുള്ള പഞ്ചായത്തുകളിൽ പ്രത്യേക സിറ്റിംഗ് നടത്തി അതിൽ തീരുമാനം ഉണ്ടാക്കണമെന്നുള്ള നിർദ്ദേശങ്ങൾ കൊടുത്തിരിക്കുകയാണ്. ഈ സർക്കാർ അധികാരത്തിൽ വന്നതിനുശേഷം മിച്ചഭൂമി ഏറ്റെടുക്കുന്ന കാര്യത്തിലും അതിന്റെ വിതരണത്തിന്റെ കാര്യത്തിലും ശക്തമായ നടപടി സ്വീകരിച്ചിട്ടുണ്ട്. മലപ്പുറത്ത് ജില്ലയിൽ 9.85 ഹെക്ടറും ആലപ്പുഴയിൽ 5.27 ഹെക്ടറും പാലക്കാട് 5.94 ഹെക്ടറും വയനാട് 29.96 ഹെക്ടറും മിച്ചഭൂമിയായി ഏറ്റെടുത്തിട്ടുണ്ട്. വിതരണത്തിനായി 655.20 ഹെക്ടർ മിച്ചഭൂമി ഇപ്പോൾ സജ്ജമാക്കിയിട്ടുണ്ട്. സാധാരണഗതിയിൽ ജില്ലാ കളക്ടർമാർ നോട്ടീഫൈ ചെയ്ത്, നോട്ടീഫിക്കേഷൻ നടത്തി തുടർന്നുള്ള അപേക്ഷകൾ സ്വീകരിച്ചുകൊണ്ട് നിയമാനുസൃതമായ നടപടികളിലൂടെ വിതരണം ചെയ്യാനുള്ള സംവിധാനം ഉണ്ടാക്കാനാണ് ആലോചിക്കുന്നത്.

ദശാബ്ദങ്ങളായി എങ്ങും എത്താതെയും കഴിഞ്ഞ നാല് വർഷങ്ങളായി മുടങ്ങിക്കിടക്കുകയുമായിരുന്ന റീസർവ്വെ പ്രവർത്തനം പുനരാരംഭിക്കുകയുണ്ടായി. 2012-ൽ കഴിഞ്ഞ ഗവൺമെന്റിന്റെ കാലത്താണ് അത് നിർത്തിവെച്ചത്. 2012-ൽ നിർത്തിവെച്ചെങ്കിലും അതിന് മുമ്പുണ്ടായിരുന്ന സർവ്വെ പ്രവർത്തനങ്ങൾ

ഉൾപ്പെടെയുള്ളതിൽ ഒരുപാട് പരാതികളുള്ളത് പരിഹരിക്കാനായി ബാക്കി കിടക്കുകയായിരുന്നു. ഇപ്പോൾ അത് പുനരാരംഭിച്ചപ്പോൾ അത്തരം കേസുകൾ കൂടി പുനഃപരിശോധിച്ച് ആവശ്യമായ കാര്യങ്ങൾ പൂർത്തീകരിക്കുന്നതിനുള്ള കർമ്മപദ്ധതി തയ്യാറാക്കിയിരിക്കുകയാണ്. മുൻകാലങ്ങളിൽ നിന്ന് വ്യത്യസ്തമായി ജനപങ്കാളിത്തത്തോടെയാണ് ഇത്തവണ സർവ്വെ പ്രവർത്തനങ്ങൾ പുരോഗമിക്കുന്നത്. സ്പെഷ്യൽ ടീമുകളുടെ നേതൃത്വത്തിൽ അത്യാധുനിക ഇ.ടി.എസ്., ജി.പി.എസ്. സാങ്കേതികവിദ്യയുടെ സഹായത്തോടെയുള്ള സമഗ്ര സർവ്വെയാണ് വിഭാവന ചെയ്തിരിക്കുന്നത്. ഇടുക്കി ജില്ലയിലെ സർവ്വെ പ്രവർത്തനങ്ങൾ ഉടൻതന്നെ ആരംഭിക്കുന്നതാണ്. ഇടുക്കി ജില്ലയിൽ അവശേഷിക്കുന്ന പ്രദേശങ്ങളുടെ റീസർവ്വെ പ്രവർത്തനം നടത്തണമെന്ന് ഹൈക്കോടതി നിർദ്ദേശിച്ചതനുസരിച്ച് അതിന്റെ പ്രവർത്തനങ്ങൾ കൂടി ആരംഭിക്കാൻ പോവുകയാണ്.

വരൾച്ചയെ സംബന്ധിച്ച് രാവിലെ നമ്മൾ ഇവിടെ ചർച്ച ചെയ്തതാണ്. ഇപ്പോഴും ഇവിടെ സംസാരിക്കുന്ന കൂട്ടത്തിൽ ബഹുമാനപ്പെട്ട ചില മെമ്പർമാർ ചൂണ്ടിക്കാണിക്കുകയുണ്ടായി. കഴിഞ്ഞ ഒരു നൂറ്റാണ്ട് കാലയളവിലെ ഏറ്റവും രൂക്ഷമായ വരൾച്ചയാണ് സംസ്ഥാനം ഇപ്പോൾ നേരിടുന്നത്. മഴയുടെ

ലഭ്യതയിലുണ്ടായ കുറവും കാലാവസ്ഥയുടെ വ്യതിയാനവുംമൂലമുണ്ടായ വരൾച്ചാ ഭീഷണി നേരിടുന്നതിന് ഒക്ടോബർ മാസത്തിൽത്തന്നെ നടപടി ആരംഭിച്ചു. ഇതിന്റെ വിശദമായ കണക്കുകൾ, കിയോസ്റ്റുകൾ സ്ഥാപിച്ചതും മറ്റ് കാര്യങ്ങളുമെല്ലാം രാവിലെ പറഞ്ഞതുകൊണ്ട് ഞാൻ അത് ആവർത്തിക്കുന്നില്ല. അത്തരം സ്ഥലങ്ങളിൽ പലയിടങ്ങളിലും ആവശ്യമായ ഫണ്ട് ഇല്ലായെന്ന രീതിയിലുള്ള അഭിപ്രായങ്ങൾ പ്രകടിപ്പിക്കുകയുണ്ടായി, അത് ശരിയല്ല. എല്ലാ ജില്ലകളിലും ഇതിനാവശ്യമായ ഫണ്ട് നൽകുകയും അത് റീഫണ്ട് ചെയ്യുകയും ചെയ്തതിന്റെ കണക്ക് ഇവിടെയുണ്ട്. ജലത്തിന്റെ ഉപയോഗം ക്രമപ്പെടുത്തുന്നതിനും ജലസ്രോതസ്സുകളുടെ സംരക്ഷണം ഉറപ്പുവരുത്തുന്നതിനും കുടിവെള്ള വിതരണം ഉറപ്പാക്കുന്നതിനും എല്ലാ ജില്ലകളിലും മന്ത്രിമാരുടെ നേതൃത്വത്തിൽ പ്രത്യേക സംവിധാനം ഉണ്ടായിരുന്നു. സംസ്ഥാനത്തെ പാറമടകൾ ഉൾപ്പെടെയുള്ള ജലസ്രോതസ്സുകൾ സർക്കാർ ഏറ്റെടുത്ത് ജലസംഭരണവും വിതരണവും ചെയ്യാനും ആവശ്യമായവ ശുദ്ധീകരിച്ച് ജലവിതരണം ചെയ്യുന്നതും ഉൾപ്പെടെയുള്ള ഏർപ്പാടുകൾ നേരത്തേ നിർദ്ദേശിച്ചിരുന്നതാണ്. ടാങ്കറുകൾ മുഖേനയുള്ള ജലവിതരണം ചെയ്യാൻ നടപടികൾ സ്വീകരിച്ചിരുന്നു. ടാങ്കറുകൾ മുഖേനയുള്ള ജലവിതരണം ജി.പി.എസ്. മോണിറ്ററിംഗിലൂടെ സുതാര്യമായും കാര്യക്ഷമമായും

അഴിമതിരഹിതവുമായി നടക്കുന്നുവെന്ന് ഉറപ്പുവരുത്തിയിട്ടുണ്ട്. പ്രകൃതിക്ഷോഭവും മറ്റ് ദുരന്തങ്ങളും നേരിടുന്നതിന് സംസ്ഥാന ദുരന്തനിവാരണ അതോറിറ്റിയുടെ പ്രവർത്തനം ആധുനികവൽക്കരിക്കുകയും സുസജ്ജമാക്കുകയും ചെയ്തിട്ടുണ്ട്. ഇതിനെല്ലാം പുറമേ പല അംഗങ്ങളും സംസാരിക്കുമ്പോൾ ചൂണ്ടിക്കാണിച്ചിട്ടുള്ള ചില കാര്യങ്ങൾ പ്രത്യേകമായി വിശദീകരണം നൽകേണ്ടതുണ്ടെന്ന് ഞാൻ കരുതുകയാണ്.

ബഹുമാന്യരായ മെമ്പർമാർ പലരും എങ്ങനെയാണ് കൈയ്യേറ്റം ഒഴിപ്പിക്കുകയെന്ന് ചോദിച്ചു. ഇവിടെ വ്യക്തമായി സൂചിപ്പിക്കപ്പെട്ട കാര്യമാണ്. ഇടതുപക്ഷ ജനാധിപത്യ മുന്നണിയുടെ പ്രകടന പത്രികയിൽ പറഞ്ഞതും ഗവൺമെന്റിന്റെ നയമെന്ന് ഉറക്കെ ഈ സഭാവേദിയിൽ പലപ്പോഴായി ആവർത്തിച്ചു പറഞ്ഞിട്ടുള്ളതുമാണ്. ഭൂമി കൈയ്യേറ്റം യാതൊരു കാരണവശാലും അനുവദിക്കില്ല, അത് ഒഴിപ്പിക്കും എന്നുള്ളതൊക്കെ എല്ലാവർക്കും അറിയാവുന്ന കാര്യമാണ്. എല്ലാവരും അതുതന്നെയാണ് ആവശ്യപ്പെടുന്നത്. അതിനുള്ള നടപടി എന്താണെന്നും എങ്ങനെയാണ് കഴിയുകയെന്നും ചോദിച്ചു. കേരള ലാൻഡ് കൺസർവൻസി ആക്ട് 1957 അനുസരിച്ചാണ് ഇപ്പോൾ നമുക്ക് ചെയ്യാൻ കഴിയുക. ആ നിയമം മാത്രമാണ് ഇതിന് മാർഗ്ഗമായിട്ടുള്ളത്. മറ്റേ കാര്യങ്ങളെക്കുറിച്ച്

അതിനിടയിൽ ചർച്ച ചെയ്യുന്നതിൽ ഒരു കാര്യവുമില്ല. കേരളത്തിൽ നിലവിലുള്ള ഭൂമി കയ്യേറ്റം ഒഴിപ്പിക്കുന്നതിനുള്ള നിയമാനുസൃതമായ നടപടികളുമായി മുന്നോട്ടുപോകും. മറ്റൊരു കാര്യം ചൂണ്ടിക്കാണിക്കാനുള്ളത്, പല തോട്ടം ഉടമകളുടെയും കയ്യിൽ സാധാരണഗതിയിൽ നിശ്ചയിക്കപ്പെട്ടതിലും സർക്കാർ അനുവദിച്ചുകൊടുത്തതിലും കൂടുതൽ ഭൂമിയുണ്ടെങ്കിൽ അത്തരം ഭൂമി കണ്ടെത്തുന്നതിനും നടപടി സ്വീകരിക്കുന്നതിനുമാവശ്യമായ പുതിയ നിയമനിർമ്മാണമുൾപ്പെടെ നടത്തേണ്ട സാഹചര്യം നിലനില്ക്കുകയാണ്. കരേക്കൂടി ശക്തവും കർശനവുമായ നിയമം ഈ രംഗത്ത് കൊണ്ടുവരുന്നതിനുവേണ്ടി 'ലാന്റ് ഗ്രാബിംഗ് പ്രൊഹിബിഷൻ ആക്ട് ' നടപ്പിലാക്കാനുള്ള നടപടികളുമായി മുന്നോട്ടു പോകാൻ ആലോചിക്കുകയാണ്.(ബഹളം)..... ആരും ബേജാരാവേണ്ട കാര്യമില്ല. കയ്യേറ്റം ഒഴിപ്പിക്കണമെന്നല്ലേ? ഇവിടെ സംസാരിക്കാൻ പലരും ശ്രമിച്ചപ്പോൾ മുഖ്യമന്ത്രിക്ക് ഒരഭിപ്രായവും റവന്യൂ മന്ത്രിക്ക് മറ്റൊരഭിപ്രായവും എന്നുപറഞ്ഞു, അങ്ങനെയില്ല; ഈ ഗവൺമെന്റിന് ഒരഭിപ്രായമേയുള്ളൂ. ഈ ഗവൺമെന്റിന്റെ പ്രഖ്യാപിതമായ നയം നടപ്പാക്കി മുന്നോട്ടു പോകുമ്പോൾ ഏത് വൻകിട കയ്യേറ്റക്കാരനായാലും അതിൽ നിന്ന് ഒഴിവാക്കില്ല; ആ കയ്യേറ്റക്കാരനെ ഒഴിപ്പിക്കും.(ബഹളം).....

ശ്രീ. തിരുവഞ്ചൂർ രാധാകൃഷ്ണൻ: സർ,.....

ശ്രീ. ഇ. ചന്ദ്രശേഖരൻ: സർ, ഞാൻ സംസാരിക്കട്ടെ, ഇല്ല ഞാൻ വഴങ്ങുന്നില്ല.

.....(ബഹളം).....

മി. സ്പീക്കർ: അദ്ദേഹം വഴങ്ങുന്നില്ലെങ്കിൽ എന്തുചെയ്യും? ഒരു കാര്യം മനസ്സിലാക്കണം, ധനാഭ്യർത്ഥനയുടെ ഭാഗമായി ചർച്ച നടക്കുമ്പോൾ അത് ഫലപ്രദമായി വിനിയോഗിക്കുന്നതിനു പകരം എന്തെങ്കിലും പ്രസംഗിക്കുകയും അവസാനം മന്ത്രി സംസാരിക്കുമ്പോൾ ഇടപെട്ട് ചോദ്യങ്ങൾ കൊണ്ടുവരികയും ചെയ്യുന്നത് ശരിയല്ല. ആകാശത്തിന് കീഴിലുള്ള എല്ലാ കാര്യങ്ങളും പറഞ്ഞുകൊണ്ടിരിക്കുന്നു. മന്ത്രി വഴങ്ങുന്നുണ്ടെങ്കിൽ നിങ്ങൾക്ക് സംസാരിക്കാം. വഴങ്ങണമെന്ന് മന്ത്രിയെ നിർബന്ധിക്കാൻ ചെയറിന് പറ്റില്ല.(ബഹളം)..... മന്ത്രി വഴങ്ങിയേ പറ്റൂ എന്ന് വാശിപിടിക്കുന്നതിൽ യുക്തിയില്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, സാധാരണ ഡിമാന്റ് ചർച്ചകളിൽ ബഹുമാനപ്പെട്ട മന്ത്രിമാർ മറുപടി പറയുന്നതിനിടയിൽ മെമ്പർമാർക്ക് ചോദ്യങ്ങളോ സംശയങ്ങളോ ഉണ്ടാകാറുള്ളത് ആദ്യത്തെ സംഭവമല്ല. അതിന് മന്ത്രിമാർ മറുപടി പറയാറുമുണ്ട്. ശ്രീ. ഇ. ചന്ദ്രശേഖരന്റെ പ്രസംഗം കഴിഞ്ഞതിനുശേഷം ശ്രീ. തിരുവഞ്ചൂർ രാധാകൃഷ്ണൻ വഴങ്ങിയാൽ മതി.

ശ്രീ. ഇ. ചന്ദ്രശേഖരൻ: സർ, ഞാൻ മറുപടി പറഞ്ഞതിനുശേഷം തീർച്ചയായും

അവർക്ക് പറയാനുള്ളത് കേൾക്കും.(ബഹളം).....

മി. സ്പീക്കർ: അങ്ങ് മന്ത്രിയായിരുന്ന ആളല്ലേ; അങ്ങ്

സംസാരിക്കുന്നതിനിടയിൽ ഇങ്ങനെ ഇടയ്ക്കിടയ്ക്ക് വഴങ്ങിയിരുന്നോ?

അദ്ദേഹത്തിന്റെ ഫ്ലോ നഷ്ടപ്പെടുത്തേണ്ട; അദ്ദേഹം പറഞ്ഞു തീർക്കട്ടെ.

ഇങ്ങനെയൊന്നും വാശി പിടിക്കുന്നത് ശരിയല്ല. അങ്ങ് സംസാരിക്കൂ.

ശ്രീ. ഇ. ചന്ദ്രശേഖരൻ: സർ, ബഹുമാനപ്പെട്ട പ്രതിപക്ഷനേതാവ് കാര്യം

പറഞ്ഞു. ഞാൻ ഇവിടെ മറുപടി പറഞ്ഞു കഴിഞ്ഞതിനുശേഷം ശ്രീ. തിരുവഞ്ചൂർ

രാധാകൃഷ്ണൻ ചോദിക്കുന്ന ചോദ്യങ്ങൾക്ക് മറുപടി പറയാമെന്നും പറഞ്ഞു. പിന്നെ

ഈ കോലാഹലം ആവശ്യമില്ല. ബഹുമാനപ്പെട്ട കെ. മുരളീധരൻ സംസാരിക്കുന്ന

കൂട്ടത്തിൽ ഒരു കാര്യം ചോദിച്ചത്, നമുക്കെല്ലാവർക്കും വ്യക്തതയുള്ളതാണ്.

കുടിയേറ്റവും കൈയേറ്റവും തമ്മിലുള്ള വ്യത്യാസത്തെക്കുറിച്ചാണ് അദ്ദേഹം

പറഞ്ഞത്. അത് വളരെ വ്യക്തമായി ആവർത്തിച്ചുവർത്തിച്ച് നമ്മളെല്ലാവരും

പറയുകയുണ്ടായി. കുടിയേറ്റത്തിന്റെ കാലഘട്ടം വേറെയാണ്. പഴയ കാലത്ത്

കുടിയേറ്റം, മലയെ നാടാക്കി മാറ്റാൻ അല്ലെങ്കിൽ അവിടെ പൊന്നു വിളയിക്കാൻ

ആവശ്യമായ കഠിനാധ്വാനം നടത്തിയ ആളുകളെക്കുറിച്ച് പറയുന്നതാണ്.

അടുത്തത് കയ്യേറ്റക്കാരെക്കുറിച്ച് പറഞ്ഞു. കയ്യേറ്റം ഒഴിപ്പിക്കുന്ന നടപടിയെക്കുറിച്ചാണ് ഇപ്പോൾ തീരുമാനിക്കുന്നത്. ഇടുക്കി ജില്ലയിലെ കുടിയേറ്റവും ആ കുടിയേറ്റത്തിന്റെ ഭാഗമായി അവിടെ നിലനിന്നുപോരുന്ന ജനവിഭാഗത്തെയെല്ലാം അസംതുപ്പുരാക്കിക്കൊണ്ട് നടപ്പാക്കാനല്ല മറിച്ച്, ഇടുക്കി ജില്ലയിലുള്ളവരേക്കാൾ കൂടുതൽ പുറമേനിന്ന് കടന്നുകയറി അവിടെ പുത്തൻ റിസോർട്ടുകൾ പണിയുന്ന വലിയൊരു വിഭാഗം ആളുകളാണ് കയ്യേറ്റക്കാർ. അതല്ലാതെ ആ പ്രദേശത്തുള്ളവരിൽ ആരെങ്കിലും കയ്യേറ്റക്കാരായിട്ടുണ്ടെങ്കിൽ തീർച്ചയായും ആ കാര്യങ്ങൾ കൂടി പരിശോധിക്കുകയും പരിഗണിക്കുകയും ആ കയ്യേറ്റം ആവശ്യമായ രീതിയിൽ ഒഴിപ്പിക്കുന്നതിന് നടപടി സ്വീകരിക്കുകയും ചെയ്യും.

ഇവിടെ വലിയ വാശിയോടുകൂടി എത്ര റിസോർട്ടുകൾ ഉണ്ടെന്ന് ചോദിച്ചല്ലോ? ഞങ്ങൾ അധികാരത്തിൽ വന്നിട്ട് 11 മാസമായി; ഒരു വർഷമായില്ല. എത്ര റിസോർട്ടുകൾ അവിടെ പടുത്തുയർത്തിയിട്ടുണ്ടെന്നും ഏത് കാലത്താണെന്നും കൃത്യമായ അളവിൽ പരിശോധിക്കുകയാണ്. ഏത് കാലത്താണ് ഇതിന്റെ നിർമ്മാണം ആരംഭിച്ചത്; എപ്പോഴാണ് അനുമതി കൊടുത്തത്; ആരാണ് അനുമതി കൊടുത്തത് തുടങ്ങിയ കാര്യങ്ങളൊക്കെ പരിശോധിച്ചാൽ കൃത്യമായി

പറയാവുന്നതാണ്. എല്ലാവർക്കും മനസ്സിലാവുന്ന കാര്യമാണത്. ഇപ്പോൾ പുതുതായി വന്ന കയ്യേറ്റമുണ്ടെങ്കിൽ അതും അനുവദിക്കില്ലെന്നാണ് ഗവൺമെന്റ് സ്വീകരിച്ച നയം. അതുകൊണ്ട് നേരത്തെയുള്ള കയ്യേറ്റമൊന്നും കയ്യേറ്റമല്ലായെന്നും ഇപ്പോഴാണ് പുതിയ കയ്യേറ്റം വന്നത് എന്നുള്ള രീതിയിൽ മാത്രം ആ പ്രശ്നത്തെ സമീപിക്കുന്നത് ശരിയല്ലെന്നാണ് ചൂണ്ടിക്കാണിക്കുന്നത്.

അതുപോലെതന്നെ ഇവിടെ ചൂണ്ടിക്കാണിച്ച ചില കാര്യങ്ങളിൽ ആവശ്യമായ വിശദീകരണം പറയാം. റീസർവ്വേ നടക്കുന്നതിനുള്ള പ്രവൃത്തികൾ ആരംഭിച്ചു. റീസർവ്വേ നടത്തുന്നതിന് വളരെ വ്യക്തമായ കാഴ്ചപ്പാടോടെ, വലിയ ബഹുജനപങ്കാളിത്തത്തോടെ തദ്ദേശസ്വയംഭരണ സ്ഥാപനങ്ങളുടെയും മെമ്പർമാരുടെയെല്ലാം അറിവോടുകൂടിയാണ് എല്ലാ പ്രദേശങ്ങളിലും റീസർവ്വേയ്ക്കുവേണ്ടി ആളുകളെ നിയമിച്ചത്. അത് ആരംഭിച്ചിരിക്കുന്ന കാസർഗോഡ് ജില്ലയിൽ സർവ്വേയർമാർക്ക് താമസ സൗകര്യമുൾപ്പെടെ അവർക്ക് വേണ്ടുന്ന എല്ലാവിധ സൗകര്യങ്ങളും ചെയ്തുകൊടുക്കുന്നതിൽ വലിയ തോതിലുള്ള ജനപങ്കാളിത്തവും ജനങ്ങളുടെ ഇടപെടലും തദ്ദേശസ്വയംഭരണ സ്ഥാപനങ്ങളുടെ സഹായവും ഉണ്ടായിട്ടുണ്ട്. അത് കൂടുതൽ മെച്ചപ്പെട്ട രീതിയിൽ നടക്കാനിടയുണ്ട്. ലാൻഡ് അസൈൻമെന്റ് കമ്മിറ്റികൾ രൂപീകരിച്ചില്ലെന്ന് ഇവിടെ ചൂണ്ടിക്കാണിച്ചു.

എറണാകുളം ജില്ലയിൽ നിന്നുള്ള നിർദ്ദേശം ഇവിടെ എത്താത്തതുകൊണ്ട് അതൊഴികെ മറ്റെല്ലാ ജില്ലകളുടെയും അസൈൻമെന്റ് കമ്മിറ്റികൾ രൂപീകരിച്ചു കഴിഞ്ഞതാണ്. ഇക്കാര്യങ്ങളിൽ വ്യക്തതയില്ലാതെ പോകരുതെന്നുള്ളതുകൊണ്ടാണ് ഞാൻ ഈ കാര്യങ്ങൾ പറയുന്നത്. ഇങ്ങനെയുള്ള ചില നിർദ്ദേശങ്ങളാണ് പല മെമ്പർമാരും ഇവിടെ ചൂണ്ടിക്കാണിച്ചിട്ടുള്ളത്. ഗവൺമെന്റ് ഭൂമി സംരക്ഷിക്കലും പട്ടയം കിട്ടാത്തവർക്ക് പട്ടയം നൽകലും ഗവൺമെന്റിന്റെ മുഖ്യ ചുമതലയായി ഏറ്റെടുത്തിരിക്കുകയാണ്. അതിനുവേണ്ടി എല്ലാ വിധത്തിലുമുള്ള പ്രവർത്തനങ്ങളും ഏറ്റെടുത്ത് മുമ്പോട്ടുപോകുകയാണ്.

അതുപോലെതന്നെ ഹൗസിംഗുമായി ബന്ധപ്പെട്ട് സംസ്ഥാന നിർമ്മിതി കേന്ദ്രത്തിന്റെയും ഹൗസിംഗിന്റെയും ചില കാര്യങ്ങൾ ഇതിലുൾപ്പെടുത്തി പറയേണ്ടതാണ്. അവിടെ നാലഞ്ചു കേന്ദ്രങ്ങളിലായി 'കലവറ' രൂപീകരിച്ചിരിക്കുകയാണ്. നിർമ്മാണ സാമഗ്രികളുടെ ന്യായവില വിപണന കേന്ദ്രമായ 'കലവറ' അഞ്ച് യൂണിറ്റുകളുടെ നിർമ്മാണ പ്രവർത്തനം പൂർത്തയാക്കിയിരിക്കുകയാണ്.

സംസ്ഥാന നിർമ്മിതികേന്ദ്രം പത്തനംതിട്ട ജില്ലയിൽ സ്വന്തമായി ഒരു ഓഫീസ് നിർമ്മിച്ച് പ്രവർത്തനമാരംഭിച്ചു. ഹരിത സാങ്കേതികവിദ്യ

പ്രചരിപ്പിക്കുകയും ശുചിത്വ കേരളം എന്ന ആശയം നടപ്പിലാക്കുന്നതിന്റെ ഭാഗമായി വീടുകളിലെ ജൈവമാലിന്യത്തിൽ നിന്ന് വൈദ്യുതി, പാചക ഗ്യാസ് എന്നിവ ഉൽപ്പാദിപ്പിക്കുന്ന ബയോഗ്യാസ് പ്ലാന്റുകൾ നിർമ്മിക്കുന്നതിന് യുവതീ-യുവാക്കൾക്ക് പരിശീലനം നൽകുകയും സംസ്ഥാനത്ത് 10 പ്രൊഡക്ഷൻ യൂണിറ്റുകൾ ആരംഭിക്കുകയും ചെയ്തു. ഭവന നിർമ്മാണം-സാഹല്യം ഭവന പദ്ധതി നടപ്പാക്കുന്നുണ്ട്. പാലക്കാട് ലക്കിടി പേരൂരിൽ 24 ഫ്ലാറ്റുകളുടെയും കോഴിക്കോട് ചേളന്നൂരിൽ 24 ഫ്ലാറ്റുകളുടെയും നിർമ്മാണം ഉടൻ പൂർത്തീകരിക്കുന്നതാണ്. ഗൃഹശ്രീ, 2016-17 വർഷത്തെ ബഡ്ജറ്റ് വിഹിതമായ 3615 ലക്ഷം രൂപയിൽ മുൻ വർഷത്തെ ഡെപ്പോസിറ്റ് തുകയായ 2638 ലക്ഷം രൂപ കഴിച്ച് ബാക്കിയുള്ള 977 ലക്ഷം രൂപയും 488 വീടുകൾക്ക് ബാഹ്യ ധനസഹായമായി 250 ലക്ഷം രൂപ അനുവദിച്ചിരിക്കുകയാണ്. തിരുവനന്തപുരം പൂജപ്പുരയിൽ ഫേസ് III-ൽ 24 ഫ്ലാറ്റുകളുടെയും ഫേസ് IV-ൽ 24 ഫ്ലാറ്റുകളുടെയും നിർമ്മാണം പൂർത്തീകരിച്ചിരിക്കുന്നു. സർക്കാർ ഭൂമിയിൽ സർക്കാർ ജീവനക്കാർക്കുള്ള ഭവന പദ്ധതിയെന്ന നിലയിൽ മുൻ സർക്കാരിന്റെ കാലത്ത് നിർമ്മാണ പ്രവർത്തനം ആരംഭിച്ച തൃശ്ശൂർ കുട്ടനെല്ലൂരിലെ 6 ഫ്ലാറ്റുകളുടെയും കാസർഗോഡ് ചെങ്ങളയിലെ 12 ഫ്ലാറ്റുകളുടെയും നിർമ്മാണം ഈ സർക്കാരിന്റെ കാലത്ത് പൂർത്തിയാക്കിയിട്ടുണ്ട്.

വർക്കിംഗ് വിമൻസ് ഹോസ്റ്റൽ കഴിഞ്ഞ സർക്കാരിന്റെ കാലത്ത് നിർമ്മാണ പ്രവർത്തനം ആരംഭിച്ചു. താഴെപ്പറയുന്ന വർക്കിംഗ് വിമൻസ് ഹോസ്റ്റലുകളുടെ നിർമ്മാണം ഈ സർക്കാരിന്റെ കാലത്ത് പൂർത്തിയാക്കിയിട്ടുണ്ട് (കട്ടപ്പന - 125 പേർക്കും കോഴിക്കോട് -159 പേർക്കും എറണാകുളം എടപ്പള്ളിയിൽ 92 പേർക്കും തൃശ്ശൂർ മുളങ്കുന്നത്തുകാവ് 142 പേർക്കും തൃശ്ശൂർ ചാലക്കുടിയിൽ 71 പേർക്കും തിരുവനന്തപുരം എൻ.സി.സി. നഗറിൽ 64 പേർക്കും താമസ സൗകര്യമുള്ളത്). നിർമ്മിതി കേന്ദ്രം, ഹൗസിംഗ് ബോർഡ് എന്നിവയുമായി ബന്ധപ്പെട്ട പ്രവർത്തനങ്ങളും റീ-സർവ്വെയും ഉൾപ്പെടെ ഈ ഗവൺമെന്റ് അധികാരത്തിൽ വന്നതിനുശേഷം ഏറ്റെടുത്ത് നടത്തിയിട്ടുള്ള പ്രവർത്തനങ്ങൾ ഉൾപ്പെടെ സമയബന്ധിതമായി പത്തോ പതിനൊന്നോ മാസത്തിനിടയിൽ ഗവൺമെന്റിന് ചെയ്യാൻ കഴിയുന്ന പരമാവധി കാര്യങ്ങൾ ചെയ്യാൻ ശ്രമിച്ചിട്ടുണ്ട്. ഒരു കാര്യം ആവർത്തിച്ചു പറയാനുള്ളത് ഈ ഗവൺമെന്റ് ഇത്തരം നയങ്ങളും നടപടികളുമായി മുന്നോട്ട് പോകുമ്പോൾ ഗവൺമെന്റിനെ ഏതെങ്കിലും തരത്തിൽ ബുദ്ധിമുട്ടിച്ച് തടസ്സപ്പെടുത്തുകയെന്ന ബോധപൂർവ്വമായ ലക്ഷ്യത്തോടെയുള്ള ഏത് നീക്കങ്ങൾ എവിടെ നിന്നുണ്ടായാലും അതിനുവേണ്ടിയുള്ള എന്ത് ശ്രമങ്ങൾ നടന്നാലും യാതൊരു കാരണവശാലും അംഗീകരിക്കില്ല. ഗവൺമെന്റിൽ

അഭിപ്രായവ്യത്യാസമുണ്ടെന്ന രീതിയിൽ പ്രചരണം നടത്തുന്നതും അത്തരത്തിലുള്ള രീതിയിൽ വലിയ കോലാഹലങ്ങൾ സംഘടിപ്പിക്കുന്നതുകൊണ്ടും യാതൊരു അർത്ഥവുമില്ല. ഈ ഗവൺമെന്റിന്റെ പ്രഖ്യാപിതമായ നയത്തെ അടിസ്ഥാനമാക്കിയാണ് ഗവൺമെന്റ് മുന്നോട്ട് പോകുന്നതെന്നാണ് ഈ സന്ദർഭത്തിൽ ചൂണ്ടിക്കാണിക്കാനുള്ളത്.

ശ്രീ. തിരുവഞ്ചൂർ രാധാകൃഷ്ണൻ: സർ, ഗ്രീൻ ട്രൈബ്യൂണലിന്റെ ഒബ്സർവേഷനണ്ട്. ഞാനത് അങ്ങയോട് ചോദിച്ചതാണ്. പക്ഷെ അതിന്റെ മറുപടി പറഞ്ഞില്ല. ഒന്ന്, അനധികൃത കെട്ടിടങ്ങൾ പൊളിക്കുമെന്നും കയ്യേറ്റ സ്ഥലത്ത് നിർമ്മിച്ചിരിക്കുന്ന റിസോർട്ടുകൾ മറ്റു വ്യവസായ സംരംഭങ്ങൾ എന്നിവയുടെ വൈദ്യുതി ബന്ധം വിച്ഛേദിക്കുമെന്ന ഉറപ്പ് സംസ്ഥാന ഗവൺമെന്റ് പാലിച്ചിട്ടില്ല; രണ്ട്, കുറിഞ്ഞിമല വന്യജീവി സംരക്ഷണ കേന്ദ്രം സംബന്ധിച്ച് പുറപ്പെടുവിച്ച സർക്കാർ ഉത്തരവ് നടപ്പാക്കിയിട്ടില്ല; അനധികൃതമായി നിർമ്മിച്ച കെട്ടിടങ്ങളുടെ വൈദ്യുതിബന്ധം വിച്ഛേദിക്കാൻ കെ.എസ്.ഇ.ബി. എന്തുകൊണ്ട് നടപടി എടുത്തിട്ടില്ല എന്നീ മൂന്ന് ചോദ്യങ്ങളാണ് ഗ്രീൻ ട്രൈബ്യൂണൽ ചോദിച്ചിട്ടുള്ളത്. സംസ്ഥാന ഗവൺമെന്റ് ഇക്കാര്യത്തിൽ എന്ത് നടപടിയാണ് എടുത്തതെന്നാണ് ഞാൻ അങ്ങയോട് ചോദിക്കുന്നത്.

ശ്രീ. ഇ. ചന്ദ്രശേഖരൻ: സർ, അത് മുൻകാലത്തുള്ള നിർദ്ദേശമാണ്. ഈ ഗവൺമെന്റ് വന്നതിനുശേഷമുള്ള ഒരു നിർദ്ദേശമായിട്ടല്ല. ഇന്നലെയാണ് ഹരിത ട്രൈബ്യൂണൽ ഇക്കാര്യം ആവർത്തിച്ചു പറഞ്ഞത്. അത് എന്താണെന്ന് പരിശോധിച്ച് ആവശ്യമായ നടപടി സ്വീകരിക്കാം.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ തിരുവഞ്ചൂർ രാധാകൃഷ്ണൻ പറഞ്ഞൊരു കാര്യത്തെ സംബന്ധിച്ച് സംസാരിക്കാനാണ്. അദ്ദേഹം ശ്രീ. ജോയിസ് ജോർജ്ജിനെ പരാമർശിച്ചുകൊണ്ട് ചില കാര്യങ്ങൾ പറയുകയുണ്ടായി. 2014-ൽ ലോക്സഭാ തെരഞ്ഞെടുപ്പ് നടന്നപ്പോൾ ഇടുക്കിയിൽ യു.ഡി.എഫ്. സ്ഥാനാർത്ഥിയായി നിർത്തിയത് ശ്രീ. ഡീൻ കുര്യാക്കോസിനെയാണെന്നും. അവിടെ എൽ.ഡി.എഫ്. ഒരു സ്വതന്ത്ര സ്ഥാനാർത്ഥിയെയാണ് പിന്താങ്ങിയത്. ആ സ്വതന്ത്ര സ്ഥാനാർത്ഥിയായിരുന്നു ശ്രീ. ജോയിസ് ജോർജ്ജ്. നമുക്കെല്ലാം അറിയാവുന്നതുപോലെ ശ്രീ. ജോയിസ് ജോർജ്ജ് നല്ല ഭൂരിപക്ഷത്തിൽ ജയിച്ചു. ജയിച്ചുവന്നതിനുശേഷം അദ്ദേഹത്തെ വേട്ടയാടുന്നൊരു നിലപാടായിരുന്നു കഴിഞ്ഞ സർക്കാർ (യു.ഡി.എഫ്.) സ്വീകരിച്ചിരുന്നത്. അതിന്റെ ഭാഗമായി ഇടുക്കിയിൽ അദ്ദേഹം എന്തോ കയ്യേറ്റക്കാരനാണെന്ന് ചിത്രീകരിക്കാനുള്ള ശ്രമമാണ് നടന്നത്. ഞാൻ

മനസ്സിലാക്കിയിടത്തോളം അദ്ദേഹം ഒരു തുണ്ടു ഭ്രമിയും വാങ്ങിയിട്ടില്ലെന്നാണ് തോന്നുന്നത്. അദ്ദേഹത്തിന്റെ കുടുംബവക സ്വത്ത് അദ്ദേഹത്തിന്റെ അച്ഛനോ മറ്റോ വിലയ്ക്കുവാങ്ങിയ സ്വത്ത്, ഒരു മകൻ എന്ന നിലയ്ക്ക് ശ്രീ. ജോയിസ് ജോർജ്ജിന് കിട്ടിയിട്ടുണ്ട്. അതുമായി ബന്ധപ്പെട്ട് ഈ വേട്ടയാടലിന്റെ ഭാഗമായി ചില പരാതികൾ ഉന്നയിച്ച് അതിലൂടെ ഒരു കേസ് കൊടുക്കാനാണ് ശ്രമിച്ചത്. ഈ സഭയിൽ ഇല്ലാത്ത ശ്രീ. ജോയിസ് ജോർജ്ജിനെക്കുറിച്ച് ഇത്തരത്തിൽ ഒരു കയ്യേറ്റക്കാരാണെന്ന് ചിത്രീകരിക്കുന്ന മട്ടിൽ ബഹുമാന്യനായ തിരുവഞ്ചൂർ രാധാകൃഷ്ണൻ പറഞ്ഞത് ഒട്ടും നീതികരിക്കാവുന്നതല്ല. അത് അങ്ങ് പരിശോധിച്ച് ആവശ്യമായ നടപടിയെടുക്കണമെന്നാണ് പറയാനുള്ളത്.

മി. സ്പീക്കർ: പരിശോധിച്ച് ആവശ്യമായ നടപടി സ്വീകരിക്കാം.+

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ, റൂൾ 288.

ബഹുമാനപ്പെട്ട മുഖ്യമന്ത്രി കേരളത്തിന്റെ ഏറ്റവും ഉത്തരവാദിത്തപ്പെട്ട ഒരു ഭരണാധികാരി എന്ന നിലയിൽ സഭയെ തെറ്റിദ്ധരിപ്പിക്കുന്നൊരു പ്രസ്താവന നടത്താൻ പാടില്ല. ശ്രീ. ജോയിസ് ജോർജ്ജിന്റെ കയ്യേറ്റത്തെ സംബന്ധിച്ച് കേരള ഹൈക്കോടതിയിൽ രണ്ട് കേസുകൾ നിലവിലുണ്ട്. ആ കേസിൽ ഗവൺമെന്റിനുവേണ്ടി ഹാജരായിട്ടുണ്ട്. സി.ബി.ഐ. അന്വേഷിക്കണമെന്ന

+ സഭാധ്യക്ഷന്റെ തീരുമാനപ്രകാരം (ഫയൽ നം.2008/ഇ.ബി/2017/നി.സെ തീയതി 05.05.17) രേഖയിൽ നിലനിർത്തി.

ആവശ്യമാണ് അതിലുള്ളത്. ഇവിടെയിരിക്കുന്ന ബഹുമാനപ്പെട്ട റവന്യൂ വകുപ്പുമന്ത്രി പറയട്ടെ, കുറിഞ്ഞി സാങ്ചറിയിൽ 32 ഏക്കർ സ്ഥലം ശ്രീ. ജോയിസ് ജോർജ്ജും അദ്ദേഹത്തിന്റെ കുടുംബാംഗങ്ങളും കയ്യേറിയെന്നതാണ് കേസ്. ആ കേസിൽ കുറിഞ്ഞി സാങ്ചറിയിൽ ഒരു ആളുകളും അവിടെ താമസിച്ചിരുന്നില്ല പിതൃസ്വത്ത് അവിടെ ഉണ്ടാകില്ല.

മി. സ്പീക്കർ: എന്താണ് അങ്ങയുടെ പോയിന്റ് ഓഫ് ഓർഡർ.

ശ്രീ. പി. ടി. തോമസ്: സർ, റൂൾ 286 അനുസരിച്ചാണ്.

മി. സ്പീക്കർ: അങ്ങ് ആദ്യം പറഞ്ഞത് റൂൾ 288 ആണ്. റൂൾ 288 വ്യക്തിപരമായ വിശദീകരണം നൽകലാണ്. അങ്ങയെ സംബന്ധിച്ച് എന്തെങ്കിലും പറഞ്ഞിട്ടുണ്ടെങ്കിൽ അത് വ്യക്തിപരമായ വിശദീകരിക്കലാണ് റൂൾ 288. (ബഹളം)....

ശ്രീ. പി. ടി. തോമസ്: സർ, ബഹുമാനപ്പെട്ട മുഖ്യമന്ത്രി ഈ സഭയെ തെറ്റിദ്ധരിപ്പിക്കുകയാണ്.

മി. സ്പീക്കർ: അങ്ങേയ്ക്ക് റൂൾ 286 പ്രകാരം എന്തെങ്കിലും ചോദ്യങ്ങൾ ചോദിക്കാനുണ്ടെങ്കിൽ സ്പീക്കർ മുഖാന്തരം ചോദിക്കാം. സ്പീക്കർ മുഖാന്തരം അത് ചോദിച്ച് അവസാനിപ്പിക്കാം. അങ്ങ് മൈക്ക് കിട്ടിയാൽ എപ്പോഴും

പ്രസംഗിച്ചുകൊണ്ടിരിക്കും. അത് ശരിയല്ല. അങ്ങയുടെ ചോദ്യം എന്താണ്? ചോദ്യം ചോദിക്കൂ.

ശ്രീ. പി. ടി. തോമസ്: സർ, എന്റെ കയ്യിൽ ഇരിക്കുന്നത് സി.എം.പി. നമ്പർ 2005 ആണ്. ഇത് ദേവികളും കോടതിയിൽ 2005-ൽ ഭൂമി കയ്യേറ്റത്തിന് ശ്രീ. ജോയിസ് ജോർജിനെതിരെയുള്ള കേസിന്റെ ഫയലാണ്. (രേഖ ഉയർത്തിക്കാട്ടി). ബഹുമാനപ്പെട്ട മുഖ്യമന്ത്രി ഒരു കയ്യേറ്റക്കാരന് കൂട്ടനിൽക്കുകയാണ്. ഇത് രേഖയാണ്. ഈ നടപടി ശരിയല്ല. ഞാൻ ഈ രേഖ സഭയുടെ മേശപ്പുറത്ത് വയ്ക്കാം. കേരളത്തിലെ ബഹുമാന്യനായ മുഖ്യമന്ത്രി സഭയെ തെറ്റിദ്ധരിപ്പിക്കാൻ പാടില്ല. കയ്യേറ്റക്കാരന് കൂട്ടനിൽക്കാൻ പാടില്ല. (ബഹളം)....

മി.സ്റ്റീക്കർ: ഇതൊന്നും സഭാ നടപടിക്രമങ്ങളുമായി ബന്ധപ്പെട്ട കാര്യമല്ല. ഇതൊന്നും രേഖയിലുണ്ടാകില്ല. ഇങ്ങനെ അച്ചടക്കമില്ലാതെ പെരുമാറരുത്. പ്ലീസ്, പ്ലീസ്..... ഇരിക്കൂ.

ശ്രീ. വി.ഡി. സതീശൻ ഒരു ക്രമപ്രശ്നം എഴുതിതന്നിട്ടുണ്ട്. അത് അദ്ദേഹം ഉന്നയിക്കട്ടെ. പ്ലീസ്.....(ബഹളം)..... നിങ്ങൾ ചോദിക്കേണ്ട. അത് അവസാനിച്ചു.പ്ലീസ്... അങ്ങ് ഉന്നയിക്കൂ.

(ക്രമപ്രശ്നം)